

# آسان اصولِ تفسیر

جس میں قرآن مجید کی جمع و تدوین اور مختلف عہد میں ہونے والی تسهیل تلاوت کی مساعی، تفسیر قرآن کی تعریف، عہد بے عہد اس علم کا ارتقاء اور مختلف منجع کی اہم تفسیری کتابوں کے تعارف، تفسیر قرآن مجید کے اصول و قواعد، تفسیر بالرائے اور تفسیر کی شرطوں پر وہشی ڈالی گئی ہے، نیز ہر بات عام فہم زبان و اسلوب میں اور مستند مأخذ سے استفادہ کرتے ہوئے کہی گئی ہے، دینی مدارس کے طلبہ و طالبات اور اصحاب ذوق کے لئے یکساں مفید اور قابل مطالعہ۔

مولانا خالد سیف اللہ رحمانی

باہتمام  
المعہد العالی الاسلامی حیدر آباد

ناشر

کتب خانہ نعیمیہ دیوبند، سہارنپور، یوپی

# جملہ حقوق بحق مؤلف محفوظ

طبع اول ۱۳۳۶ھ، ۲۰۱۴ء

نام کتاب :	آسان اصولِ تفسیر
مؤلف :	مولانا خالد سیف اللہ رحمانی
صفحات :	۱۲۸
کمپیوٹر کتابت :	محمد سعید عالم بیسیل فون نمبر : ۹۹۵۹۸۹۷۶۲۱ +۹۱
(العالم اردو کمپیوٹر سس، کوتہ پیٹ، بارکس، حیدر آباد)	

باہتمام  
المعهد العالی الاسلامی حیدر آباد

ناشر

کتب خانہ نعیمیہ دیوبند، سہارنپور، یوپی

ملنے کے پتے

- المعهد العالی الاسلامی، شاہین بگر حیدر آباد۔
- کتب خانہ نعیمیہ، ضلع سہارنپور، دیوبند (یوپی)۔
- ہندوستان پیپر امپوریم، چھلی کمان، حیدر آباد۔



إِنَّ عَلَيْنَا جَمِيعَهُ وَقُرْآنَهُ ﴿١٦﴾ فَإِذَا قَرَأْنَاهُ فَاتَّبَعْ  
قُرْآنَهُ ﴿١٧﴾ ثُمَّ إِنَّ عَلَيْنَا بَيَانَهُ ﴿١٨﴾ (القيامة: ١٧-١٩)

یقیناً ہم ہی کے ذمہ اس قرآن مجید کو جمع کرنا اور اس کو  
پڑھنا ہے، پھر جب ہم پڑھیں تو آپ اس کی پیروی کیجئے،  
پھر ہم ہی پر اس کتاب کی وضاحت کی بھی ذمہ داری ہے۔

## فہرست مضمایں

۷			• پیش لفظ
۱۰	مؤلف :		• عرض مرتب
<b>قرآن مجید</b>			

۳۲	مضمایں قرآن مجید	۱۳	قرآن مجید کے نام
۳۳	جدل	۱۴	تعریف
〃	۱- مشرکین	〃	نزولِ قرآن
۳۴	۲- یہود	۱۵	نزولِ قرآن مجید کی کیفیت
〃	۳- نصاریٰ	۱۶	تمرینی سوالات
۳۵	۴- منافقین	〃	قراءتیں
〃	تذکیر بالا اللہ	۲۱	سات حروف
۳۶	تذکیر بایام اللہ	۲۲	تمرینی سوالات
〃	تذکیر بالموت	۲۵	اسبابِ نزول
〃	احکام	〃	اسبابِ نزول کی اہمیت
۳۷	امثال	۲۷	سببِ نزول سے واقع ہونے کی صورتیں
〃	رسم قرآنی	〃	اسبابِ نزول میں اختلاف
۳۹	تمرینی سوالات	۳۰	ایک اہم اصول
〃	جمع قرآن	〃	خشخ
〃	۱- بصورتِ حفظ	۳۲	تمرینی سوالات

۵۳	پچھا اہم اعداد و شمار	۲۱	۲۔ بصورتِ کتابت
۵۴	کمی و مدنی سورتیں	۲۲	عہدِ صدقی میں
۱۱	مکی سورتوں کی خصوصیات	۲۳	جمع عہدِ صدقی کی خصوصیات
۵۵	مدنی سورتوں کی خصوصیات	۲۵	عہدِ عثمانی میں
۵۶	تمرینی سوالات	۱۱	جمع عہدِ عثمانی کی خصوصیات
۱۱	اعجازِ قرآن	۲۷	سورتوں اور آیتوں کی ترتیب
۵۸	۱۔ زبان و بیان	۱۱	مقدار کے اعتبار سے سورتوں کی تسمیں
۶۳	۲۔ فطرت سے ہم آہنگ قانون	۲۸	تمرینی سوالات
۶۶	۳۔ قصص و دو اقدامات	۲۹	تسهیلِ تلاوت کی کوششیں
۶۷	۴۔ پیشین گوئیاں	۱۱	۱۔ قرآن مجید پر نفظے
۷۰	۵۔ سائنسی حقائق	۵۰	۲۔ اعراب
۷۵	ترجمہ قرآن	۱۱	۳۔ منزلیں، پارے اور رُکوع
۷۶	تمرینی سوالات	۵۱	۴۔ رموز اوقاف
		۵۲	قرآن مجید پر یہ میں

### تفسیر قرآن مجید

۸۳	تفسیر۔ عہدِ تابعین میں	۷۸	لغوی معنی و اصطلاحی تعریف
۸۴	تفسیر عہد۔ تدوینی مرحل	۷۹	تفسیر۔ عہدِ نبوی و عہدِ صحابہ میں
۸۶	معانی القرآن	۸۰	حضرت عبد اللہ بن عباسؓ کی مرویات
۸۷	تمرینی سوالات	۸۱	حضرت عبد اللہ بن مسعودؓ کی مرویات
۱۱	مختلف منج پر کتب تفسیر کی تالیف	۱۱	حضرت علیؑ کی مرویات
۸۸	تفسیر بالماثور	۸۲	حضرت ابی بن کعبؓ کی مرویات
۸۹	تفسیر بالعقل	۱۱	تمرینی سوالات

۹۳	ادبی پہلو پر	۹۱	فقہی نئج پر
۹۴	فرقی باطلہ کی تفسیریں	۱۱	تفسیر قرطبی
۹۵	تمرینی سوالات	۹۲	تفسیر مظہری

## اصولِ تفسیر

۱۱۷	عربی زبان و لغت	۹۶	تفسیر کے ماغذ
۱۲۱	تمرینی سوالات	۱۱	قرآن مجید سے تفسیر
۱۲۲	تفسیر بالرائے	۱۰۱	حدیثِ نبوی سے تفسیر
۱۲۳	گذشتہ آسمانی کتابیں	۱۰۸	تمرینی سوالات
۱۲۵	تفسیر کی شرطیں	۱۰۹	آنوارِ صحابہ
۱۲۷	تمرینی سوالات	۱۱۶	تفسیر صحابہ کا حکم

● ● ●

## عرضِ مؤلف

اس حقیر پر اللہ تعالیٰ کے جو بے پناہ احسانات ہیں، ان میں سے ایک یہ ہے کہ اس کو گذشتہ تقریباً چھتیس سالوں سے علومِ اسلامی کی تدریس کا شرف حاصل ہے اور درسِ نظامی میں مروج کم و بیش تمام ہی فن کی بیش تر کتابوں کو پڑھانے کا موقع ملا ہے، ان ہی تجربات کے تحت عرصہ پہلے ”آسانِ اصولِ حدیث“ اور ”آسانِ اصولِ فقہ“ مرتب کرنے کا شرف حاصل ہوا اور اللہ تعالیٰ نے مدارس کے حلقوں میں ان کتابوں کو شرفِ قبولیت سے بھی نوازا؛ اسی وقت سے خواہش تھی کہ ”آسانِ اصولِ تفسیر“ پر بھی مختصر سالہ مرتب ہو جائے جو ترجمہ قرآن پڑھنے والے طلبہ کو پڑھایا جائے اور یہ ان کی مادری زبان میں ہو، یہ کام اس لئے بھی ضروری تھا کہ اصولِ تفسیر پر عربی زبان میں جو کتابیں ہیں، وہ بہت طویل اور مفصل ہیں اور درسِ نظامی کے موجودہ ڈھانچے میں اس پوری کتاب کو پڑھایا جانا دشوار ہے۔

حضرت مولانا عبدالصمد رحمانی نے غالباً اسی کو پیش نظر رکھتے ہوئے علامہ سیوطیؒ کی ”الاقان فی علوم القرآن“ کی تلخیص مرتب کی تھی، مگر اب وہ نایاب ہے، حضرت شاہ ولی اللہ دہلویؒ کی ”الفوز الکبیر“ داخل نصاب ہے اور پڑھائی بھی جاتی ہے، یہ کتاب اگرچہ شاہ صاحب کی دوسری کتابوں کی طرح منفرد شان کی حامل ہے اور ایک نئے انداز سے اس میں اصولِ تفسیر کو پیش کیا گیا ہے؛ لیکن علوم قرآن اور اصولِ تفسیر کے تمام مباحث اس میں شامل نہیں ہیں، اردو زبان میں اس موضوع پر ایک بہت ہی فاضلانہ تالیف حضرت مولانا محمد تقی عثمانی کی علوم القرآن ہے، مگر یہ کتاب نصابی نقطہ نظر سے نہیں لکھی گئی ہے؛ بلکہ ”معارف القرآن“ (حضرت مولانا محمد شفیع) کے مقدمہ کے طور پر علماء اہل دانش کے لئے مرتب ہوئی ہے۔

ان امور کو پیش نظر رکھتے ہوئے خواہش تھی کہ یہ رسالہ بھی جلد مرتب ہو جائے؛ لیکن موقع نہیں مل پا رہا تھا، آخر جب ”آسان تفسیر قرآن مجید“ کا کام شروع ہوا تو اور زیادہ اس ضرورت کا احساس ہوا، جو اس ترجمہ کا مقدمہ بھی بن جائے اور کسی قدر تبدیلی کے ساتھ ایک نصابی کتاب کی حیثیت سے بھی الگ سے شائع ہو جائے؛ چنانچہ شوال ۱۴۳۳ھ میں یہ تحریر مرتب کی گئی، جو ”آسان تفسیر قرآن مجید“ میں مقدمہ کے طور پر شامل ہوئی؛ البتہ ”آسان اصولِ تفسیر“، میں نصابی نقطہ نظر سے حذف و اضافہ سے کام لیا گیا ہے، قرآن مجید سے متعلق فقہی احکام کا حصہ—جو تفسیر کے مقدمہ میں تھا—حذف کر دیا گیا ہے؛ کیوں کہ طلبہ کے لئے اس کی ضرورت نہیں تھی، وہ عوامی نفع کے پیش نظر کھا گیا تھا، ”سبعۃ احرف“ (سات حروف) کی بحث کی عام لوگوں کو ضرورت نہیں تھی؛ اس لئے مقدمہ میں اس کو شامل نہیں رکھا گیا، البتہ اس کتاب میں اس کا اضافہ کر دیا گیا ہے، نصابی نقطہ نظر سے اس کتاب میں تمرینات کا بھی اضافہ کیا گیا ہے اور ایک آدھ جگہ چھوٹی موتی صحیحات بھی ہیں۔

بنیادی طور پر اس کتاب میں تین مباحث شامل ہیں، اول: قرآن مجید کی جمع و ترتیب، اس کے مضامین، تسهیل تلاوت کی کوششیں اور اعجاز قرآن وغیرہ، دوسرا: تفسیر قرآن مجید کی تاریخ اور مختلف تفسیری منابع کا تعارف، تیسرا تفسیر کے مأخذ اور اس کے اصول و شرائط، یہی اصل میں ”أصولِ تفسیر“ کا باب ہے، اصولِ تفسیر کا بہت کچھ تعلق اصولِ فقه سے بھی ہے کیوں کہ اصولِ فقه میں ایک اہم اور تفصیلی بحث الفاظ کی اپنے معنی پر دلالت سے متعلق ہے، عام، خاص، مطلق، مقید، ظاہر، نص، مفسر، حکم، خفی، مشکل، بجمل، تشبیہ، عبارۃ لغص، اشارۃ لغص، دلالۃ لغص، امر و نہی اور حروف معانی وغیرہ سے متعلق مباحث اسی ذیل میں آتے ہیں، اس لئے اصولِ تفسیر پڑھنے پڑھانے والے طلبہ و اساتذہ کی نظر ان مباحث پر بھی ہونی چاہئے۔

کوشش کی گئی ہے کہ تمام مضامین فن کی معنیت اور اہم کتابوں سے مستفادہ ہوں اور جہاں کہیں عصری معلومات کی ضرورت ہے، وہاں معاصر عرب و عجم اہل علم سے بھی استفادہ کیا گیا ہے، خدا کرے آسان اصولِ حدیث اور آسان اصولِ فقہ کی طرح اس سلسلہ کی یہ کوشش بھی اہل علم کی

بارگاہ میں قبولیت حاصل کرے، طالبانِ علومِ اسلامی کے لئے نفع کا ذریعہ بنے اور کتاب اللہ کی نسبت سے انعام دی جانے والی یہ حقیر خدمت آخرت میں سرخ روئی کا ذریعہ بنے۔

اب اس سلسلہ کی ایک اور تحریر پیش نظر ہے، اور وہ ہے: آسان علم کلام، جس میں اہل سنت والجماعت کے ما ثور عقائد اور موجودہ زمانہ میں پیدا ہونے والے فرق باطلہ کے افکار کا رد اختصار کے ساتھ آجائے اور خود اہل سنت والجماعت کے اندر جو مختلف دیستان فکر پائے جاتے ہیں، ان کے مابین جو جزوی اختلاف ہے، وہ بھی واضح ہو جائے، دعا ہے کہ وقت بھی میسر ہو اور توفیق خداوندی بھی، و ما ذلک علی اللہ بعزیز۔

ا) رجب ۱۴۳۵ھ  
خالد سیف اللہ رحمانی  
(خادم المکتبہ العالی الاسلامی حیدر آباد)  
۱۴۰۲ء



## قرآن مجید کے نام

قرآن مجید کا اصل نام ”قرآن“ ہے، خود قرآن مجید نے اپنے لئے تہتر بار اس نام کا استعمال کیا ہے، — عربی قواعد کے لحاظ سے اس لفظ کا مأخذ کیا ہے؟ اس سلسلہ میں تین اقوال نقل کرنے گئے ہیں، ایک یہ کہ اس کا مادہ ”ق، ر، ن“ ہے، جس کے معنی پڑھنے کے ہیں، یعنی ایسی کتاب جو خوب اور بار بار پڑھی جائے گی، زیادہ تر اہل علم کی یہی رائے ہے، خود قرآن مجید کے ارشاد: ”إِنَّ عَلَيْنَا جَمِيعُهُ وَقُرْآنُهُ، فَإِذَا قَرَأْنَاهُ فَاتَّبِعْ قُرْآنَهُ“ (القيامة: ۱۷-۱۸) سے اس نقطہ نظر کی تائید ہوتی ہے، دوسرا قول یہ ہے کہ اس کی اصل ”ق، ر، ن“ ہے، جس کے معنی ایک دوسرے کے مشابہ ہونے کے ہیں؛ کیوں کہ قرآن مجید کے مضامین ایک دوسرے کے مشابہ، باہم مربوط اور اختلاف و تعارض سے خالی ہیں، یہ رائے علامہ ابو الحسن اشعری رحمۃ اللہ علیہ کی طرف منسوب ہے، تیسرا قول امام شافعی رحمۃ اللہ علیہ کا ہے کہ قرآن کا لفظ کسی اور لفظ سے مشتق نہیں ہے؛ بلکہ رسول اللہ ﷺ پر نازل ہونے والی کتاب کا علم اور نام ہے، جیسا کہ تورات حضرت موسیٰ صلی اللہ علیہ و آله و سلم پر اترنے والی اور انخلیل حضرت عیسیٰ صلی اللہ علیہ و آله و سلم پر اترنے والی کتاب کا نام ہے۔

اس کے علاوہ قرآن مجید کے جو نام ذکر کرنے گئے ہیں، وہ دراصل قرآن کی ”صفات“ ہیں، بعض اہل علم نے ”کتاب“ اور ”فرقان“ کو بھی اسماء قرآن میں شمار کیا ہے؛ لیکن قرآن مجید میں تورات کو بھی ”کتاب“ اور ”فرقان“ کہا گیا ہے: ”وَإِذَا آتَيْنَا مُوسَى الْكِتَابَ وَالْفُرْقَانَ“ (البقرة: ۵۳، نیز دیکھئے: الانبیاء: ۲۸) — اس لئے حقیقت یہ ہے کہ قرآن مجید کا نام ”قرآن“ ہی ہے، اور جن دوسرے الفاظ سے تعبیر کیا گیا ہے، وہ قرآن کی صفات ہیں نہ کہ اسماء۔

## تعریف

اصطلاح میں قرآن مجید کی تعریف اس طرح کی گئی ہے :

قرآن مجید اللہ کا وہ کلام ہے، جس کے الفاظ محمد ﷺ پر نازل کئے گئے ہیں، جو تو اتر کے ساتھ منقول ہے، جس کی ابتداء سورہ فاتحہ سے ہوتی ہے اور جو سورہ ناس پر ختم ہوتا ہے۔

- ”الفاظ کے نازل کئے جانے“ سے حدیث نکل گئی، خواہ حدیث قدسی کیوں نہ ہوں، جس میں رسول اللہ ﷺ نے اللہ تعالیٰ کے حوالہ کے ساتھ اپنا ارشاد نقل کیا ہے؛ کیوں کہ اس کے الفاظ رسول اللہ ﷺ کے ہوتے ہیں، نہ کہ اللہ تعالیٰ کے۔
  - ”محمد ﷺ پر نازل کئے جانے“ سے گذشتہ آسمانی کتابیں خارج ہو گئیں؛ کیوں کہ وہ دوسرے پیغمبروں پر نازل کی گئی ہیں۔
  - ”تو اتر کے ساتھ نقل کئے جانے“ کا مطلب یہ ہے کہ اتنے لوگوں نے اس کو نقل کیا ہے کہ بظاہر ان کا جھوٹ پر متفق ہونا ممکن نہیں، اس سے شاذ قراءتیں یا حضرت عبد اللہ بن مسعود رضی اللہ عنہ کی طرف منسوب بعض شاذ اقوال نکل کئے۔
- سورہ فاتحہ سے ابتداء اور ”سورہ ناس پر اختتام“ سے قرآن مجید کا مزید تعارف ہوتا ہے۔

## نزول قرآن

قرآن مجید تین مرحلوں میں نازل ہوا ہے :

- (۱) سب سے پہلے ”لوح محفوظ“ پر اُتارا گیا：“بَلْ هُوَ قُرْآنٌ مَّجِيدٌ، فِي لَوْحٍ مَّحْفُوظٍ“ (بروج: ۲۱-۲۲) ” بلکہ یہ قرآن بلند پایہ ہے، اس لوح میں (نقش ہے) جو محفوظ ہے، اسی کو دوسری جگہ کتاب مکنون کہا گیا ہے：“إِنَّهُ لَقُرْآنٌ كَرِيمٌ، فِي كِتَابٍ مَّكْنُونٍ“ (الواقعۃ: ۸-۷) ” یہ ایک بلند پایہ قرآن ہے جو ایک محفوظ کتاب میں ثبت ہے۔“
- (۲) دوسرا نزول آسمان دنیا کی طرف ہوا، جیسا کہ اللہ تعالیٰ کا ارشاد ہے：“إِنَّا

آنزلنادہ فی لیلۃ مبارکۃ“ (دغان: ۳) ”ہم نے اسے ایک بڑی خیر و برکت والی رات میں نازل کیا ہے، یہ فرمایا گیا: ”إِنَّا أَنْزَلْنَاهُ فِي لِيَلَةِ الْقُدرِ“ - (القدر: ۱)

(۳) تیسرا مرحلہ آپ پر نازل کئے جانے کا ہے، جس کی تکمیل تقریباً ۲۳ سال کے عرصہ میں ہوئی ہے۔

### نزول قرآن مجید کی کیفیت

رسول اللہ ﷺ پر نزول قرآن مجید کی بنیادی طور پر دو کیفیتیں ہوتی تھیں :

(۱) اللہ تعالیٰ نے براہ راست آپ ﷺ پر القاء فرمایا اور یہ صرف سورہ بقرہ کی آخری دو آیتیں ہیں، جو واقعہ معراج کے موقع پر نازل ہوئیں، حدیث میں اس کا ذکر آیا ہے؛ البتہ اللہ تعالیٰ کا یہ کلام حجاب کے واسطہ سے تھا، بالمشافہ نہیں تھا۔

(۲) اللہ تعالیٰ نے اپنا کلام فرشتہ کے ذریعہ آپ ﷺ پر بھیجا ہے۔

قرآن مجید میں وحی کے ان دونوں طریقوں کا ذکر اس طرح فرمایا گیا ہے :

وَمَا كَانَ لِبَشَرٍ أَنْ يُكَلِّمَهُ اللَّهُ إِلَّا وَحْيًا أَوْ مِنْ وَرَاءِ  
جَهَابٍ أَوْ يُبُرُّ سَلَ رَسُولًا فَيُوحِي يَأْذِنُهُ مَا يَشَاءُ إِنَّهُ  
عَلِيٌّ حَكِيمٌ - (الشوری: ۵)

کسی بشر کا یہ مقام نہیں ہے کہ اللہ اس سے رو برو بات کرے، اس کی بات یا توحی (اشارے) کے طور پر ہوتی ہے یا پردے کے پیچھے سے، یا پھر وہ کوئی پیغام بر (فرشتہ) بھیجا ہے اور وہ اس کے حکم سے، جو کچھ وہ چاہتا ہے وہی کرتا ہے، وہ برتر اور حکیم ہے۔

آپ ﷺ پر وحی نازل کئے جانے کے لئے جس فرشتہ کا انتخاب کیا گیا، وہ ہیں: حضرت جبریل - حضرت جبریل کے آپ ﷺ پر وحی نازل کرنے کی تین صورتیں تھیں :

(۱) وہ ان دیکھی شکل میں آتے، جب آپ ﷺ پر وحی پیش فرماتے تو گھٹے بجنے کی

یا کھیوں کی بھنھنا ہٹ کی آواز آتی۔

(۲) کسی انسانی شکل میں آتے، آپ نے فرمایا کہ جب حضرت جبریل ﷺ انسانی شکل میں آتے ہیں تو زیادہ تر حضرت دحیہ کلبی ﷺ کی صورت میں آتے ہیں اور یہ مجھ پر سب سے آسان صورت ہوتی ہے۔

(۳) حضرت جبریل اپنی اصل شکل میں نظر آتے، ایک بار مقام اجیاد پر آپ نے حضرت جبریل کو ان کی اصل شکل میں دیکھا ہے (۱)؛ چنانچہ جمہور کے نزدیک ”راہ بالائف الیبین“ (ائکویر: ۲۳) سے حضرت جبریل تی کو ان کی اصل صورت میں دیکھنا مراد ہے۔ ”انبیاء“ پر وحی کی دو اور صورتیں بھی ہیں، جن میں ایک صورت خواب کی تھی، جیسا کہ حضرت ابراہیم ﷺ نے خواب میں حضرت اسماعیل ﷺ کی قربانی کرتے ہوئے دیکھا (۲) یا رسول اللہ ﷺ نے ایک خواب ہی کو پیش نظر رکھ کر صحابہ کو عمرہ کے لئے کوچ کرنے کا حکم فرمایا، جس کے نتیجہ میں صلح حدیبیہ کا واقعہ پیش آیا۔

دوسری صورت وہ ہے جس کو حدیث میں: ”نفث فی الروع“ (۳) سے تعبیر کیا گیا ہے؛

چنانچہ آپ ﷺ کا ارشاد ہے :

إِن رُوحَ الْقَدْسِ نَفْثٌ فِي رُوعٍ أَنَّهُ لِنَ تَمُوتُ نَفْسٌ  
حَتَّىٰ تَسْتَكْمِلَ رِزْقَهَا وَأَجْلَهَا، فَاتَّقُوا اللَّهَ وَأَجْمِلُوا  
فِي الْطَّلْبِ - (۴)

لیکن آپ ﷺ پر ان دونوں طریقوں سے ”وَحی غیر متلٰو“ کا نزول ہوا ہے، جس کو آپ ﷺ نے اپنے الفاظ میں بیان فرمایا ہے اور جس کو ہم ”حدیث“ سے تعبیر کرتے ہیں، قرآن مجید کی کوئی آیت اس طریقہ پر نازل نہیں ہوئی ہے۔

(۱) تفسیر قرطبی: ۹/۲۳۱، وکذافی فتح القدير: ۵/۵۵۲۔

(۲) صافات: ۱۰۲-۱۰۱۔

(۳) فتح البری: ۱/۳۔

(۴) ابو نعیم فی الحلیہ بندھنگ، جلد نمبر: ۲۷، ۲۰۱۰، نیز دیکھئے: مصنف ابن شیبیہ، کتاب از زہد، حدیث نمبر: ۳۲۳۳۲۔

## تمرینی سوالات

- (۱) قرآن مجید کا مادہ اشتقاق کیا ہے اور اس کا اصل نام کیا ہے؟
- (۲) قرآن مجید کی اصطلاحی تعریف کیجئے اور فوائد قیود کو واضح کیجئے۔
- (۳) قرآن مجید کا نزول کرنے والے مراحل میں ہوا؟
- (۴) رسول اللہ ﷺ پر نزول قرآن کی بنیادی طور پر کیا کیفیت ہوتی تھی؟
- (۵) حضرت جبریل ﷺ آپ ﷺ پر کس طرح وحی لایا کرتے تھے؟
- (۶) نزولی وحی کی اور کیا کیفیتیں ہو اکرتی تھیں؟

## قراءتیں

رسول اللہ ﷺ پر نہ صرف قرآن مجید کے الفاظ نازل کئے گئے؛ بلکہ ان کی ادائیگی کا لب و ہجر بھی آپ ﷺ پر پیش فرمایا گیا، چنانچہ ارشاد ہے: ”فَإِذَا قَرَأْنَاهُ فَاتَّبِعْ قُرْآنَهُ“ (۱) لیکن ایک ہی لفظ کی ادائیگی کے لئے عرب کے مختلف قبائل کے درمیان اسلوب کا کسی قدر فرق پایا جاتا تھا، قرآن مجید کو ان تمام بھوؤں میں ادا کرنے کی اجازت دی گئی، یہی مختلف لمحے ”قراءت“ کہلاتے۔

قراءت کی اصطلاحی تعریف اس طرح کی گئی ہے :

**العلم بكيفية اداء كلمات القرآن الكريم**

**و اختلافها منسوبة لنماقها۔ (۲)**

قراءت اس علم کا نام ہے، جس سے قرآن کریم کے کلمات کی ادائیگی کی کیفیت اور نقل کرنے والے کی نسبت کے ساتھ اس سلسلہ میں اختلافات کا علم ہوتا ہے۔

رسول اللہ ﷺ مختلف عرب لہجوں میں قرآن مجید پڑھا کرتے تھے، صحابہ ان مختلف لہجوں کے ناقل اول تھے، خلفاء راشدین، حضرت ابی بن کعب، حضرت زید بن ثابت، حضرت عبد اللہ بن مسعود، حضرت عبد اللہ بن عباس اور حضرت ابو موسیٰ الشعراً کو اس سلسلہ میں امتیازی حیثیت حاصل تھی، پھر تابعین کے ذریعہ اس فن کی ترویج و اشاعت ہوئی، تابعین میں یزید بن قطاع، عبد الرحمن اعرج، مجاهد، سعید بن جبیر، عکرمہ، عطاء، حسن بصری، علقہ، آنسود نجعی، زید بن حمیش اور مسروق وغیرہ کا اس علم میں نمایاں رول رہا ہے۔

پہلی دفعہ ان مختلف قراءتوں کو جس شخصیت نے فنی طور پر مرتب کیا، وہ ہیں: ابو عبید قاسم بن سلَّام (م: ۲۳۲ھ)، انہوں نے بیس قراءتوں کو جمع کیا، پھر بعد کو بھی اس میں کمی و اضافہ کا سلسلہ جاری رہا، یہاں تک کہ امام ابو بکر احمد بن موسیٰ بن عباس بن مجاهد تیسی (متوفی: ۳۲۲ھ) نے سات معروف و متواتر قراءتوں کو مرتب کیا اور ”كتاب السبعة في القراءات“ تالیف فرمائی، بنیادی طور پر جن صحابہ سے یہ قراءتیں مستفاد ہیں، نیز جو امام قراءات اس کے ناقل ہیں، پھر ان سے جن شاگردوں نے اس کو اخذ کیا ہے اور ان کے ذریعہ اس کی اشاعت ہوئی ہے، اس کو ذیل کے نقشہ میں دیکھا جاسکتا ہے :

### ☆ حضرت علی کرم اللہ وجہ

امم کے مشہور تلامذہ	اممہ قراءات
• حفص بن سلیمان (م: ۱۸۰ھ)	• عاصم بن ابی بحود کوفی (م: ۲۱۷ھ)
• شعبہ بن عیاش (م: ۱۹۳ھ)	

### ☆ حضرت عبد اللہ بن مسعود

• خلاد بن خالد (م: ۲۲۰ھ)	• حمزہ بن جبیب کوفی (م: ۱۵۶ھ)
• خلف بن ہشام (م: ۲۲۹ھ)	
• حفص بن عمرو دوری (م: ۲۳۴ھ)	
• ابو الحارث لیث بن خالد (م: ۲۳۰ھ)	• علی بن حمزہ کسائی (م: ۱۶۹ھ)

☆ حضرت ابو درداء

اممہ کے مشہور تلامذہ	اممہ قراءت
● ہشام بن عامر مشقی (م: ۵۳۵ھ)	● عبد اللہ بن عامر شامی (م: ۱۱۸ھ)
● عبد اللہ بن احمد، معروف بے ابن ذکوان (م: ۵۲۳ھ)	

☆ حضرت ابی بن کعب

● محمد بن عبد الرحمن قُبل (م: ۵۲۹۱ھ)	● عبد اللہ بن کثیر کی (م: ۱۲۰ھ)
● احمد بن محمد بزرگی (م: ۵۲۵ھ)	

☆ حضرت انس بن مالک

● حفص بن عمر و دُوری (م: ۵۲۳۶ھ)	● ابو عمر وزبان بن علاء بصری (م: ۱۵۳ھ)
● صالح بن زید الکوشی (م: ۵۲۱۱ھ)	
● عیسیٰ بن مینا، معروف بے "قالون" (م: ۵۲۰۰ھ)	● نافع عبد الرحمن مدّنی (م: ۱۲۰ھ)
● عثمان بن سعید، معروف بے "ورش" (م: ۷۱۹ھ)	

پھر علامہ ابن الجریری نے اس میں مزید تین قراءتوں کا اضافہ کیا ہے، ان ائمہ قراءات

کے نام اس طرح ہیں :

☆ امام ابو جعفر یزید بن قحطان ع مدّنی (م: ۱۳۰ھ)

● ابن حمّاز (م: ۱۶۰ھ)	● ابن ورزدان (م: ۷۱۹ھ)
-----------------------	------------------------

☆ امام یعقوب بن اسحاق حضری کوفی (م: ۲۰۵ھ)

● روح (م: ۲۳۵ھ)	● رُؤیس (م: ۲۳۸ھ)
-----------------	-------------------

☆ امام خلف بن ہشام (م: ۲۲۹ھ)

● ادريس (م: ۲۹۲ھ، ولادت: ۲۰۰ھ)	● اسحاق (م: ۲۸۲ھ)
--------------------------------	-------------------

ان تینوں قراءتوں کو ملائکہ "قراءات عشرہ" کہا جاتا ہے، امام قراءات سے جو طریقہ

منسوب ہوتا ہے، اس کو ”قراءت“ کہتے ہیں اور جس نے ان سے نقل کیا ہو، اس کو ”روایت“ کہتے ہیں، جیسے: قراءتِ عاصم بہ روایتِ خص، یا قراءتِ نافع بہ روایت ورش، وغیرہ۔

بہت سی قراءتوں میں میں سے ان سات یا دس قراءتوں کے انتخاب کے لئے بنیادی

طور پر اہل علم نے تین معیارات مقرر کئے ہیں :

(۱) وہ قراءت تو اتر کے ساتھ منقول ہو۔ جو شاذ قراءت ہو اس کا اعتبار نہیں، جیسے:

”وَلَا تَنْسُوا الْفَضْلَ بَيْنَكُمْ“ (البقرة: ۲۳) حضرت ابو موسیٰ اشعریؑ سے ”لا تنسوا“ منقول ہے، مگر یہ روایت شاذ ہے۔

(۲) وہ قراءت مصاحف عثمانی کے دائرہ میں آتی ہو۔ جیسے: ”مالک یوم الدین“ مصحف عثمانی میں اس لفظ کو ”ملک“ لکھا گیا ہے، جس کو ”مالک“ بھی پڑھا جاسکتا ہے اور ”ملک“ بھی۔ اگر مصحف عثمانی سے مختلف ہو تو اس کا اعتبار نہیں، جیسے: حضرت عبد اللہ بن مسعودؓ کی قراءت میں ”وَمَا خَلَقَ الذَّكَرَ وَالْأُنْثَى“ (آلیل: ۳) کی بجائے صرف ”والذکر والانثی“ منقول ہے، یہ مصحف عثمانی کے خلاف ہے۔

(۳) وہ عربی زبان کے قواعد کے موافق ہو، جیسے: ”وَاتَّقُوا اللَّهَ الَّذِي تَسَاءَلُونَ بِهِ وَالاَرْحَامَ“ (النَّاسَاءُ: ۱)۔ اس میں امام حمزہ کی روایت ”م“ کے زیر کے ساتھ ”والارحام“ ہے، مگر یہ معتبر ہے؛ کیوں کہ یہ عربی قواعد کے مغایر نہیں ہے۔ جو قراءتیں ان معیارات پر پوری اُترتی ہوں، ان ہی کا اعتبار ہے۔

موجودہ دور میں پوری دنیا میں تین قراءتیں مقبول و معمول ہیں :

(۱) قراءتِ عاصم بہ روایتِ خص: خلیجی ممالک، بر صغیر، ترکی، افغانستان، مصر اور تمام مشرقی ممالک۔

(۲) قراءتِ نافع بہ روایت ورش: تیونس، جزائر، سوڈان، مغرب اقصیٰ اور مصر کے

بعض علاقوں۔

(۳) قراءتِ نافع بہ روایت قاalon: تیونس، مصر اور لیبیا کے بعض علاقوں۔

## سات حروف

رسول اللہ ﷺ نے ارشاد فرمایا :

إِنْ هَذَا الْقُرْآنُ أَنْزَلْتُ عَلَى سَبْعَةِ أَحْرَفٍ، فَاقْرُءُوهُا  
مَا تَيْسِرُ مِنْهَا۔ (۱)

یقیناً قرآن سات حروف پر نازل کیا گیا ہے؛ لہذا جس طرح آسانی  
ہو پڑھو۔

اس حدیث میں سات حروف سے کیا مراد ہے؟ اس سلسلہ میں اہل علم کے مختلف  
اقوال ہیں، ان میں سے دورائیں زیادہ اہم ہیں :

(۱) اس سے مراد عربوں کی لغات میں سے سات لغتیں ہیں — یعنی قرآن مجید  
نازل تو ہوا تھا قریش کی لغت میں؛ لیکن بعض مفہوم کو مختلف قبائل کے لوگ الگ الگ الفاظ  
سے تعبیر کیا کرتے تھے، ابتدائی دور میں تمام لوگوں کو ایک ہی لغت کا پابند بنانا ان کے لئے  
دشواری کا باعث تھا؛ اس لئے انھیں اپنی لغت کے مطابق پڑھنے کی اجازت دی گئی تھی،  
جیسے ایک ہی مفہوم کو بیان کرنے کے لئے کوئی قبلہ "أَقْبِلٌ" کا لفظ بولتا، کوئی "تعالٰ"، کوئی  
"هَلْمٌ"، وغیرہ، اس کی تائید حضرت ابو بکر سے منقول اس روایت سے ہوتی ہے :

... أَنْ جَبْرِيلَ قَالَ : يَا مُحَمَّدٌ ! إِقْرَأْ الْقُرْآنَ عَلَى

حُرْفٍ ، فَقَالَ مِيكَائِيلٌ : اسْتَزِدْهَا ، فَقَالَ : عَلَى  
حُرْفَيْنِ ، حَتَّىٰ بَلَغَ سَتَةً أَوْ سَبْعَةَ أَحْرَفٍ ، فَقَالَ :  
كَلَها شَافٌ كَافٌ ، مَالِمٌ يَغِيرُ آيَةً عِذَابَ بَآيَةٍ رَحْمَةً ،  
أَوْ آيَةً رَحْمَةً بَآيَةٍ عِذَابَ كَقْوَلَكَ : هَلْمٌ ، وَتَعَالٌ ،  
وَأَقْبِلٌ ، وَأَذْهَبٌ ، وَأَسْرَعٌ ، وَعَجَلٌ۔

(۱) بخاری، بحث فضائل القرآن، باب آنzel القرآن علی سبعة احرف، حدیث نمبر: ۳۷۰۶۔

(۲) مسن احمد، حدیث نمبر: ۲۰۵۳۳۔

حضرت جرجیل ﷺ نے (حضور ﷺ سے) کہا کہ اے محمد! قرآن کریم کو ایک حرف پر پڑھئے، میکائیل ﷺ نے کہا: اس میں اضافہ کروالیے، یہاں تک کہ معاملہ چھ یا سات حروف تک پہنچ گیا، حضرت جرجیل ﷺ نے فرمایا: ان میں سے ہر ایک شافی و کافی ہے، جب تک آپ عذاب کی آیت کو رحمت سے یا رحمت کو عذاب سے بدل نہ دیں، یہ ایسا ہی ہو گا جیسے: آپ تعالیٰ (آؤ) کے معنی کو قابل، بلہم، اذہب، اسرع اور عجل کے الفاظ سے ادا کریں۔  
اسی طرح ابو بکر اعمش نقل کرتے ہیں :

قرأً أنس هذه الآية : ”إِن نَّا شَعَةُ الْلَّيْلِ هِيَ أَشَدُ وَطَأً وَأَصْوَبُ قَيْلَا“ فَقَالَ لَهُ بَعْضُ الْقَوْمِ : يَا أَبَا حِمْزَةَ ! إِنَّمَا هِيَ ”وَأَقْوَمُ“ فَقَالَ : أَقْوَمُ وَأَصْوَبُ وَأَهْبَأُ وَاحِدٌ - (۱)

حضرت انس ﷺ نے آیت پڑھی: ”إِن نَّا شَعَةُ الْلَّيْلِ هِيَ أَشَدُ وَطَأً وَأَصْوَبُ قَيْلَا“ تو کسی نے کہا: اے ابو حمزہ! ”وَأَصْوَبُ نَهْيَنْ“، ”وَأَقْوَمُ“ ہے، تو حضرت انس نے فرمایا: ”أَقْوَمُ“، ”أَصْوَبُ“، ”أَهْبَأُ“ سب ایک ہی معنی میں ہیں۔

غرض کہ ہر لفظ میں تو سات حروف نہیں ہیں؛ لیکن بجیشیت مجموعی عرب کے سات بڑے قابل۔ جن کی زبان کو قبول عام حاصل تھا۔ ان کی تعبیر کے مطابق قرآن پڑھنے کی گنجائش رکھی گئی تھی، یہ رائے سفیان بن عینیہ، ابن جریر طبری، ابن وهب اور بہت سے اہل علم کی ہے اور علامہ ابن عبد البر کے قول کے مطابق یہی اکثر اہل علم کی رائے ہے، (۲)۔ البتہ جب

(۱) طبری، ابویعلی، حدیث نمبر: ۳۰۲۲۔

(۲) مباحث فی علوم القرآن لمنانع القحطان: ۱۶۲۔

عرب لغت قریش پر قرآن کی تلاوت کے عادی ہو گئے تو یہ سہولت ختم کر دی گئی؛ کیوں کہ رسول اللہ ﷺ نے حضرت جبریل ﷺ سے قرآن کریم کا جو آخری دور سنایا، وہ صرف لغت قریش میں ہوا، جس کے مطابق قرآن مجید نازل ہوا تھا۔ (۱)

دوسری رائے یہ ہے کہ سات حروف سے مراد قراءت کی مختلف نوعیتیں ہیں اور وہ یہ ہیں :

(۱) واحد، تثنیہ، جمع، مذکرا اور مؤنث کا فرق، جیسے: ”لَامَاتِهِمْ“ (مومنون: ۸)

اور ”لَامَانِتِهِمْ“ -

(۲) افعال، یعنی: مضارع اور امر کا فرق، جیسے: ”رَبَّنَا بَأَعْدَ بَيْنَ أَسْفَارِنَا“ (سباع: ۱۹) یعنی ”ربنا“ منادی اور ”بَاعِد“ فعل امر، اور دوسری قراءت ”ربنا بَاعِد“ یعنی ”ربنا“ مبتدأ اور ”بَاعِد“ فعل مضارع۔

(۳) اعراب، یعنی: زبر، زیر، پیش کا اختلاف، جیسے: ”وَلَا يُضَارَّ كَاتِبٌ وَلَا شَهِيدٌ“ (البقرة: ۲۸۲) میں راء کے زبر کے ساتھ ”لا یضار“ کی قراءت بھی ہے، ایسی صورت میں ”لا“ نہی کے لئے ہو گا اور راء کے پیش کے ساتھ ”لا یضار“ کی قراءت بھی ہے، ایسی صورت میں ”لا“ نافیہ ہو گا۔

(۴) کسی لفظ کی کمی اور زیادتی کا اختلاف، جیسے: ”وَمَا خَلَقَ الذَّكَرَ وَالْأُنثَى“ (آلیل: ۳) اور دوسری قراءت کے مطابق ”والذکر والانثی“ اس میں ”ما خلق“ کا لفظ کم ہو گیا ہے۔

(۵) کسی قراءت میں ایک لفظ کا پہلے ہونا اور کسی میں اس کا بعد میں ہونا، جیسے: ”وَجَاءَ ثُسَكْرَةُ الْمَوْتِ بِالْحَقِّ“ (ق: ۱۹) اور دوسری قراءت کے مطابق ”وَجَاءَ ثُسَكْرَةُ الْحَقِّ بِالْمَوْتِ“ -

(۶) حروف کے بدل جانے کا اختلاف، جیسے: ”وَانْظُرْ إِلَى الْعِظَامِ كَيْفَ نُنْشِرُهَا“ (البقرة: ۲۵۹) اور دوسری قراءت کے مطابق ”نُنْشِرُهَا“ -

(۷) لہجوں کا اختلاف، جیسے فتح اور امالہ، یا ترقیق، یا اظہار و ادغام کا فرق، جیسے: ”ھل آتا ک حَدِیْثُ مُوسَى“ (نازعات: ۱۵) میں ایک قراءت ”آتی“ اور ”موسیٰ“ میں امالہ کی بھی ہے، جس میں ”آتے“ اور ”موسے“ پڑھا جاتا ہے۔

اس رائے کے قائل علامہ ابن قتیبہ، مشہور عالم قراءت ابن جزری اور ممتاز فقیہ امام مالک ہیں؛ البتہ ان سات نوعیتوں کی تعیین میں کسی قدر اختلاف ہے، اور پر اختلاف کی جو نوعیتیں ذکر کی گئی ہیں، وہ امام ابوالفضل رازی سے منقول ہیں، (۱) — شیخ محمد عبدالعزیز زرقانی نے بھی اسی قول کو ترجیح دیا ہے اور اس قول کے راجح ہونے اور دوسرے اقوال کے درست نہ ہونے پر تفصیل سے گفتگو کی ہے۔ (۲)

### تمہاری سوالات

- (۱) قرأت کی اصطلاحی تعریف کیا ہے؟
- (۲) علم قرأت میں کن صحابہ و تابعین کو امتیازی حیثیت حاصل ہے، بحیثیت مجموعی کم سے کم دس شخصیتوں کے نام ذکر کیجئے۔
- (۳) قرأت سبعہ سے کن کنم قرأت کی قرأتیں مراد ہیں اور انہوں نے کن صحابہ سے کسب فیض کیا تھا؟
- (۴) قرأت عشرہ میں کن تین قرأتوں کا اضافہ کیا گیا ہے؟
- (۵) قرأت سبعہ اور بقیہ تین قرأتوں کے مرتب کون ہیں؟
- (۶) قرأتوں کے انتخاب کے لئے اہل علم نے کیا معیارات مقرر کئے ہیں؟
- (۷) اس وقت دنیا میں جوتیں قرأتیں مقبول ہیں، وہ کن ائمہ کی ہیں، ان کے راوی کون ہیں اور کن علاقوں میں ان کا رواج ہے؟
- (۸) ”إِن هذَا الْقُرْآنَ أَنْزَلْنَا عَلَى سَبْعَةِ أَحْرَفٍ“ اس میں راجح قول کے مطابق کون سات حروف مراد ہیں؟

## اسبابِ نزول

قرآن مجید کا اصل موضوع انسانیت کی ہدایت ہے اور قرآن کی تمام آیات بنیادی طور پر اسی مقصد کے تحت نازل ہوئی ہیں؛ لیکن بعض آیات کسی خاص واقعہ کے پس منظر میں اُتاری گئی ہیں، اس واقعہ کو ”سبب نزول“ کہا جاتا ہے۔

### اسبابِ نزول کی اہمیت

قرآن مجید کے مقصد و منشاء کو سمجھنے کے لئے اس بابِ نزول کو بھی بڑی اہمیت حاصل ہے،

مثلاً اللہ تعالیٰ کا ارشاد ہے :

• لَيْسَ عَلَى الَّذِينَ آمَنُوا وَعَمِلُوا الصَّالِحَاتِ  
جُنَاحٌ فِيمَا طَعِمُوا إِذَا مَا اتَّقَوْا وَآمَنُوا وَعَمِلُوا  
الصَّالِحَاتِ ثُمَّ اتَّقَوْا وَآمَنُوا ثُمَّ اتَّقَوْا وَأَخْسَنُوا  
وَاللَّهُ يُحِبُّ الْمُحْسِنِينَ – (المائدۃ: ۹۳)

جو لوگ ایمان لائے اور انہوں نے نیک عمل کیا تو اس سے پہلے وہ جو کچھ کھا چکے ہیں، اس سلسلہ میں ان پر کوئی گناہ نہیں ہے، جب کہ انہوں نے گناہ کو چھوڑ دیا، ایمان لائے اور نیک عمل کئے، پھر گناہوں سے بچتے رہے اور ایمان لائے، پھر گناہوں سے پرہیز کرنے پر قائم رہے اور نیک عمل کیا، اللہ تعالیٰ نیکی کرنے والوں کو پسند فرماتے ہیں۔

یہ آیت شراب کے سلسلہ میں نازل ہوئی ہے، حضرت قدامہ بن مظعون رض کے بارے میں منقول ہے کہ وہ اس آیت کی وجہ سے شراب کو مباح خیال کرتے تھے؛ لیکن اس غلط فہمی کا ازالہ اس کے سبب نزول سے ہوتا ہے، اس کا شانِ نزول منقول ہے کہ جب شراب کے حرام ہونے کی آیت نازل ہوئی تو بعض صحابے عرض کیا کہ ہمارے بعض بھائیوں کی اس حال میں وفات ہوئی ہے کہ شراب ان کے پیٹ میں تھی اور اللہ تعالیٰ کا حکم ہے کہ شراب ناپاک ہے :

• إِنَّمَا الْخَمْرُ وَالْمَيْسِرُ وَالْأَنْصَابُ وَالْأَزْلَامُ  
رِجْسٌ مِّنْ عَمَلِ الشَّيْطَانِ فَاجْتَنِبُوهُ لَعَلَّكُمْ  
تُفْلِحُونَ۔ (المائدۃ: ۹۰)

بے شک شراب، جوا، مورتیاں اور فال نکالنے کے تیرگندی باتیں  
ہیں اور شیطانی کام ہیں، ان سے بچو، تاکہ تمہارا بھلا ہو۔

اس موقع پر مذکورہ آیت نازل ہوئی کہ حرام ہونے سے پہلے جو لوگ ان چیزوں کو  
کھاپی پچے ہیں، ان پر کوئی گناہ نہیں ہے۔

• وَلِلَّهِ الْمَشْرِقُ وَالْمَغْرِبُ فَأَيْنَمَا تُولُّوا فَثَمَّ وَجْهُ  
اللَّهِ۔ (آل عمرہ: ۱۱۵)

اور مشرق و مغرب اللہ ہی کا ہے، تم جس طرف بھی منکرو، ادھر ہی  
اللہ کا رُخ ہے۔

اس آیت سے ظاہر معلوم ہوتا ہے کہ سفر ہو یا حضر، قبلہ کا استقبال واجب نہیں ہے، کسی  
بھی طرف رُخ کر کے نماز ادا کی جاسکتی ہے، ظاہر ہے کہ یہ بات اجماع کے خلاف ہے، اس  
آیت کا سببِ نزول یہ ہے کہ کچھ لوگوں نے ایک تاریک رات میں آپ ﷺ کے ساتھ نماز ادا  
کی، ان کو قبلہ کی جہت کا اندازہ نہیں ہوسکا، ہر ایک نے اپنے اجتہاد کے اعتبار سے رُخ متعین  
کر کے نماز ادا کر لی، ان کے بارے میں یہ آیت نازل ہوئی، گویا مقصد یہ ہے کہ اگر کسی  
انسان پر قبلہ مشتبہ ہو جائے اور سمت کا اندازہ نہ ہو سکے تو وہ اپنی تحری (میلان قلب) پر عمل  
کرے گا؛ کیوں کہ اصل مقصود اللہ تعالیٰ کے حکم کی اطاعت ہے اور تمام سنتیں اللہ ہی کی بنائی  
ہوئی ہیں۔

اسبابِ نزول کی اسی اہمیت کی وجہ سے مفسرین نے ان کو نقل کرنے کا اہتمام کیا ہے،  
علی این مدینی استاذ امام بخاری، حافظ ابن حجر، علامہ واحدی اور علامہ سیوطی نے اس موضوع پر  
مستقل کتابیں لکھی ہیں، جن میں سے علامہ واحدی کی ”اسباب النزول“ اور علامہ سیوطی کی

”لبابِ انقول“، اہم اور جامع کتابیں ہیں؛ البتہ ان کتابوں میں بکثرت ضعیف روایات بھی منقول ہیں۔

### سببِ نزول سے واقف ہونے کی صورتیں

کسی واقعہ کے سببِ نزول ہونے کے سلسلہ میں واقف ہونے کی دو صورتیں ہیں :

• ایک صورت یہ ہے کہ حدیث میں اس کی صراحت موجود ہو، جیسے حضرت عبد اللہ بن عباس رض سے روایت ہے کہ رسول اللہ ﷺ مکہ میں چھپ کر صحابہ کرام کو نماز پڑھایا کرتے تھے، آپ ﷺ بلند آواز میں قرآن پاک پڑھتے، مشرکین جب سنتے تو قرآن کو بر اجلا کہتے، نیز قرآن مجید نازل کرنے والے اور اسے لے کر آنے والے کی شان میں گستاخی کرتے، اس پس منظر میں اللہ تعالیٰ نے اپنے نبی ﷺ کو خطاب فرمایا :

وَلَا تَجْهَزْ بِصَلَاةً تِنَكَ وَلَا تُخَافِثُ بِهَا وَابْتَغِ بَيْنَ  
ذِلَّتِكَ سَبِيلًا۔ (بی اسرائیل: ۱۱۰)

اور اپنی نماز میں نہ زیادہ بلند آواز میں پڑھو اور نہ بالکل آہستہ، اس

کے درمیان کارستہ اختیار کرو۔

یعنی قرآن مجید اتنی زور سے نہ پڑھیں کہ مشرکین سن لیں اور قرآن کو بر اجلا کہیں اور اتنا آہستہ نہ پڑھیں کہ آپ کے رفقاء بھی سن نہ سکیں، (۱) — کبھی ایسا ہوتا ہے کہ رسول اللہ ﷺ سے کچھ سوال کیا جاتا، اس کے جواب میں آیت نازل ہوتی، جیسے: حضرت عبد اللہ بن مسعود رض سے روایت ہے کہ میں مدینہ کے ایک کھیت میں رسول اللہ ﷺ کے ساتھ تھا کہ یہودیوں کا ایک گروہ گذرنا، ان میں سے کچھ لوگوں نے کہا: ان سے ”روح“ کے بارے میں دریافت کرو، اور بعض نے کہا: مت پوچھو، کہیں ایسی بات نہ کہہ دیں، جو تم لوگوں کے لئے تکلیف دہ ہو، بہر حال ان میں کچھ لوگوں نے پوچھ ہی لیا، آپ تھوڑی دیر اس طرح رُ کے رہے کہ گویا انتظار میں ہوں، میں سمجھ گیا کہ آپ پروجی نازل ہو رہی ہے، پھر حضور ﷺ نے یہ آیت پڑھی :

(۱) بخاری، کتاب التفسیر، حدیث نمبر: ۳۲۳۵۔

يَسْأَلُونَكَ عَنِ الرُّوحِ قُلِ الرُّوحُ مِنْ أَمْرِ رَبِّيٍّ۔ (۱)

لوگ آپ سے روح کے بارے میں دریافت کر رہے ہیں، آپ

کہہ دیجئے: روح میرے پروردگار کے حکم سے بنی ہے۔ (۲)

• کبھی سببِ نزول کا ذکر اس طرح کیا جاتا ہے کہ کسی خاص واقعہ کے سببِ نزول

ہونے کی صراحت نہیں ہوتی؛ لیکن مضمون کے بارے میں معلوم ہوتا ہے کہ یہ آیت اس مضمون

یا اس پس منظر میں نازل ہوئی ہے، جیسے: حضرت جابر رض سے روایت ہے کہ یہود کہا کرتے

تھے: اگر کوئی شخص اپنی بیوی سے پشت کی جانب سے ہم آغوش ہو گا تو ”احول“ بچ پیدا ہو گا؛

چنانچہ آیت نازل ہوئی :

نِسَاءُ كُمْ حَرْثُ لَكُمْ فَأُنُثُوا حَرْثُكُمْ أَنِّي شَنِّتُمْ۔ (۳)

تمہاری بیویاں کھینیاں ہیں تو اپنی کھینتی پر جس طرح چاہواؤ۔ (۴)

### اسبابِ نزول میں اختلاف

کبھی ایک ہی آیت سے متعلق مختلف اسبابِ نزول ذکر کئے جاتے ہیں، ان میں سے

ایک روایت سند کے اعتبار سے معتبر یا زیادہ معتبر ہوتی ہے اور دوسرا غیر معتبر یا کم معتبر ہوتی

ہے، تو ایسی صورت میں جو روایت زیادہ معتبر طریقہ پر ثابت ہے، وہ قول کی جائے گی، جیسے:

رسول اللہ ﷺ کو کچھ تکلیف ہوئی، آپ دو تین شب قیام لیل نہیں کر پائے، ایک عورت آئی

اور اس نے کہا: اے محمد! میرا خبیال ہے کہ (نعمہ باللہ) تمہارے شیطان نے تم کو چھوڑ دیا ہے

اور دو تین راتوں سے تم سے دور ہو گیا ہے، تو اللہ تعالیٰ نے یہ آیات نازل فرمائیں :

وَالضُّحَىٰ ، وَاللَّيْلِ إِذَا سَبَجَىٰ ، مَا وَدَعَكَ رَبُّكَ وَمَا

قَلَىٰ۔ (۵)

(۱) بنی اسرائیل: ۸۵۔

(۲) بخاری، کتاب الاعتصام بالكتاب والسنۃ، حدیث نمبر: ۶۸۶۷۔

(۳) مسلم: عن جابر، کتاب النکاح، حدیث نمبر: ۳۶۰۸۔

(۴) البقرة: ۱۲۳۔

(۵) سورۃ الفتح: ۱۔

آفتاب کی روشنی کی قسم اور رات کی تارکی کی، جب چھا جائے کہ  
آپ کے پروردگار نے نہ تو آپ کو چھوڑا اور نہ آپ سے ناراض  
ہوا۔ (۱)

اس کے مقابلہ میں طبرانی کی روایت ہے کہ ایک کتے کا بچہ رسول اللہ ﷺ کے جمیرہ  
مبارک میں داخل ہوا اور آپ کی چار پائی کے نیچے مر گیا، چار دنوں تک آپ پروجی نازل نہیں  
ہوئی، آپ نے حضرت شعبہ ﷺ سے فرمایا کہ پتہ نہیں کیا بات پیش آئی ہے کہ جریل نہیں  
آئے ہیں؛ چنانچہ انہوں نے گھر میں جھاڑ و دی تو چار پائی کے نیچے سے کتے کے بچہ کی لاش ملی،  
اسی موقع پر یہ آیات نازل ہوئیں۔ (۲)

علامہ پیغمبری کا بیان ہے کہ اس کی سند میں بعض غیر معروف رواۃ ہیں، — پس یہ روایت  
سند کے اعتبار سے بھی ضعیف ہے اور عقلاً بھی ناقابل قبول؛ کیوں کہ آپ ﷺ کی طبیعت میں  
بے حد نظافت تھی، پھر کیسے ممکن ہے کہ چار دنوں تک گھر میں جھاڑ و دی گئی ہو اور چار دنوں  
میں تولاش کی بدبو چھینی لگتی ہے، پھر بھی آپ کو کچھ اندازہ نہ ہوا ہو؟

● کبھی ایسا بھی ہوتا ہے کہ ایک آیت کے نازل ہونے کے سلسلہ میں احادیث میں  
دو اسباب کا ذکر ہوتا ہے، دونوں کا ذکر صراحتاً کیا جاتا ہے اور دونوں روایتیں معتبر طریقہ پر  
ثابت ہوتی ہیں، ایسی صورت میں یہ بھی ہو سکتا ہے کہ یہ آیت ایک ہی واقعہ کی مناسبت سے  
دوبار نازل ہوئی ہو، اور یہ بھی ہو سکتا ہے کہ ایک موقع پر نازل ہوئی ہو، اسی طرح کے کسی  
اور موقع پر جب رسول اللہ ﷺ نے اس آیت کو پڑھا تو نقل کرنے والے نے خاص اسی واقعہ کو  
اس کا سبب نزول خیال کر لیا ہو، جیسے بخاری کی روایت ہے کہ آیت العان (نور: ۶) حضرت  
ہلال بن امية ﷺ کے سلسلہ میں نازل ہوئی، (۳) اور یہ بھی روایت ہے کہ یہ آیت عویٰ بر عجلانی  
کے سلسلہ میں نازل ہوئی۔ (۴)

(۱) بخاری، باب التفسیر سورۃ الحجۃ، حدیث نمبر: ۲۶۷۔ (۲) الطبرانی فی الکبیر، حدیث نمبر: ۶۳۶۔

(۳) بخاری، کتاب التفسیر، حدیث نمبر: ۸۳۷۔ (۴) بخاری، کتاب التفسیر، حدیث نمبر: ۸۳۳۔

## ایک اہم اصول

البته اصولی طور پر یہ بات پیش نظر رکھنے کی ہے کہ اگر کوئی آیت کسی خاص واقعہ کے سلسلہ میں نازل ہوئی ہو تو اس کا حکم اسی واقعہ تک محدود نہیں رہتے گا؛ بلکہ اس طرح کے جو بھی واقعات پیش آئیں، سب پر یہی حکم جاری ہوگا، جیسے آیت لعان کا حکم ایسے تمام واقعات کے لئے عام ہے، مذکورہ واقعات تک محدود نہیں، یا افک (تہمت اندازی) کا واقعہ حضرت عائشہ صدیقۃؓ کے سلسلہ میں پیش آیا؛ لیکن یہ حکم ان تمام لوگوں کے لئے عام ہے، جو کسی پاکدا من مسلمان پر تہمت لگائیں، اس سلسلہ میں اہل علم کے یہاں قاعدہ معروف ہے :

العربة لعموم المفظ لا بخصوص السبب - (۱)

لفظ کے عام ہونے کا اعتبار ہے نہ کہ سبب کے خاص ہونے کا۔

## خش

پہلے جو احکام دیئے گئے تھے، ان کے ختم کر دینے کو ”خش“ کہتے ہیں۔

یہ بات تمکن نہیں کہ اللہ تعالیٰ کی طرف سے پہلے ایک حکم دیا جائے، جو ہمیشہ کے لئے ہو، پھر تجربہ سے وہ درست ثابت نہ ہو تو اللہ تعالیٰ اس کی جگہ دوسرا حکم دیں؛ کیوں کہ یہ تو علم و واقفیت میں نقش اور کمی کی وجہ سے ہوتا ہے اور اللہ تعالیٰ کا علم نقش سے ماوراء ہے؛ بلکہ حقیقت یہ ہے کہ ”خش“ بندہ کے علم کے اعتبار سے حکم میں تبدیلی ہے، اللہ تعالیٰ کے علم کے اعتبار سے کوئی تبدیلی نہیں؛ بلکہ اللہ کی طرف سے پہلے سے اس حکم کی جو مدت مقرر تھی، ”خش“ کا حکم اسی کی اطلاع ہے؛ اسی لئے بعض علماء نے ”خش“ کی تعریف کی ہے کہ یہ حکم شرعی کی انتہاء مدت کو بیان کرنے کا نام ہے：“ہو بیان انتہاء الحکم الشرعی”<sup>(۲)</sup> جیسے ایک داناطبیب مریض کو بیک وقت مختلف مراحل میں آنے والی دواوں سے آگاہ نہیں کرتا؛ بلکہ ایک نسخہ لکھتا ہے، پھر چند دنوں بعد اس کی جگہ دوسرا دو اتجویز کرتا ہے، یہ طبیب کے علم میں پہلے سے ہے،

مگر مریض خیال کرتا ہے کہ معانج نے دوامیں تبدیلی کر دی ہے، مثلاً: شراب کے حرام ہونے کا حکم تین مرحلوں میں دیا گیا، پہلے مرحلہ میں فرمایا گیا کہ اس کا تقصیان اس کے نفع سے زیادہ ہے، (ابقرۃ: ۲۱۹) دوسرے مرحلہ میں ارشاد ہوا کہ نشری کی حالت میں نماز کے قریب بھی نہ ہو، (النساء: ۳۳) تیسرا مرحلہ میں شراب مکمل طور پر حرام کر دی گئی، (المائدۃ: ۹۰) — حضرت عائشہ فرماتی ہیں کہ اگر پہلے ہی مرحلہ میں شراب مکمل طور پر حرام کر دی جاتی تو شاید عربوں کے لئے اس سے بچنا دشوار ہوتا۔<sup>(۱)</sup>

قرآن مجید نے پہلی آسمانی کتابوں کو منسوخ کر دیا ہے، اسی طرح خود قرآن مجید میں بھی بعض احکام کا نسخ ہوا ہے، قرآن میں اس کا ذکر موجود ہے، (ابقرۃ: ۱۰۶، انخل: ۱۰۱) لیکن منسوخ احکام کی تعداد کیا ہے؟ — اس سلسلہ میں اہل علم کی رائی مخفف ہیں، متقدمین تقریباً پانچ سو آیات کو منسوخ قرار دیتے تھے، اگر ایک حکم ایک جگہ مطلق ذکر کیا گیا اور دوسری جگہ قید کے ساتھ، یا ایک جگہ حکم ”عام“ رکھا گیا اور دوسری جگہ خاص، تو وہ ایک لفظ کو دوسرے لفظ کی وضاحت قرار دینے کی بجائے ”نسخ“ کہتے تھے، یہ تعبیر مجاز اُتھی؛ ورنہ منسوخ تو وہ احکام ہیں، جو بالکل ہی ختم کر دیئے گئے ہوں۔

نسخ کے اس حقیقی معنی کے لحاظ سے علامہ ابن عربی نے ۲۱ آیات کو منسوخ مانا ہے، علامہ جلال الدین سیوطی<sup>ؒ</sup> نے ان کا ذکر کرتے ہوئے وضاحت کی ہے کہ ان میں سے دو آیات (نساء: ۸، نور: ۵۸) کا حکم اب بھی باقی ہے اور ان پر عمل مکمل طور پر ختم نہیں کیا گیا ہے، اس طرح علامہ سیوطی کے نزدیک ۱۹ آیتیں منسوخ ہیں، شاہ ولی اللہ دہلوی<sup>ؒ</sup> نے ان ۱۹ میں سے پانچ کو منسوخ قرار دیا ہے اور باقی پرفی الجملہ عمل باقی ہے، یہ پانچ آیتیں یہ ہیں :

(۱) سورہ بقرہ (آیت: ۱۸۰) — یہ آیت میراث (نساء: ۱۱-۱۳) سے منسوخ ہے۔

(۲) سورہ بقرہ (آیت: ۲۲۰) — جس میں عدت کی مدت ایک سال ذکر کی گئی ہے

— اس کی نسخ بقرہ: ۲۳۲ ہے، جس میں عدت وفات چار ماہ دس دن کر دی گئی ہے۔

(۱) بخاری، کتاب فضائل القرآن، باب تالیف القرآن، حدیث نمبر: ۷۷۰۔

(۳) سورہ انفال (آیت: ۶۵) جس میں بیس مسلمان مجاہدین کو دوسرا فرفوچوں کے مقابلہ لازمی طور پر جھرہنے کا حکم دیا گیا ہے۔ اس کو انفال: ۶۶: نے منسوخ کر دیا ہے، جس میں سو مجاہدین کو دوسو غیر مسلم فوجوں کے مقابلہ جھرہنے کا حکم ہے۔

(۴) سورہ احزاب (آیت: ۵۲) — رسول اللہ ﷺ کو ابتداء بلا تحدید تعدد زکاح کی خصوصی اجازت دی گئی تھی، بعد کو اس آیت کے ذریعہ مزید زکاح سے منع فرمادیا گیا۔

(۵) سورہ مجادلہ (آیت: ۱۲) — اس آیت میں رسول اللہ ﷺ کے ساتھ سرگوشی کا شرف حاصل کرنے کے لئے پہلے صدقہ کرنا ضروری قرار دیا گیا تھا۔ بعد میں اس لزوم کو ختم کر دیا گیا۔ (مجادلہ: ۱۳)

### تمرینی سوالات

(۱) فہم قرآن مجید کے لئے اسبابِ نزول کو جاننے کی کیا اہمیت ہے؟ مثالوں سے واضح کیجئے۔

(۲) کسی واقعہ کے سبب نزول ہونے کے سلسلہ میں کس طرح واقف ہوا جاسکتا ہے؟

(۳) اگر ایک ہی آیت کے سلسلہ میں دو اسبابِ نزول ذکر کئے جائیں تو ترتیج و تطبیق کا کیا طریقہ ہوگا؟

(۴) آیت قرآن کا حکم واقع نزول تک محدود ہوگا یا عام؟ واضح کیجئے اور مثال دیجئے۔

(۵) نص کی حقیقت کیا ہے؟

(۶) علامہ ابن عربی اور علامہ سیوطیؒ نے کتنی آیات کو منسوخ مانا ہے؟

(۷) شاہ ولی اللہ صاحبؒ نے کن کن آیتوں کو منسوخ مانا ہے اور کن آیات کو ان کا نسخ قرار دیا ہے؟

### مضامین قرآن مجید

قرآن مجید میں جو مضامین آئے ہیں، بنیادی طور پر وہ چھ ہیں :

- (۱) احکام۔  
 (۲) جدل۔  
 (۳) تذکیر بالاء اللہ۔  
 (۴) امثال۔  
 (۵) تذکیر بالموت۔

## جدل

”جدل“ سے مراد کسی فکر کی مدلل تردید کرنا ہے، قرآن مجید میں اس کے زمانہ نزول کے پس منظر میں خاص طور پر پانچ گروہوں پر روکیا گیا ہے :

### ۱- مشرکین

مشرکین پر رد کرتے ہوئے ان کی اصل بیماریوں کو خاص طور پر ہدف بنایا گیا ہے، شرک کا عمومی سبب دو باقی تھیں، تشبیہ اور آباء و اجداد کی اندھی تقلید—تشبیہ سے مراد یہ ہے کہ وہ صفات و اختیارات میں بعض مخلوقات کو خدا کے مشابہ قرار دیتے تھے اور خدا کی طاقت میں شریک مانتے تھے؛ اس لئے وہ ان کو معبدوں کے درجہ میں رکھتے تھے، قرآن مجید نے بار بار اس بات کو واضح کیا ہے کہ اللہ تعالیٰ اپنی صفات اور قدرت میں یکتا ہیں، کوئی ان کا ہمسر اور مشابہ نہیں ہے؛ اسی لئے اللہ تعالیٰ کی شان رو بیت کا بار بار ذکر فرمایا گیا ہے کہ کائنات کا پورا نظام اللہ تعالیٰ راست چلا رہے ہیں اور اس میں کسی مخلوق کے محتاج نہیں ہیں، جیسا کہ انسان مملکت کے نظام کو چلانے میں مدگاروں کا محتاج ہوتا ہے۔

مشرکین مکہ شرک کے حق ہونے پر ایک دلیل یہ پیش کرتے تھے کہ ان کے آباء و اجداد سے یہی ہوتا آیا ہے اور پھر اپنی نسبت حضرت ابراہیم ﷺ کی طرف بھی کیا کرتے تھے، قرآن کریم میں ان کی تردید کرتے ہوئے کہا گیا ہے کہ اولاً تو حضرت ابراہیم ﷺ توحید خالص پر قائم تھے، دوسراے اگر آباء و اجداد خود ناواقف ہوں تو ان کی تقلید کرنا عقل کی رو سے بھی غلط ہے؛ کیوں کہ ناواقف کی تقلید انسان کو گمراہی کی طرف ہی لے جاتی ہے۔

اگرچہ مشرکین مکہ حضرت ابراہیم ﷺ و حضرت اسماعیل ﷺ کو اللہ کا پیغمبر تسلیم کرتے تھے؛ لیکن رسول اللہ ﷺ کی نبوت پر ایمان نہیں لاتے تھے، اس سلسلہ میں ان کا سب سے بڑا

اعتراض یہ تھا کہ آپ ﷺ بھی ہماری طرح انسان ہیں اور انسانی ضرورتوں سے دوچار ہیں، پھر آپ کیسے اللہ کے پیغمبر ہو سکتے ہیں؟— قرآن نے اس کی تردید کرتے ہوئے وضاحت کی ہے کہ جو پیغمبر پہلے گزر چکے ہیں، وہ بھی انسان ہی تھے، انسانوں کے درمیان کسی انسان ہی کو نبی بنانا مصلحت کا تقاضہ ہے؛ تاکہ وہ اپنے تبعین کے لئے نمونہ بن سکیں؛ کیوں کہ کوئی فرشتہ یا جنات انسان کے لئے نمونہ نہیں بن سکتا، پھر یہ کہ جب اللہ تعالیٰ تمام انسانوں کے مالک ہیں تو اللہ کے اختیار میں ہے کہ وہ جسے چاہیں اپنی رسالت کے لئے منتخب فرمائیں۔

مشرکین کے کو ”بعث بعد الموت“ سے بھی انکار تھا، قرآن مجید نے اس پر رد کیا ہے اور اس کو عقل اور فطرت کے ذریعہ سمجھایا ہے کہ جیسے زمین مردہ ہو جاتی ہے اور پھر اللہ بارش کے ذریعہ اس کو زندہ کرتے ہیں، اسی طرح اللہ انسانوں کو بھی دوبارہ زندہ کریں گے۔

## ۲- یہود

یہوداً اگرچہ توحید پر ایمان رکھتے تھے اور تورات کو مانتے تھے؛ لیکن اس کے باوجود وہ مختلف برائیوں میں بنتا تھا، ان کی سب سے بڑی غلطی یہ تھی کہ وہ محمد رسول اللہ ﷺ پر صرف اس لئے ایمان نہیں لاتے تھے کہ آپ ﷺ بنا سعیل میں سے ہیں نہ کہ بنو اسحاق میں سے، اس کے علاوہ وہ تورات کے احکام میں لفظی اور معنوی تحریف کے بھی مرتكب تھے، وہ تورات کے بعض احکام غریبوں اور کمزوروں پر نافذ کرتے تھے اور دولت مندوں اور طاقتوروں کو چھوڑ دیتے تھے۔ قرآن مجید نے یہ اور اس طرح کی دوسری اخلاقی برائیوں پر تنقید کی ہے اور خود حضرت ابراہیم ﷺ اور انبیاء بنی اسرائیل کے فقصص و واقعات کے حوالہ سے ان پر رد کیا ہے۔

## ۳- نصاریٰ

عیسائیوں کے تین بنیادی عقائد ہیں، ان پر قرآن مجید نے تنقید کی ہے :

اول : عقیدہ تشییث یعنی عیسائیوں کے نزدیک تین خدا ہیں، باپ یعنی خالق کائنات، بیٹا یعنی حضرت عیسیٰ ﷺ، اور روح القدس، یہ تین مل کر ایک بنتے ہیں۔

دوسرے : حضرت عیسیٰ کو صلیب پر چڑھائے جانے کا عقیدہ، یعنی ان کے خیال کے مطابق حضرت آدم نے جنت میں گناہ کیا تھا، ان کا گناہ نسل درسل منتقل ہوتا رہا، اس کے کفارہ کے طور پر اللہ تعالیٰ نے نعوذ باللہ اپنے بیٹے کو پیدا کیا، جو سولی پر چڑھائے گئے اور وہ پوری نسل انسانی کے گناہوں کے لئے کفارہ بن گئے۔

تیسرا : حضرت عیسیٰ نے رسول اللہ کی بشارت دی تھی، یہ بشارت ”احمد“ کے نام سے تھی، عبرانی زبان میں ”احمد“ کا ترجمہ اس کے ہم معنی لفظ ”فارقلیط“ سے کر دیا گیا؛ حالاں کہ ناموں کا ترجمہ نہیں کیا جاتا، پھر معنوی تحریف بھی کی کہ ”فارقلیط“ کا ترجمہ قابل تعریف کے بجائے ”مدگار“ کرنے لگے۔

قرآن مجید نے موقع بموقع عیساینیوں کی ان تینوں گمراہیوں پر گذشتہ آسمانی کتابوں اور انسانی عقل و فطرت کی دلیلوں سے روکیا ہے۔

### ۲- منافقین

منافقین سے وہ لوگ مراد ہیں جو اپنے آپ کو بظاہر مسلمان کہتے تھے اور کلمہ طیبہ پڑھتے تھے؛ لیکن اپنے دل میں کفر کو چھپائے رہتے تھے، ان کا اپنے آپ کو مسلمان ظاہر کرنا یا تو مسلمانوں کے خوف سے ہوتا تھا یا کچھ مادی فائدے جیسے مال غنیمت اور مال زکوٰۃ حاصل کرنے کے لئے۔

بظاہر یہ چاروں طبقے رسول اللہ کے زمانہ میں تھے؛ لیکن درحقیقت قرآن مجید میں اُن تمام طبقوں کا ذکر موجود ہے، جو قیامت تک باقی رہنے والی آسمانی کتاب ہے، یہ اس بات کی علامت ہے کہ یہ مختلف گروہ ہر دور میں پیدا ہوتے رہے ہیں اور ہوتے رہیں گے۔

### تذکیر بالآء اللہ

اس سے مراد اللہ کی نعمتوں کا ذکر کرتے ہوئے اللہ تعالیٰ کی طرف دعوت دینا ہے، اس سلسلہ میں قرآن مجید نے جا بجا آسمان و زمین کی تخلیق، بارش و پانی کے نظام، چلاؤ اور رکھیتیوں

کی پیداوار وغیرہ کا ذکر کیا ہے اور ان نعمتوں کا ذکر کرتے ہوئے نعمت عطا فرمانے والے خدا کی بندگی کی دعوت دی ہے۔

### تذکیر بایام اللہ

ایام اللہ سے مراد یہ ہے کہ اللہ نے اپنی فرمانبرداری کرنے والوں کے ساتھ کیا سلوک فرمایا اور اپنی نافرمانی کرنے والوں کو کیا سزا میں دیں؟ — قرآن مجید نے اس کے لئے مختلف انبیاء اور ان کے احوال و واقعات کو بیان کیا ہے، جن کو ”قصص“ کہا جاتا ہے، قرآن نے بعض قصص کو مخاطب کی ضرورت اور واقعات کی مناسبت سے بار بار ذکر فرمایا ہے، جیسے: حضرت آدم ﷺ کی تخلیق، حضرت نوح، حضرت ابراہیم، حضرت موسیٰ علیہم السلام اور فرعون وغیرہ کے واقعات، اور بعض کا ایک دو جگہ ذکر کرنے پر اکتفا کیا ہے، جیسے: حضرت یوسف ﷺ کا واقعہ، یا حضرت موسیٰ ﷺ اور حضرت خضر کی ملاقات، اصحاب کھف اور دوزخ کی سزاوں کا ذکر کیا ہے۔

### تذکیر بالموت

انسان کو سب سے زیادہ خوف دلانے والا اور صحیح راستہ پر قائم رکھنے والا عقیدہ یہ ہے کہ ہر انسان کو مرننا اور اپنے اعمال کا حساب دینا ہے، اس لئے قرآن مجید میں اس مضمون کو بکثرت بیان کیا گیا ہے اور اس سلسلہ میں جنت کے انعامات اور دوزخ کی سزاوں کا ذکر کیا گیا ہے۔

### احکام

قرآن مجید نے زندگی کے تمام مسائل کے بارے میں ہدایات دی ہیں؛ چنانچہ اہل علم کا خیال ہے کہ قرآن مجید میں تقریباً پانچ سو آیات وہ ہیں جن میں عملی زندگی کے احکام بیان کئے گئے ہیں، شیخ عبدالوهاب الخلاف نے عبادات کے علاوہ زندگی کے مختلف شعبوں سے متعلق آنے والے صریح احکام کے اعداد و شمار اس طرح ذکر کئے ہیں :

۷۰	:	احوال شخصیہ	●
۱۳	:	عدالتی قوانین	●
۷۰	:	قانون شہریت	●
۱۰	:	دستوری قوانین	●
۳۰۱	:	جرائم و مزرا	●
۱۰	:	اقتصادی قوانین	●
۲۵	:	قوی و بین قومی (۱)	●

### امثال

مثالوں سے کسی بات کا سمجھنا آسان ہوتا ہے؛ اسی لئے قرآن نے توحید، رسالت، بعث بعد الموت، ہدایت یافتہ اور گمراہ لوگوں کو مثالوں سے سمجھایا ہے، ان امثال کا مقصد یہ ہے کہ لوگوں کو آسانی کے ساتھ بات سمجھ میں آجائے اور نصیحت حاصل کرنے کا ذریعہ بنے :

وَلَقَدْ ضَرَبَنَا لِلنَّاسِ فِي هَذَا الْقُرْآنِ مِن كُلِّ مَثَلٍ  
لَّعَلَّهُمْ يَتَذَكَّرُونَ۔ (النمر: ۲۷)

اور ہم نے اس قرآن میں ہر قسم کی مثالیں بیان کی ہیں؛ تاکہ وہ نصیحت حاصل کریں۔

قرآن مجید میں امثال کی تعداد ۱۶۶ ہے۔

### رسم قرآنی

عربی زبان میں حروف جس طرح بولے جاتے ہیں، عام طور پر اسی طرح لکھے جاتے ہیں؛ جب کہ بعض زبانوں میں حروف کے تلفظ اور کتابت کی شکل الگ الگ ہوتی ہے، جیسے انگریزی میں "C" لکھا جاتا ہے اور بعض اوقات اس کا تلفظ "K" کی طرح ہوتا ہے،

یا "S" لکھا جاتا ہے اور اس کا تنفظ "Z" کی طرح ہوتا ہے، عربی زبان کی کتابت عام طور پر ایک مقرر اصول کے مطابق ہوتی ہے؛ لیکن قرآن مجید کی کتابت میں کہیں کہیں الگ منجنع اختیار کیا گیا ہے؛ اس لئے عربی زبان کے عام طریقہ کتابت کو "رسم قیاسی" اور قرآن مجید کے طریقہ کتابت کو حضرت عثمان غنی رض کی طرف منسوب کرتے ہوئے "رسم عثمانی" کہا جاتا ہے۔

حضرت عثمان رض کی طرف اس کی نسبت اس لئے کی جاتی ہے کہ آپ نے مصحف قرآنی کے متعدد نسخے تیار کرائے اور مختلف علاقوں میں بھیجے، وہ اسی طریقہ تحریر کے مطابق تھے — رسم عثمانی کی کیا حیثیت ہے؟ اس سلسلہ میں اہل علم کے تین اقوال ہیں :

- (۱) یہ طریقہ تحریر تو قیینی ہے، خود رسول اللہ صلی اللہ علیہ وسلم نے اسی طریقہ پر وحی کی کتابت کرانی تھی۔
- (۲) یہ طریقہ تحریر ہے تو اجتہادی، جس کو عہد عثمانی کے کاتبین نے اختیار کیا تھا؛ لیکن اسی وقت اس پر صحابہ کا اجماع و اتفاق ہو گیا اور امت میں اسے قبول عام و تام حاصل ہو چکا ہے۔
- (۳) قرآن مجید کا رسم الخط بھی اجتہادی ہے اور عربی زبان کی دوسری تحریروں کے مطابق اسے لکھنا اور اگر کسی زمانہ میں کوئی تبدیلی ہو تو اسے قبول کرنا جائز ہے۔

ان میں سے تیسرا قول کے مطابق مصحف قرآنی کی کتابت میں رسم عثمانی کی پابندی ضروری نہیں، پہلے اور دوسرے قول کے مطابق رسم عثمانی کی پابندی ضروری ہے اور اس کی مخالفت جائز نہیں، یہی جمہور کا مسلک ہے، امام احمد رحمۃ اللہ علیہ نے تو اس کی مخالفت کو حرام قرار دیا ہے :

تحرم مخالفة خط مصحف عثمان في ياء أو واء

أو ألف أو غير ذلك۔ (۱)

ی، و، الف وغیرہ میں حضرت عثمان غنی رض کے مصحف کے خط کی  
مخالفت جائز نہیں ہے۔

رسم عثمانی پر قائم رہنے کے متعدد فوائد ہیں، جن میں دونہایت اہم ہیں، ایک: حفاظت قرآن؛ کہ جیسے قرآن مجید کے الفاظ محفوظ ہیں اور عہد نبوی سے نقل ہوتے آئے ہیں، اسی طرح

اس ”خط“ کی صورت میں قرآن مجید کا وہ طریقہ کتابت بھی منقول ہے، جو عہد نبوی اور عہد صحابہ میں اختیار کیا گیا، دوسرے: مصحف عثمانی میں کتابت کا ایسا منہج اختیار کیا گیا کہ اس میں مختلف قراءتیں اور مختلف قبائل کے لمحے جمع ہو جاتے ہیں، گویا رسم عثمانی تمام قراءتوں اور بھروسے سمونے ہوا ہے۔

### تمرینی سوالات

- (۱) قرآن مجید میں کتنی طرح کے مضامین آئے ہیں؟ کسی قدر وضاحت کے ساتھ اس پر نوٹ لکھئے۔
- (۲) کس شعبۂ زندگی سے متعلق قرآن مجید میں کتنی آیات احکام شمار کی گئی ہیں؟
- (۳) قرآن مجید میں امثال کی کل کتنی تعداد ہے؟
- (۴) رسم قیاسی اور رسم عثمانی سے کیا ماراد ہے؟
- (۵) رسم عثمانی کی کیا حیثیت ہے اور اس طریقہ تحریر پر قائم رہنے کے کیا فوائد ہیں؟

### جمع قرآن

قرآن مجید موجودہ ترتیب کے مطابق نازل نہیں ہوا، اس کی موجودہ ترتیب اللہ تعالیٰ کی ہدایت کے مطابق حضرت محمد ﷺ کے زیر نگرانی صحابہ کرام کے ذریعہ انجام پائی، عہد نبوی میں اس کی حفاظت دوپہلوؤں سے کی گئی:

- (۱) حفظ کے ذریعہ۔
- (۲) کتابت کے ذریعہ۔

### ۱ - بصورت حفظ

عہد نبوی ﷺ میں جب کہ قرآن نازل ہو رہا تھا، اہل عرب پڑھنا لکھنا بہت کم جانتے تھے، اس وقت پڑھنے لکھنے کے وسائل یعنی کاغذ وغیرہ بھی آسانی سے میسر نہیں تھے اور لوگ

کسی بھی چیز کو محفوظ رکھنے کے لئے اسے یاد کر لیتے تھے، اس دور کے حالات کے پیش نظر یہی طریقہ زیادہ محفوظ اور قابل اعتماد تھا، یوں بھی اہل عرب اپنی حیرت انگیز قوتِ حافظہ کی وجہ سے دنیا بھر میں ممتاز تھے، وہ طویل قصائد، مشہور جنگوں کے واقعات، نسب نامے حتیٰ کہ اپنے جانوروں تک کے پشتہ پشت کے نسب نامے زبانی یاد رکھتے تھے؛ چنانچہ قرآن نازل ہوا تو انھوں نے پورے ذوق و شوق سے اسے یاد کرنا شروع کر دیا، صحابہ کرام کو قرآن سیکھنے اور اسے یاد رکھنے کا اتنا شوق تھا کہ ہر شخص اس معاملہ میں دوسرا سے آگے بڑھنے کی فکر میں رہتا تھا، اسی محنت اور کوشش کا نتیجہ تھا کہ عہد نبوی ﷺ میں ہی حفاظ صحابہ کی ایک بڑی تعداد وجود میں آگئی تھی، روایات میں تقریباً چالیس صحابہ ﷺ کا ذکر ملتا ہے، جنھوں نے پورا قرآن یاد کر لیا تھا، ان میں سے چند اہم نام یہ ہیں :

خلفاء، اربعه، حضرت طلحہ، حضرت سعد، حضرت عبد اللہ بن مسعود،  
 حضرت حذیفہ، حضرت سالم مولی ابی حذیفہ، حضرت ابو ہریرہ،  
 حضرت عبد اللہ ابن عمر، حضرت عبد اللہ ابن عباس، حضرت عمرو بن العاص اور ان کے صاحبزادے حضرت عبد اللہ، حضرت عبد اللہ ابن زبیر، حضرت عبد اللہ ابن سائب، حضرت ابی بن کعب، حضرت معاذ بن جبل، حضرت زید بن ثابت، حضرت ابو درداء، حضرت بن حارثہ، حضرت انس بن مالک اور ان کے چچا ابو زید، امہات المؤمنین: حضرت عائشہ، حضرت حفصہ اور حضرت اُم سلمہ ﷺ۔ (۱)

لیکن اس کا یہ مطلب نہیں ہے کہ عہد نبوی ﷺ میں کل صحابہ جنہیں پورا قرآن یاد تھا، چالیس ہی تھے، یہ تو وہ اصحاب ہیں جن کا نام روایات میں محفوظ رہ گیا ہے، ورنہ صحابہ کرام کی ایک بڑی تعداد نے نبی کریم ﷺ کی حیات ہی میں مکمل قرآن مجید حفظ کر لیا تھا، اس کا اندازہ اس بات سے لگایا جاسکتا ہے کہ غزوہ بدر موعونہ جو آنحضرت ﷺ کی زندگی میں پیش آیا، صرف

اس غزوہ میں ستر حفاظ صحابہؓ کے شہید ہونے کا ذکر ملتا ہے، اسی طرح آپؐ کی وفات کے پچھے ہی دنوں بعد ہونے والی جنگ یمامہ میں بھی اتنے ہی حفاظ شہید ہو گئے تھے، اس سے یہ اندازہ لگانا مشکل نہیں کہ نبی کریمؐ کی حیات مبارکہ ہی میں صحابہؓ کی ایک بڑی تعداد نے پورا قرآن حفظ کر لیا تھا، پھر ایسے صحابہ کا تو کوئی شمار نہیں جھوٹ نے قرآن کریم کے متفرق حصے یاد کر رکھے تھے؛ کیوں کہ نماز میں قراءت فرض ہونے کی وجہ سے کسی مسلمان کے لئے ممکن ہی نہیں تھا کہ اسے قرآن سرے سے یاد ہی نہ ہو، پھر حفاظ کی یہ تعداد عہد بڑھتی ہی رہی اور اس طرح ایک بڑی تعداد کے ذریعہ سینہ بہ سینہ قرآن مجید منتقل ہوتا رہا اور یہ سلسلہ آج تک جاری ہے۔

## ۲ - بصورتِ کتابت

قرآن کی حفاظت کا خصوصی اور نہایت اعلیٰ انتظام ہوا کہ اسے حفظ کے ساتھ ساتھ کتابت کے ذریعہ بھی محفوظ کیا گیا، نبیؐ قرآن کی کتابت کا خاص اهتمام فرماتے تھے، جب بھی کوئی وحی نازل ہوتی، سب سے پہلے اسے لکھواتے، پھر پڑھوا کر سنتے اور اس کی اصلاح فرماتے؛ تاکہ غلطی کا امکان نہ رہے اور تب جا کر اس کی عام اشاعت کا حکم دیا کرتے تھے۔

آپؐ نے صرف آیات کو لکھوا بیا کرتے؛ بلکہ سورتوں کے اندر آیات کا مقام اور سورتوں کی ترتیب کی بھی نشاندہی فرماتے تھے، حضرت عبد اللہ بن عباسؓ فرماتے ہیں کہ حضورؐ کا معمول تھا کہ جب قرآن کریم کا کوئی حصہ نازل ہوتا تو آپؐ کاتب وحی کو یہ ہدایت بھی فرمادیتے تھے کہ اسے فلاں فلاں آیت کے بعد لکھا جائے، (۱) عرب میں اس زمانہ میں کاغذ کمیاب تھا؛ اس لئے یہ قرآنی آیات زیادہ تر پتھر کی سلوں، چڑیے کے پارچوں، کھجور کی شاخوں، بانس کے ٹکڑوں اور جانوروں کی ہڈیوں وغیرہ پر لکھی جاتی تھیں، البتہ کبھی کبھی میسر آنے پر کاغذ کے ٹکڑے بھی استعمال کئے جاتے تھے اور پھر یہ کتابت شدہ صفحات رسول اللہؐ کے دولت خانہ میں محفوظ کر دیئے جاتے۔ (۲)

(۱) ترمذی، کتاب تفسیر القرآن، باب سورۃ توبۃ، حدیث نمبر: ۳۰۸۶۔

(۲) منائل العرفان: ۱/۷۸۱۔

اس کام کے لئے آپ ﷺ نے بہت سے صحابہؓ کو مقرر فرمایا تھا، ان کا تبین وحی کی تعداد چالیس تک پہنچتی ہے، یعنی چالیس صحابہ تھے، جو نبی کریم ﷺ کے لئے کتابت وحی کا فریضہ انجام دیتے تھے، ان میں سے چند مشہور صحابہ کے نام ہیں :

حضرت ابو بکرؓ، حضرت عمرؓ، حضرت عثمانؓ، حضرت علیؓ،

حضرت ابی بن کعبؓ، حضرت زید بن ثابتؓ، حضرت ثابتؓ

بن قیسؓ، حضرت معاویہؓ، حضرت ابان بن سعیدؓ،

حضرت عبداللہ بن ابی سرحؓ۔

اس طرح عہد نبویؐ میں قرآن مجید پورا کا پورا لکھا ہوا موجود تھا اور نبی کریمؐ نے اللہ تعالیٰ کی ہدایت کے مطابق اس کی ترتیب متعین فرمادی تھی، بہت سے صحابہ کرامؓ کے پاس بھی قرآن کے لکھے ہوئے نئے موجود تھے، گرچہ وہ مختلف ٹکڑوں، ڈیلوں اور پارچوں پر لکھے ہوئے تھے، خود حضرت زید بن ثابتؓ کا بیان ہے کہ ہم لوگ نبی کریمؐ کے پاس بیٹھ کر قرآن کو کافی مختلف ٹکڑوں سے اکٹھا کیا کرتے تھے：“کنا عند رسول الله صلی اللہ علیہ وسلم نُؤْلَفُ الْقُرْآنَ مِنَ الرِّقَاعِ”<sup>(۱)</sup> اس کا اندازہ ان روایات سے بھی ہوتا ہے جن میں نبی کریمؐ نے قرآن کو دیکھ کر پڑھنے کی فضیلت بیان کی ہے اور دشمن کے علاقے میں قرآن کے نئے لے جانے سے منع فرمایا ہے؛ تاکہ دشمن اس کی بے حرمتی نہ کریں، اس سے پتہ چلتا ہے کہ قرآن نبی کریمؐ کی حیات ہی میں مکمل طور سے لکھا ہوا تھا اور مختلف صحابہؓ کے پاس بھی اس کے نئے موجود تھے۔

### عہدِ صدِ لیقیٰ میں

حضرت ابو بکرؓ کے دورِ خلافت میں ایک واقعہ پیش آیا کہ جنگ یمامہ میں قرآن کریم کے حفاظت کی ایک بڑی تعداد شہید ہو گئی، حضرت عمرؓ نے خدشہ محسوس کیا کہ کہیں اس طرح کی

(۱) ترمذی، کتاب المناقب، باب فی فضل الشام والیمن، حدیث نمبر: ۳۹۵۳۔

مزید جنگوں میں حفاظت کی بڑی تعداد شہید نہ ہو جائے؛ چنانچہ انھوں نے حضرت ابو بکر رض سے کہا کہ وہ امت کی اجتماعی تصدیق سے ایک نسخہ تیار کرائیں، حضرت ابو بکر رض کو ابتداءً ایک ایسے کام کو انجام دینے میں تامل ہوا، جس کو خود رسول اللہ صلی اللہ علیہ وسلم نہیں کیا تھا، مگر حضرت عمر رض کے بار بار توجہ دلانے پر ان کو بھی اطمینان ہو گیا، اب اس اہم کام کے لئے کسی غیر معمولی صلاحیت کے حامل فرد کی ضرورت تھی؛ چنانچہ ان کی نظر انتخاب حضرت زید بن ثابت رض پر پڑی؛ کیوں کہ وہ نوجوان، سمجھدار، باعتماد شخص تھے، حافظ قرآن بھی تھے اور رسول اللہ صلی اللہ علیہ وسلم کے لئے وحی کی کتابت کا فریضہ بھی انجام دے پچکے تھے، یہ کام اس قدر ذمہ داری کا مقاضی اور اتنی اہمیت کا حامل تھا کہ حضرت زید بن ثابت رض فرماتے ہیں: ”خدا کی قسم! اگر یہ حضرات مجھے کوئی پھاڑڑھونے کا حکم دیتے تو مجھ پر اس کا تابو جھنہ ہوتا، عتاب جمع قرآن کے کام کا ہوا، فوا اللہ لو کلفونی نقل جبل من الجبال الخ“۔<sup>(۱)</sup>

اس مرحلہ میں جمع قرآن کی اہمیت اور اس سلسلے میں کئے جانے والے غیر معمولی اہتمام کا اندازہ اس طریق کار سے لگایا جاسکتا ہے، جو حضرت زید بن ثابت رض نے اس موقع پر اختیار کیا، انھوں نے قرآن کا نیجے حصہ اپنے حفظ یاد بگر حفاظ صحابہ کی یادداشت کی بنیاد پر تیار نہیں کیا؛ بلکہ اس کے لئے ایک نہایت مشکل اور پیچیدہ، لیکن انہیانی باوثوق اور محفوظ طریقہ کا انتخاب کیا، ان کا طریقہ یہ تھا کہ وہ اس وقت تک اپنے نسخے میں کوئی آیت درج نہیں کرتے تھے، جب تک اس کے متواتر ہونے کی تحریری اور زبانی دونوں شہادتیں نہ مل جاتیں، پھر وہ لکھی ہوئی آیات تب ہی قبول فرماتے تھے، جب اس تحریر کے سلسلے میں دلوگ گواہی دے دیتے کہ یہ آیات آنحضرت صلی اللہ علیہ وسلم کی مگر ان میں لکھی گئی تھیں، پھر ان طریقوں سے اکٹھا کی ہوئی آیات کا مقابلہ ان مجموعوں سے کیا جاتا تھا، جو مختلف صحابہ رض نے تیار کر رکھے تھے؛ چنانچہ تحقیق کے ان اعلیٰ اصولوں کے تحت امت کی اجتماعی تصدیق سے قرآن مجید کا ایک نسخہ وجود میں آیا، اگر ہم اس نسخے کی تیاری کے سلسلہ میں برقراری جانے والی غیر معمولی احتیاط اور محفوظ طریقہ کار

(۱) بخاری: کتاب فضائل القرآن، باب جمع القرآن، حدیث نمبر: ۲۰۷۸۔

کو پیش نظر کھیں تو یہ بات بخوبی سمجھ میں آتی ہے کہ عہد صدقی میں جمع قرآن کا مقصد صرف قرآنی آیات کو ایک جگہ اکٹھا کرنا نہیں تھا، کیوں کہ اس طرح کے تو بہت سے نسخے صحابہ کرام ﷺ کے پاس موجود تھے؛ بلکہ اس کا مقصد ایک ایسا نسخہ تیار کرنا تھا، جو امت کی اجتماعی تصدیق کے ذریعہ تیار شدہ ہوا و جس کی موجودگی میں آگے چل کر کسی فتنہ و اختلاف کا اندر یہ باقی نہ رہے۔

### جمع عہد صدقی کی خصوصیات

عہد صدقی میں مذکورہ بالاطریق کار کے مطابق قرآن کا جونسخہ تیار ہوا، وہ درج ذیل

خصوصیات کا حامل تھا :

- قرآن کا یہ نسخہ نہایت اعلیٰ تحقیقی اصولوں کو سامنے رکھ کر تیار کیا گیا تھا اور اس میں امت کی اجتماعی تصدیق شامل تھی۔
- اس نسخہ میں تمام آیات آنحضرت ﷺ کی بتائی ہوئی ترتیب کے مطابق جمع کی گئی تھیں؛ البتہ ہر سورہ علاحدہ علاحدہ لکھی گئی تھی۔
- یہ نسخہ خط خیری میں لکھا گیا تھا۔
- اس میں صرف وہی آیتیں شامل تھیں، جو حضرت جبریل ﷺ نے آپ کی حیات مبارکہ کے آخری رمضان المبارک میں آپ کو پورا قرآن سناتے وقت پڑھی تھیں اور اسی ترتیب کے مطابق تھیں، اگر کوئی منسون خالتا واقع آیت رہی ہو تو وہ اس میں شامل نہیں تھی۔

آپ کی حیات میں یہ نسخہ آپ کے پاس رہا، پھر حضرت عمر ؓ کے پاس رہا، حضرت عمر ؓ کی شہادت کے بعد ان کی وصیت کے مطابق حضرت حفصہ ؓ کے حوالہ ہو گیا اور حضرت حفصہ ؓ کے انتقال کے بعد مروان نے اپنے عہد حکومت میں اسے اس خیال سے نذر آتش کر دیا کہ اب حضرت عثمان ؓ کے دور میں جمع کردہ مصاحف کے رسم الخط پر امت کا اجماع منعقد ہو چکا تھا؛ چنانچہ مناسب نہ تھا کہ کوئی ایسا نسخہ باقی رہے، جو رسم الخط میں عثمانی مصاحف سے مختلف ہو۔

## عہد عثمانی میں

حضرت عثمان رض کے عہد میں جمع قرآن کی نوعیت جانے سے قبل ایک بنیادی نکتہ سے واقف ہونا ضروری ہے، وہ یہ ہے کہ نبی کریم صلی اللہ علیہ وسلم نے قرآن کریم مختلف طریقوں سے پڑھا ہے، ان مختلف طریقوں کو قرآن کی قراءتیں کہا جاتا ہے اور قرآن میں ان تمام قراءتوں کی گنجائش ہے، جو نبی کریم صلی اللہ علیہ وسلم سے تواتر کے ساتھ ثابت ہیں، نبی کریم صلی اللہ علیہ وسلم نے مختلف صحابہ رض کو مختلف قراءتوں کے مطابق قرآن کی تعلیمیں دی تھیں۔

جب حضرت عثمان رض خلیفہ بنے تو اس وقت تک اسلام کی سرحدیں بہت وسیع ہو چکی تھیں اور اسلام دور راز علاقوں تک پہنچ چکا تھا، ہر نئے علاقہ کے لوگ ان صحابہ سے قرآن لے کر جوان کے علاقہ میں موجود تھے، اس طرح مختلف صحابہ سے قرآن لیکھنے کی وجہ سے مختلف علاقوں میں مختلف قراءتیں رانگ ہو گئیں، اب جب وہ لوگ کبھی آپس میں ملتے تو اپنی قراءت کو درست اور دوسرے کی قراءت کو غلط سمجھتے، اس طرح ان میں اختلاف پیدا ہوتا اور بعض مرتبہ نوبت ایک دوسرے کو کافر قرار دینے تک پہنچ جاتی، ظاہر ہے کہ حضرت عثمان رض جیسا دوراندیش خلیفہ اس اہم معاملہ کو نظر انداز نہیں کر سکتا تھا، انھیں متعدد ذرائع سے اس طرح کے واقعات کی اطلاع مل چکی تھی اور خود مذینہ میں بھی اس قسم کے بعض واقعات پیش آئے تھے؛ چنانچہ انھوں نے جلیل القدر صحابہ کرام رض سے مشورہ کیا اور بالآخر وہ لوگ اس نتیجہ پر پہنچ کر تمام امت کو ایک مصحف پر جمع کر دیا جائے؛ تا کہ پھر کوئی اختلاف و افتراق پیش نہ آئے۔

## جمع عہد عثمانی کی خصوصیات

حضرت عثمان رض نے اس اہم کام کو پایۂ تکمیل تک پہنچانے کے لئے ایک کمیٹی تشکیل دی، جو حضرت زید بن ثابت، حضرت عبد اللہ بن زبیر، حضرت سعید بن العاص اور حضرت عبد الرحمن بن حارث بن ہشام رض پر مشتمل تھی، بعد میں چند اور صحابہ رض کو بھی اس میں شامل کیا گیا، یہاں تک کہ ان کی تعداد بارہ تک پہنچ گئی، اس کمیٹی نے اس کام کے لئے درج ذیل طریقہ کا اختیار کیا :

(۱) اس مصحف کی تیاری کے لئے انھوں نے بنیادی طور پر حضرت ابو بکر رض کے زمانہ میں تیار کردہ صحیفہ کوسا منے رکھا، یہ صحیفہ اس وقت حضرت حفصہ رض کی تجویل میں تھا اور حضرت عثمان رض نے اس کام کے لئے ان سے حاصل کیا تھا۔

(۲) حضرت ابو بکر رض کے زمانہ میں جو صحیفہ تیار ہوا تھا، اس میں سورتیں مرتب شکل میں نہ تھیں، بلکہ ہر سورت الگ الگ جزو میں لکھی ہوئی تھی، ان حضرات نے ایک نسخہ میں انحضرت رض کی بتائی ہوئی ترتیب کے مطابق سورتوں کو مرتب شکل میں تحریر کیا۔

(۳) اس مرحلہ کا سب سے اہم کام یہ تھا کہ ان حضرات نے قرآن کریم کو لکھنے کے لئے ایسا سرم الخط منتخب کیا، جس میں قرآن کی تمام متواترقراءتیں سما جائیں، اسی غرض سے نتوان پر نقطہ لگائے گئے اور نہ ہی اعراب؛ تاکہ اسے تمام متواترقراءتیں کے مطابق پڑھا جاسکے، یہی وہ اصل کام تھا، جس کے لئے عہد عثمانی رض میں جمع قرآن کی ضرورت پیش آئی تھی۔

(۴) اگر قرآن مجید کے کسی لفظ کی قراءت میں اختلاف ہوتا تو اس کو قریش کی لغت کے مطابق لکھا جاتا؛ کیوں کہ قرآن مجید اصل میں قریش ہی کی لغت میں نازل کیا گیا تھا۔

اس طریق کار کے مطابق قرآن کریم کا جو نسخہ تیار ہوا، اس کی موجودگی میں کسی اختلاف کی گنجائش نہ تھی؛ کیوں کہ اس نسخہ میں تمام قراءتیں شامل تھیں اور ہر شخص اپنی قراءت کے مطابق ان سے تلاوت کر سکتا تھا۔

اس کمیٹی نے اس نئے مرتب کردہ مصحف کی ایک سے زائد نقلیں تیار کیں، عام طور سے مشہور ہے کہ حضرت عثمان رض نے کل پانچ مصحف تیار کرائے تھے؛ لیکن معروف عالم ابو حاتم سجستاخی کی رائے ہے کہ سات مصاحف تیار کرائے گئے تھے، ان میں سے ایک مصحف مکہ، ایک شام، ایک یمن، ایک بحرین، ایک بصرہ اور ایک کوفہ پھیج دیا گیا اور ایک مدینہ میں محفوظ رکھا گیا، اس طرح پوری اسلامی سلطنت میں ایک ہی نسخہ کو رائج کر دیا گیا۔

قرآن کریم کے یہ معیاری نسخہ تیار کرنے اور انھیں پوری اسلامی مملکت میں پھیلادینے کے بعد حضرت عثمان رض نے وہ تمام ذاتی نسخے جلا دینے کا حکم دیا، جو مختلف صحابہ کے پاس موجود تھے؛ تاکہ مصحف تیار کرنے کا ان کا مقصد حاصل ہو سکے اور ساری امت ایک ہی

مصحف پر جمع ہو جائے اور پھر کسی اختلاف کی گنجائش باقی نہ رہے، چنانچہ اس وقت سے لے کر آج تک قرآن مجید کی کتابت کے لئے وہی خط رانج ہے، جو حضرت عثمان رض نے اختیار کیا، اسی لئے اسے ”رسم عثمانی“ کہا جاتا ہے اور مصاحف کو اسی رسم الخط میں لکھنا ضروری ہے۔

## سورتوں اور آیتوں کی ترتیب

اس بات پر امت کا اجماع ہے کہ قرآن مجید کے کلمات کی ترتیب تو قینی ہے اور آیات بھی تو قینی ہیں، اس میں اجتہاد کو دخل نہیں؛ بلکہ جس ترتیب سے حضرت جبریل صلی اللہ علیہ وسلم نے حضور ﷺ پر نازل کیا، اسی ترتیب سے آپ نے اس کی کتابت کرائی اور اسی طرح مصحف صدقی اور مصحف عثمانی میں اسے تحریر کیا گیا؛ اسی طرح قرآن مجید کی سورتیں بھی تو قینی ہیں، یعنی اس میں اجتہاد کو دخل نہیں، جیسا کہ حضرت عثمان غنی رض سے روایت ہے کہ جب آپ صلی اللہ علیہ وسلم پر کوئی آیت نازل ہوئی تو آپ کا تبین وحی میں سے کسی کو طلب فرماتے اور فرماتے کہ ان آیات کو فلاں سورت میں لکھو جس میں یہ اور یہ بات ذکر کی گئی ہے (۱) جمہور کی رائے یہ ہے کہ سورتوں کے جو نام ہیں وہ بھی تو قینی ہیں اور خود رسول اللہ صلی اللہ علیہ وسلم نے سورتوں کو ان ناموں سے موسوم فرمایا ہے؛ اسی لئے حدیث میں بہت سی سورتوں کے نام وارد ہوئے ہیں، جیسے آپ صلی اللہ علیہ وسلم نے ارشاد فرمایا: ”اقرؤا الزھراوین : البقرة وآل عمران“ (۲)

## مقدار کے اعتبار سے سورتوں کی قسمیں

آیات کی مقدار کے اعتبار سے قرآن کی سورتوں کو چار حصوں میں تقسیم کیا گیا :

- (۱) طوال : یہ سورہ بقرہ سے سورہ توبہ تک کی سات طویل سورتیں ہیں۔
- (۲) میمین : وہ سورتیں جن میں سو یا اس سے کچھ زیادہ یا کچھ کم آیتیں ہیں، یہ انفال سے لے کر غافر تک تیرہ سورتیں ہیں۔

(۱) سنن ترمذی، کتاب تفسیر القرآن، حدیث نمبر: ۳۰۱۱۔

(۲) مسلم: کتاب صلاۃ المسافرین، باب فضل قراءۃ القرآن و سورۃ البقرۃ، حدیث نمبر: ۱۹۱۰۔

(۳) مَثَانِي : جن میں سے کم اور عموماً مفصلات سے زیادہ آیتیں ہیں، یہ سورہ رعد سے سورہ فتح تک اٹھائیں سورتیں ہیں۔

(۴) مُفْصَلَات : جو سورہ ق سے شروع ہو کر سورہ ناس پر ختم ہوتی ہیں، پھر ان میں حجرات سے بروج تک ”طوالِ مفصل“ اور بروج سے بینہ تک ”او ساطِ مفصل“ اور اس کے بعد کی سورتیں ”قصارِ مفصل“ کہلاتی ہیں۔

### تمرینی سوالات

(۱) رسول اللہ ﷺ کے زمانہ میں حفاظت قرآن کا فریضہ کن ذرائع کے ذریعہ انجام دیا گیا؟

(۲) عہد صحابہ کے حفاظ اور حافظات میں سے کم سے کم دس کے نام لکھیں؟

(۳) عہد نبوي میں آیات قرآنی کی کتابت کن اشیا پر ہو کرتی تھیں؟

(۴) کاتبین وحی کی کیا تعداد تھی؟ ان میں خلفاء راشدین کے علاوہ کم سے کم پانچ صحابہ کے نام ذکر کیجئے۔

(۵) عہد صدیقی میں کونسا واقعہ جمع قرآن کا محرك بنا؟

(۶) حضرت ابو بکرؓ کے عہد میں کن کو جمع قرآن کی خدمت کا ذمہ دار بنایا گیا؟

(۷) عہد صدیقی میں جمع قرآن کی کیا خصوصیات ہیں؟

(۸) عہد عثمانی میں دوبارہ جمع قرآن کی ضرورت کیوں پیش آئی؟

(۹) عہد عثمانی میں جمع قرآن اور اس کی خصوصیات پر مختصر نوٹ تحریر کیجئے۔

(۱۰) قرآن مجید میں سورتوں اور آیتوں کی ترتیب تو قینی ہے یا اجتہادی اور اگر تو قینی ہے تو اس کی کیا دلیل ہے؟

(۱۱) آیات کی تعداد کے اعتبار سے قرآنی سورتوں کی کیا تقسیم کی گئی ہے؟

## تسهیل تلاوت کی کوششیں

پھر جب اسلامی ریاست کا دائرہ وسیع ہوا اور اسلام ان لوگوں تک پہنچا جو عربی زبان سے ناواقف تھے، تو انھیں قرآن پڑھنے میں دشواری کا سامنا کرنا پڑا، اس کی وجہ یہ تھی کہ اس وقت تک قرآن میں نتو نقٹے لگائے گئے تھے اور نہ ہی حرکات کی ضرورت محسوس کی گئی تھی، اسی طرح تلاوت قرآن مکمل کرنے میں آسانی کے لئے قرآن میں مختلف حصوں کی تقسیم بھی عمل میں نہیں آئی تھی؛ چنانچہ بعد کے ادوار میں جیسے جیسے ضرورت محسوس کی گئی، قراءت قرآن میں آسانی پیدا کرنے کے لئے مختلف اقدامات کئے گئے، جن کے نتیجے میں ہر شخص خواہ وہ عربی زبان سے ناواقف ہی کیوں نہ ہو، اس قابل ہو گیا کہ قرآن کو آسانی سے پڑھ سکے۔ تسهیل تلاوت کے یہ اقدامات درج ذیل ہیں :

### ۱- قرآن مجید پر نقٹے

شروع میں اہل عرب میں نقٹے لگانے کا رواج نہیں تھا، وہ بغیر نقٹوں کے لکھنے اور پڑھنے کے عادی تھے؛ چنانچہ مصاحف عثمانی بھی نقٹوں سے خالی تھے، ان مصاحف کے نقٹوں سے خالی ہونے کا ایک بڑا سبب یہ بھی تھا کہ اس طرح اس میں تمام متواتر قراءتیں سہا سکیں؛ لیکن جب اسلام غیر عربوں تک پہنچا، تو انھیں بغیر نقٹوں کے قرآن پڑھنے میں مشکل پیش آنے لگی؛ لہذا ان کی آسانی کے لئے قرآن پر نقٹے لگائے گئے۔

قرآن پر نقٹے لگانے کا یہ کام عبدالملک بن مروان کے دور حکومت میں انجام پایا، عبدالملک بن مروان نے یہ اہم کام حاجج بن یوسف کے سپرد کیا تھا اور حاجج بن یوسف نے اسے نصر بن عاصم لیشی اور سیکھی بن یغمعر عذوانی کے ذریعہ پایہ تکمیل کو پہنچایا۔

بعض روایات سے معلوم ہوتا ہے کہ قرآن پر نقٹے لگانے کا کام سب سے پہلے ابوالاسود دؤلیٰ نے انجام دیا اور یہ کہ عبدالملک بن مروان سے پہلے ابن سیرین کے پاس بھی نقٹوں والا ایک قرآن موجود تھا، ان تمام روایات کو سامنے رکھ کر یہ بات کہی جاسکتی ہے کہ

ابوالاسود دو ولی نے قرآن پر سب سے پہلے نقطے لگائے؛ لیکن یا ایک انفرادی عمل تھا اور ان کے ذاتی نئے تک محدود تھا، پھر اس کے بعد ابن سیرینؓ نے بھی اپنے ذاتی مصحف پر نقطے لگائے، پھر عبد الملک بن مروان کے ذریعہ یہ کام سرکاری سطح پر انعام پایا۔

## ۲- اعراب

نقاطوں کی طرح شروع میں قرآن کریم پر حرکات (زیر، زبر، پیش) بھی نہیں تھیں؛ کیوں کہ عربوں میں اس کا رواج نہ تھا اور وہ بغیر حرکات کے لکھنے پڑھنے کے عادی تھے؛ لیکن جب غیر عرب لوگ قرآن پڑھنے میں غلطیاں کرنے لگے تو اس بات کی ضرورت محسوس کی گئی کہ قرآن پر حرکات لگائی جائیں؛ چنانچہ سب سے پہلے ابوالاسود دو ولیؓ نے حرکات وضع کیں؛ لیکن یہ حرکات اس طرح کی نہ تھیں، جیسی آج کل معروف ہیں؛ بلکہ زبر کے لئے حرف کے اوپر ایک نقطہ، زیر کے لئے حرف کے نیچے ایک نقطہ، پیش کے لئے حرف کے سامنے ایک نقطہ اور تنوین کے لئے دونوں نقطے لگائے گئے، بعد میں خلیل بن احمد نے ہمزہ اور تشدید کی علامتیں وضع کیں۔ اس کے بعد حجاج بن یوسف نے عبد الملک بن مروان کے حکم سے یحییٰ بن معاشرؓ، نصر بن عاصمؓ اور حسن بصریؓ سے قرآن مجید پر نقطے اور حرکات دونوں لگانے کی فرماش کی، اس موقع پر نقاطوں اور حرکات میں التباس کے خوف سے ان حضرات نے وہ حرکات وضع کیں، جو آج بھی معروف ہیں۔

## ۳- منزلیں، پارے اور رُکوع

صحابہ کرام ﷺ کا عام معمول تھا کہ وہ ہفتے میں ایک بار قرآن ختم کر لیا کرتے تھے، انہوں نے روزانہ تلاوت کی ایک مقدار متعین کر کھی تھی اور قرآن کو سات حصوں میں تقسیم کیا تھا، ان میں سے ہر حصہ کو ”حزب“ یا ”منزل“ کہا جاتا تھا، ظاہر ہے کہ یہ سات احزاب کسی معنی اور مفہوم کی رعایت کرتے ہوئے نہیں بنائے گئے تھے؛ بلکہ مخفی اس لئے بنائے گئے تھے کہ ہر حصہ ایک دن میں ختم ہو جائے اور اس طرح سات دنوں میں پورا قرآن ختم ہو سکے، ان احزاب کی

تقطیب اس طرح تھی کہ پہلا حزب تین سورتوں کا، دوسرا پانچ سورتوں کا، تیسرا سات سورتوں کا، چوتھا نو سورتوں کا، پانچواں گیارہ سورتوں کا، چھٹا تیرہ سورتوں کا اور آخری سورہ ”ق“ سے آخر قرآن تک کا تھا۔

پورے قرآن کو برابر کے تیس حصوں میں بھی تقسیم کیا گیا ہے، یہ حصے ”اجزاء“ یا ”پارے“ کہلاتے ہیں، یہ تقسیم من جانب اللہ نہیں ہے اور عہد نبوی اور خلافت راشدہ کے زمانہ میں اس کا وجود بھی نہ تھا، حاجج بن یوسف کے زمانہ (۷۴۵ھ تا ۷۳۷ھ) میں یہ تقسیم عمل میں آئی، اس تقسیم میں قرآن کے معانی و مطالب کو لمحو نہیں رکھا گیا ہے؛ بلکہ قرآن کو پڑھنے، حفظ کرنے اور قرآن کی تعلیم میں آسانی پیدا کرنے کی غرض سے یہ تقسیم عمل میں لائی گئی ہے، بعض احادیث سے پتہ چلتا ہے کہ نبی کریم ﷺ نے صحابہ کرام ﷺ کے لئے یہ بات پسند فرمائی تھی کہ وہ مہینے میں ایک بار قرآن ختم کر لیا کریں، غالباً اسی ہدایت کے پیش نظر یہ تقسیم کی گئی؛ تاکہ ہر مسلمان روزانہ ایک جزء پڑھ کر مہینے میں ایک قرآن ختم کرنے کا شرف حاصل کر سکے۔ جس طرح پورے قرآن مجید کو تیس مساوی حصوں میں تقسیم کیا گیا ہے، اسی طرح ہر حصے کو مزید چھوٹے چھوٹے حصوں میں تقسیم کیا گیا ہے، یہ حصے ”رکوع“ کہلاتے ہیں، یہ تقسیم معنی کے اعتبار سے کی گئی ہے، یعنی جہاں ایک سلسلہ کلام مکمل ہوا، وہاں رکوع مکمل ہو گیا، اس کا مقصد یہ تھا کہ عربی زبان سے ناواقف لوگ از خود یہ نہیں سمجھ سکتے کہ کس جگہ تلاوت کا سلسلہ ختم کر دینا مناسب ہوگا؛ چنانچہ ان کی سہولت کے لئے یہ تقسیم عمل میں لائی گئی تھیں، تعین رکوع کے سلسلہ میں آیتوں کی ایک مناسب تعداد کا بھی لحاظ رکھا گیا ہے، اس طرح ایک پارہ عموماً پندرہ سے بیس رکوعوں میں منقسم ہے، اس کا مقصد آیات کی ایک ایسی متوسط مقدار کی تعین ہے، جو ایک رکعت میں پڑھی جاسکے اور اس کو رکوع اسی لئے کہتے ہیں کہ نماز میں اس جگہ پہنچ کر ”رکوع“ کیا جائے۔

## ۲- رموز اوقاف

قرآن مجید کی تلاوت میں سہولت کے لئے ایک اہم اور مفید کام یہ کیا گیا کہ آیات کے درمیان ایسی علامتیں مقرر کر دی گئیں، جن سے یہ معلوم ہو سکے کہ اس جگہ کرنا یا ٹھہرنا کیسا ہے؟

ان علمتوں کو ”رموزِ اوقاف“ کہتے ہیں، ان کی مدد سے ایک عربی سے ناواقف انسان بھی درست طریقہ سے تلاوت کر سکتا ہے اور صحیح جگہ پر ٹھہر سکتا ہے، ان علمات کی اہمیت اس لئے بہت زیادہ ہے کہ غلط جگہ پر وقف کرنے سے معنی میں بسا اوقات غیر معمولی تبدیلی پیدا ہو جاتی ہے، معنی کی اسی تبدیلی سے محفوظ رکھنے کے لئے یہ علمات وضع کی گئی ہیں، ان میں سے اکثر رموز سب سے پہلے علامہ ابو عبد اللہ محمد بن طیفون رحمۃ اللہ علیہ نے وضع کی ہیں، ان میں سے کچھ اہم رموز درج ذیل ہیں :

**ط :** اس کا مطلب ہے کہ یہاں بات پوری ہو گئی ہے، اس لئے یہاں وقف کرنا بہتر ہے۔

**ج :** اس کا مطلب ہے کہ یہاں وقف کرنا جائز ہے۔

**ز :** اس کا مطلب ہے کہ یہاں وقف کرنا تو درست ہے؛ لیکن بہتر ہے کہ وقف نہ کیا جائے۔

**م :** یہ وقف لازم کا مخفف ہے، یعنی یہاں وقف نہ کیا جائے تو آیت کے معنی میں فرش

غلطی کا امکان ہے؛ لہذا یہاں وقف کرنا ضروری ہے۔

**لا :** اس کا مطلب ہے کہ یہاں نہ ٹھہر جائے اور اگر اس مقام پر وقف کیا جائے تو

بہتر ہے کہ اسے دوبارہ لوٹا کر پڑھا جائے۔

**قف :** اس کے معنی ہیں ٹھہر جاؤ، یہ اس جگہ لا یا جاتا ہے، جہاں پڑھنے والے کو یہ خیال

ہو سکتا ہو کہ یہاں وقف درست نہیں۔

### قرآن مجید پر لیں میں

جب تک پر لیں ایجاد نہیں ہوا تھا، قرآن کریم کے تمام نسخے قلم سے لکھے جاتے تھے،

ہر دور میں ایک جماعت نے کتابتِ قرآن کو اپنا مشغله بنائے رکھا، پھر جب پر لیں ایجاد ہوا، تو

سب سے پہلے ۱۱۳ھ میں ہیمبرگ کے مقام پر قرآن کریم طبع ہوا، جس کا ایک نسخہ اب تک

دارالكتب المصریہ میں موجود ہے، اس کے بعد متعدد مستشرقین نے قرآن کریم کے نسخے طبع

کرائے؛ لیکن یہ نسخے اسلامی دنیا میں مقبول نہ ہو سکے، مسلمانوں میں سب سے پہلے مولائے

عثمان نے روس کے شہر سینٹ پیٹرس برگ میں ۷۱۸ء میں قرآن کریم کا ایک نسخہ طبع کرایا،

اسی طرح قازان میں بھی ایک نسخہ چھاپا گیا، ۱۸۲۸ء میں ایران کے شہر تہران میں قرآن کریم کو پتھر پر چھاپا گیا اور پھر اس کے مطبوعہ نسخے دنیا بھر میں عام ہو گئے۔

### چھ اہم اعداد و شمار

- قرآن مجید کی کل سورتیں: ۱۱۳۔
- کلمی دور میں نازل ہونے والی سورتیں: ۸۶۔
- مدنی دور میں نازل ہونے والی سورتیں: ۲۸۔
- قرآن مجید کی کل آیات: ۶۳۲۳۔
- قرآن مجید کے کل کلمات: ۷۷۹۳۲۔
- قرآن مجید کے کل حروف: ۳۳۲۰۱۵۔
- قرآن مجید کے کل اجزاء (پارے): ۳۰۔
- قرآن مجید کے کل احزاب: ۷۔
- قرآن مجید میں سجدوں کی تعداد: ۱۵۔

(جن میں سے ایک کے بارے میں اختلاف ہے کہ وہاں سجده کیا جائے گا یا نہیں؟)

- قرآن مجید کی سب سے بڑی سورۃ: سورہ بقرہ۔
- قرآن مجید کی سب سے بڑی آیت: بقرہ: ۲۸۲: (آیت مداینت)۔
- قرآن مجید کی سب سے چھوٹی سورۃ: سورہ کوثر۔
- قرآن مجید کتنے سال کی مدت میں نازل ہوا؟: تقریباً ۲۲ سال ۵ ماہ چودہ دن۔
- پہلی وحی: سورہ علق کی ابتدائی پانچ آیات۔
- آخری وحی: سورہ توبہ کی آخری دو آیات۔
- عہد نبوی ﷺ میں قرآن مجید کے ان حفاظتی کی تعداد، جن کے ناموں کی صراحت ملتی ہے: ۴۱۔
- کاتبین وحی کی تعداد: ۳۰۔

## مکی و مدنی سورتیں

قرآن کریم کی بعض سورتیں مکی ہیں اور بعض مدنی، یہ تقسیم زمانہ نزول کے اعتبار سے ہے، مدینہ ہجرت کرنے سے پہلے جو سورتیں نازل ہوئیں، وہ مکی ہیں، خواہ وہ کسی بھی جگہ نازل ہوئی ہوں، اور ہجرت کر کے مدینہ پہنچنے کے بعد جو سورتیں نازل ہوئیں، وہ مدنی ہیں، خواہ کسی مقام پر نازل ہوئی ہوں، آیات اور سورتوں کے درمیان کمی اور مدنی کی یہ تقسیم اگرچہ نبی کریم ﷺ سے مروی نہیں ہے؛ لیکن بعد میں صحابہ اور تابعین نے آیات اور سورتوں کے بارے میں وضاحت کی کہ فلاں سورہ یا آیت کمی ہے اور فلاں مدنی، اس کے علاوہ بعض دیگر شواہد کی بنیاد پر بھی یہ فیصلہ کیا جا سکتا ہے کہ کوئی سورہ یا آیت کمی ہے یا مدنی؟

مکی اور مدنی سورتیں چوں کہ مختلف حالات اور ماحول میں نازل ہوئیں اور ان کے مخاطب بھی مختلف تھے؛ اسی لئے ان کے امداز اور اسلوب میں فرق پایا جاتا ہے، مکی زندگی میں مسلمانوں کا واسطہ چوں کہ زیادہ تر عرب کے بہت پرستوں سے تھا اور کوئی اسلامی ریاست وجود میں نہیں آئی تھی؛ اس لئے اس دور میں زیادہ زور عقائد کی درستی، اخلاق کی اصلاح، بہت پرستوں کی مدد ترددید، مظاہر فطرت پر غور و فکر کی دعوت اور قرآن کریم کی شان اعجاز کے اظہار پر دیا گیا۔

## مکی سورتوں کی خصوصیات

مکی سورتوں کی بعض خصوصیات درج ذیل ہیں :

(۱) مکی سورتوں میں عام طور سے مشرکین اور بہت پرستوں کو خطاب کیا گیا ہے اور اہل کتاب اور منافقین کو مخاطب نہیں بنایا گیا ہے۔

(۲) مکی سورتیں زیادہ تر توحید، رسالت اور آخرت کے اثبات، حشر و نشر کی منظر کشی، آنحضرت ﷺ کو صبر و تسلی کی تلقین اور پیچھلی امتیوں کے واقعات پر مشتمل ہیں، ان سورتوں میں احکام و قوانین بہت کم بیان ہوئے ہیں۔

(۳) کمی آیتیں اور سورتیں عموماً چھوٹی چھوٹی اور مختصر ہیں، اور ان کا اسلوب بیان زیادہ پرکشش ہے، ان میں استعارات، تشبیہات اور تشبیہیں زیادہ ہیں اور ذخیرہ الفاظ بہت وسیع ہے۔ اس کے علاوہ کمی سورتوں کی پہچان کے لئے بعض علماء کے نزدیک چند مخصوص علامات بھی ہیں، جو درج ذیل ہیں :

(۱) کمی سورتوں میں عموماً ”یا ایها الناس“ (اے لوگو!) کے الفاظ سے خطاب کیا گیا ہے۔

(۲) ہر وہ سورہ جس میں لفظ ”کلا“ (ہرگز نہیں) آیا ہے، وہ کمی ہے، یہ لفظ پندرہ سورتوں میں ۳۳ مرتبہ استعمال ہوا ہے۔

(۳) ہر وہ سورہ جس میں آیت سجدہ آئی ہے، کمی ہے۔

(۴) سورہ بقرہ کے سوا ہر وہ سورہ جس میں آدم والبیس کا واقعہ آیا ہے، کمی ہے۔

## مدنی سورتوں کی خصوصیات

مدینہ طیبہ میں چول کر ایک اسلامی ریاست وجود میں آچکی تھی اور لوگ جو ق در جو ق اسلام میں داخل ہو رہے تھے، بُت پرستی کا ابطال ہو چکا تھا اور تمام تر نظریاتی مقابله اہل کتاب سے تھا؛ اس لئے یہاں احکام و قوانین اور حدود و فرائض کی تعلیم اور اہل کتاب کی تردید پر زیادہ توجہ دی گئی اور اسی کے مناسب اسلوب بیان اختیار کیا گیا۔

مدنی آیات اور سورتوں کی چند خصوصیات درج ذیل ہیں :

(۱) مدنی سورتوں میں زیادہ تر خطاب اہل کتاب اور منافقین سے ہے۔

(۲) مدنی سورتوں میں خاندانی اور تمدنی قوانین، جہاد و قتال کے احکام اور حدود و فرائض بیان کئے گئے ہیں۔

(۳) مدنی آیات اور سورتیں طویل اور مفصل ہیں اور ان کا اسلوب بیان کمی سورتوں کی بُت نسبت سادہ ہے۔

اس کے علاوہ مدنی سورتوں کی بعض علامات درج ذیل ہیں :

(۱) مدنی سورتوں میں عوماً ”یا ایها الذین آمنوا“ (اے ایمان والوں کے الفاظ سے خطاب کیا گیا ہے۔

(۲) ہر وہ سورہ جس میں جہاد کے احکام مذکور ہیں، مدنی ہے۔

(۳) ہر وہ سورہ جس میں منافقین کا ذکر آیا ہے، مدنی ہے۔

### تمرینی سوالات

(۱) قرآن مجید پر نقطے لگانے کا کام کن کے ذریعہ انجام پایا؟

(۲) عربی زبان میں اعراب کی علامتیں کس نے وضع کیں اور قرآن مجید پر ان علامتوں کو کس نے جاری کیا؟

(۳) قرآن مجید میں منزلیں، پارے اور رکوع کی تعینیں کن حضرات نے کی؟

(۴) رموز اوقاف سے کیا مراد ہے اور اس کے موجدوں ہیں؟

(۵) قرآن مجید کی پہلی بار پریس میں طباعت کعب عمل میں آئی؟

(۶) کچھ اہم اعداد و شمار کے عنوان سے جو اعداد و شمار ذکر کئے ہیں، ان میں سے کم سے کم پانچ کا ذکر کیجئے۔

(۷) کن سورتوں کو کمی سورت کہا جاتا ہے؟

(۸) کمی سورتوں کی خصوصیات کیا ہیں؟

(۹) مدنی سورتوں سے کیا مراد ہے اور ان سورتوں کی کیا خصوصیات ہیں؟

### اعجازِ قرآن

مجزہ کے معنی ایسی چیز کے ہیں، جس کو پیش کرنے سے مخلوق عاجز ہو، — کسی چیز کے

مجزہ ہونے کے لئے تین باتیں ضروری ہیں :

اول : یہ کہ مدعی نبوت نے مخالفین کو اس کے مقابلہ کی دعوت دی ہو۔

دوسرے : جن کو چیلنج دیا گیا ہو، ان کے سامنے مقابلہ کرنے کا محکم موجود ہو۔

تیسرا : مقابلہ اور مراجحت کی کوشش میں کوئی رکاوٹ نہ ہو۔

اگر غور کریں تو قرآن مجید میں یہ تینوں باتیں موجود ہیں — اللہ تعالیٰ نے بار بار چیلنج کیا کہ جو لوگ اس کو خدا کی کتاب نہیں مانتے وہ اس کی نظری لا کر دکھائیں، کبھی پورے قرآن کے بارے میں کہا گیا کہ وہ اس کی مثال نہیں لاسکتے، کبھی وہ سورتیں لانے کا چیلنج کیا گیا اور کبھی کہا گیا کہ اس جیسی ایک ہی سورت لا کر بتادو :

• قُلْ لَئِنِ اجْتَمَعَتِ الْإِنْسُونَ وَالْجِنُّ عَلَى أَنْ يَأْتُوا  
بِيَمِيلٍ هُذَا الْقُرْآنِ لَا يَأْتُونَ بِيَمِيلِهِ وَلَوْ كَانَ  
بَعْضُهُمْ لِبَعْضٍ ظَاهِرًا۔ (اسراء: ۸۸)

کہہ دیجئے اگر انسان اور جنات سب کے سب مل کر اس قرآن جیسی کوئی چیز لانے کی کوشش کریں، تب بھی وہ ہرگز نہ لاسکیں گے؛ اگرچہ وہ سب ایک دوسرے کے مددگار ہی کیوں نہ ہوں؟

• قُلْ فَأَتُوا بِكِتَابٍ مِّنْ عِنْدِ اللَّهِ هُوَ أَهْدَى مِنْهُمَا  
أَتَبِعْهُ إِنْ كُنْتُمْ صَادِقِينَ۔ (قصص: ۳۹)

(اے نبی! ) ان سے کہہ دیجئے کہ اچھا تو لا اور اللہ کی طرف سے کوئی کتاب، جوان دونوں سے زیادہ ہدایت بخشنے والی ہو، اگر تم سچے ہو۔

• أَمْ يَقُولُونَ افْتَرَاهُ قُلْ فَأَتُوا بِعَشْرِ سُورٍ مِّثْلِهِ  
مُفْتَرِيَاتٍ وَادْعُوا مَنْ اسْتَطَعْتُمْ مِّنْ دُونِ اللَّهِ إِنْ  
كُنْتُمْ صَادِقِينَ۔ (ہود: ۱۳)

کیا یہ کہتے ہیں کہ (آپ نے) اسے گھڑ لیا ہے، آپ کہہ دیجئے کہ اچھا تو تم بھی وہ سورتیں اسی کے مثل گھڑی ہوئی لے آؤ اور اللہ کے سوا جن کو بھی تم (بلا) سکتے ہو بلا لو اگر تم سچے ہو۔

• وَإِنْ كُنْتُمْ فِي رَيْبٍ مِّمَّا نَزَّلْنَا عَلَى عَبْدِنَا فَأَتُوا

بِسُورَةٍ مِّنْ مِثْلِهِ وَادْعُونَا شُهَدَاءَ كُمْ مِنْ دُونِ اللَّهِ

إِنْ كُنْتُمْ صَادِقِينَ۔ (بقرہ: ۲۳)

ہم نے جو کتاب اپنے بندہ (محمد رسول اللہ ﷺ) پر اُتاری ہے، اگر

اس (کے اللہ کی طرف سے ہونے) میں تم کو شک ہو تو تم اس جیسی

ایک سورت بھی لے آؤ اور اللہ کے سوا اپنے مدگاروں کو بھی بلا لو،

اگر تم سچے ہو۔

قرآن کے اس چیلنج کو قبول کرنے کا محرك بھی موجود تھا؛ کیوں کہ اہل مکہ آپ ﷺ کے

نبی ہونے کا انکار کرتے تھے اور آپ کی مخالفت میں انہوں نے کوئی کسر نہیں چھوڑی تھی؛

حالاں کہ یہ بات ان کے لئے بہت آسان تھی کہ وہ اس چیلنج کو قبول کرتے ہوئے لوگوں کو

قرآن مجید پر ایمان لانے سے روکتے۔

اس چیلنج کے قبول کرنے میں کوئی مانع بھی نہیں تھا؛ کیوں کہ ان کی زبان بھی عربی تھی

اور وہ اپنی فصاحت و بلاغت اور زبان و بیان پر ناز کیا کرتے تھے۔

قرآن کا یہ چیلنج اور مجزہ ہونا کس پہلو سے ہے؟— اس سلسلہ میں اہل علم نے مختلف

باتیں کہی ہیں اور ان میں حقیقت و نتیجہ کے اعتبار سے کوئی تعارض نہیں ہے۔

## ۱- زبان و بیان

یہ بات سہوں کو تسلیم ہے کہ قرآن مجید زبان و بیان اور بلاغت کے اعتبار سے ایک

زبردست مجزہ ہے، اس کا اعتراف ان لوگوں کو بھی تھا، جنہوں نے عہد نبوت میں آپ ﷺ کی

بدترین مخالفت کی، اس سلسلہ میں دو مثالیں بہت واضح ہیں: ایک ولید بن مغیرہ کی جواب وجہل کا

بھتیجہ تھا، جس نے قرآن مجید سننے کے بعد کہا:

وَاللَّهِ إِنْ لَقُولَهُ حَلاوةً ، وَإِنْ عَلَيْهِ لَطْلَوَةً ، وَإِنْ

أعلاه لمثير ، وإن أسفله لمعذق ، وإنه ليعلو وما

يعلى عليه - (بیتیقی فی شعب الایمان، حدیث نمبر: ۱۳۳)

خدا کی قسم! ان کے کلام میں ایک شیرینی ہے، اس پر حسن و شادابی ہے، اس کی شاخیں تمرا آور ہیں اور اس کی جڑ سیراب ہے، یہ بلند رہے گا اور کوئی اس سے بلند نہ ہو سکے گا۔

دوسراؤ اقع عتبہ بن رہیم کا ہے، جو مشرکین مکہ کی طرف سے ترجمان بن کر خدمتِ اقدس میں حاضر ہوا تھا اور رسول اللہ ﷺ کے سامنے بادشاہت، عورت اور مال وزر کی پیشکش کی تھی، جب آپ نے اس پر قرآن مجید کی چند آیات تلاوت فرمائیں تو ایسا متأثر ہوا کہ قریش کی طرف آنے کے بجائے اپنے گھر چلا گیا اور جب قریش مکہ نے سوال کیا تو بے ساختہ بول اٹھا :

وَاللَّهُ مَا هُوَ بِشِعْرٍ، وَلَا بِسَحْرٍ، وَلَا بِكَهَانَةٍ، وَقَدْ

نَأْشِدْتُهُ بِالرَّحْمَةِ أَنْ يَكْفِ خَشْيَةً أَنْ يَنْزَلَ بِكُمْ  
الْعَذَابُ، وَقَدْ عَلِمْتُمْ أَنَّ مُحَمَّداً إِذَا قَالَ شَيْئاً لَمْ

يَكْذِبْ - (الدر المنشور: ۲۵/۷)

قسم بخدا! یہ کلام نہ تو شعر ہے، نہ جادو اور نہ کہانت، میں نے ان کو رشتہ داری کا واسطہ دیا کہ رُک جائیں، اس خوف سے کہ کہیں تم پر عذاب نازل نہ ہو جائے، تم کو اچھی طرح اس بات کا علم ہے کہ محمد (ﷺ) جب کچھ کہتے ہیں تو غلط نہیں ہوتا۔

چنانچہ یہی وجہ ہے کہ جن لوگوں نے قرآن مجید کی تفسیر پیش کرنے کی کوشش کی،

انھوں نے ایسا مفہوم کیا کہ قرآن مجید کا معنی زبان داں اور جس کا ترجمہ سن کر ایک عام انسان بھی بننے بغیر نہ رہے گا، مثلاً: مسلیمہ کذاب نے قرآن مجید کے مقابلہ میں ایسا کلام پیش کرنے کی کوشش کی، جس کے بارے میں اس کا دعویٰ تھا کہ وہ اس پر (نحو ز باللہ) اللہ کی طرف سے نازل ہوا ہے، جیسے اس نے سورہ کوثر کے مقابلہ میں عبارت وضع کی :

إِنَّا أُعْطَيْنَاكَ الْجَمَاهِرَ، فَصُلْ لِرَبِّكَ وَجَاهِرٌ، إِنْ شَانِئَكَ هُوَ الْكَافِرُ -

یقیناً ہم نے آپ کو مضمونی عطا کی ہے؛ لہذا اپنے رب کے لئے نماز پڑھئے اور اس کو علی الاعلان کہئے، یقیناً آپ کا دشمن ہی کافر ہے۔

سورہ عادیات کے اسلوب پر یہ بے معنی فقرے کہے :

وَالظَّاهِنَاتِ طَحْنَاً، وَالْعَاجِنَاتِ عَجْنَانًا، وَالخَابِزَاتِ  
خَبْزًا، وَالثَّارِدَاتِ ثَرْدًا، وَاللَّاقِمَاتِ لَقْمًا، إِهَالَةَ  
وَسِنَانًا، لَقَدْ فَضَلْتُمْ عَلَى أَهْلِ الْوَبْرِ، وَمَا سَبَقْتُمْ  
أَهْلَ الْمَدَرِ، رِيفَكُمْ فَامْنَعُوهُ وَالْمَقْبَرُ فَأَوْهُ وَالْبَاغِي  
فَنَاؤُهُ -

شم ہے گیہوں پینے والیوں کی اور آٹا گوند ہنے والیوں کی اور روٹی پکانے والیوں کی اور شرید بنانے والیوں کی اور لقمہ بنانے والیوں کی، چربی کو اور گھنی کو، تم کو خیسے والوں پر فضیلت دی گئی ہے اور مٹی کے گھر والے تم پر سبقت حاصل نہیں کر سکتے، اپنے دیہات کی حفاظت کرو، ان کو قبر میں پہنچا دو اور با غی کو دور کرو۔

اسی طرح بعض اور لوگوں نے قرآن کے مقابلے میں کچھ کہنا چاہا تو اللہ تعالیٰ نے ان کی حماقت کو بے غبار کرنے کے لئے سورہ فیل کے طرز پر ان سے درج ذیل بے کیف و بے معنی جملے کہلوائے :

الْفَيْلُ مَا الْفَيْلُ، وَمَا أَدْرَاكَ مَا الْفَيْلُ، لَهُ ذَنْبٌ  
وَبَيْلٌ وَخَرْطومٌ طَوِيلٌ، وَمَا ذَاكَ مِنْ خَلْقِ رَبِّنَا  
بَقْلِيلٍ -

ہاتھی، ہاتھی کیا ہے؟ تمہیں کیا معلوم کہ ہاتھی کیا ہے؟ اس کی سخت دُم

ہوتی ہے اور لمبی سونڈھ ہوتی ہے، ہمارے پروردگار کی مخلوق میں اس کی کمی نہیں ہے۔

یا یہ فقرے کہلوائے :

الْمَ تِرِ إِلَى رَبِّكَ كِيفَ فَعَلَ بِالْحِبْلِيِّ ، أَخْرُجْ مِنْهَا  
نَسْمَةٌ تَسْعِي ، بَيْنَ شَرَا سَيْفٍ وَحَشْيٍ -

کیا تم نہیں دیکھا کہ تمہارے رب نے حاملہ کے ساتھ کیا معاملہ کیا؟  
اس سے چلنے پھرنے والا انسان نکالا، پسلیوں اور پیٹ کے پیچ سے۔

بعد کے ادوار میں بھی بعض محدثین نے اس قسم کی کوشش کی ہے، جیسے: ابوالعلاء معری، ابوالطیب متبنی اور عبد اللہ بن القفع؛ لیکن ہمیشہ یہ کوشش نامسعود اور نامراد ثابت ہوئی، ابن متفق (م: ۱۳۲ھ) جس نے کلیلہ و دمنہ کا ترجیح کر کے عربی ادب کی دنیا میں غیر معمولی شہرت حاصل کی ہے، کے بارے میں منقول ہے کہ اس نے بڑی محنت کے ساتھ قرآن کے مقابلہ میں کچھ لکھنے کی کوشش کی؛ لیکن جب ایک بچے سے قرآن کی یہ آیت سنی :

وَ قَيْلَ يَأْرُضُ ابْلَعِي مَاءِكَ وَ يُسَمَّأُ أَقْلَعِي - (ہود: ۲۳)

اور کہا گیا کہ اے زمین! اپنا پانی نگل جا اور اے آسمان ٹھم جا۔

تو جو کچھ لکھا تھا سے پھاڑ کر سچھینک دیا اور اس کا اعتراف کئے بغیر چارہ نہیں رہا کہ اس کلام کا مقابلہ ممکن نہیں اور یہ انسانی کلام نہیں ہو سکتا۔

قرآن مجید کی فصاحت و بلاغت پر عربی زبان و ادب کے شہسوار انگشت بندال ہیں اور اس کا صحیح ادراک وہی لوگ کر سکتے ہیں، جو عربی زبان کا اور اس زبان میں معانی و بلاغت کا ادراک رکھتے ہوں؛ لیکن دوستیں وہ ہیں جن کو عالم لوگ بھی سمجھ سکتے ہیں، ایک: بعض مفہومیں کے لئے مفردات کا انتخاب یا ایجاد، جیسے :

• بھلائی اور برائی کے لئے عربی زبان میں بہت سے الفاظ ہیں؛ لیکن قرآن نے اس کے لئے ایک نئی اور اچھوتی تعبیر اختیار کی ہے، اور وہ ہے ”معروف“ اور ”منکر“ —

معروف بھلائی کے لئے اور منکر برائی کے لئے، معروف کے اصل معنی ایسی چیز کے ہیں جو جانی پہچانی ہو، جس کا لوگوں میں عام چلن اور رواج ہو، اور منکر کے اصل معنی آن پہچانی چیز کے ہیں، جو خلاف معمول کبھی پیش آجائے، پس نیکی کو معروف کہہ کر اس بات کی طرف اشارہ ہے کہ انسانی سماج میں نیکی کا عام چلن ہونا چاہئے اور منکر سے برائی کو تعبیر کر کے اس جانب اشارہ کیا گیا کہ اگر سماج میں کبھی برائی کا کوئی کام ہو بھی جائے تو وہ خلاف معمول محسوس ہو۔

● دنیا کی مختلف زبانوں اور مختلف مذہبی کتابوں میں نیز خود عربی زبان میں بھی کسی انسان کی مدد کرنے اور کسی شخص کو کچھ دینے کے لئے مختلف الفاظ مروج رہے ہیں؛ لیکن قرآن مجید نے اس کے لئے ایک خاص اصطلاح ”زلوۃ“ کی استعمال کی ہے، زلوۃ کے اصل معنی پاک ہونے کے ہیں، یعنی یہ تصور دیا گیا کہ جب تم کسی غریب بھائی کی مدد کرتے ہو تو تمہارا مال پاک صاف ہو جاتا ہے، پس جیسے انسان کو جسم اور کپڑے کے میل و کچیل کے دور ہونے پر کوئی رنج و افسوس نہیں ہوتا؛ بلکہ خوشنی اور سمرت کا احساس ہوتا ہے، اسی طرح زلوۃ دے کر انسان کو خوش ہونا چاہئے نہ کہ رنجیدہ — اس خوبصورت تعبیر کے علاوہ کیا کسی اور لفظ سے یہ مفہوم ادا ہو سکتا ہے؟

● کہیں دو مقابل مفہوم کو بیان کرنے کے لئے ایک میں جمع کا صیغہ استعمال کیا گیا ہے اور دوسرے میں واحد کا، اور اس میں گہری معنویت سموجی ہوئی ہے، جیسے ”من الظلمات إلی النور“ ظلمات، ظلمت (تاریکی) کی جمع ہے، جس سے گمراہی کے راستوں کی طرف اشارہ کیا گیا ہے، اور نور (روشنی) سے اسلام کی طرف، پہلے لفظ کو جمع لا کر اس بات کی طرف اشارہ کیا گیا کہ گمراہی کے بہت سے راستے ہیں اور نور کو واحد لا کر یہ بات واضح کر دی گئی کہ ہدایت کا ایک ہی راستہ ہے، اور وہ ہے اسلام۔

● میاں بیوی کے ازدواجی تعلق کے لئے عربی زبان میں متعدد الفاظ ہیں؛ لیکن قرآن نے ایک موقع پر کہا ہے :

فَأُتُّونَا حَزْكَنْ كُمْ أَنْ شِئْتُمْ۔ (ابقرة: ۲۲۳)

تو تم اپنی کھیتی پر جس طرح چاہواؤ۔

اس تعلق کو ”کھیق پر آنے سے“، تعبیر کر کے بہ یک وقت تین باتوں کی طرف اشارہ کر دیا گیا، اول یہ کہ جیسے ایک کسان کو اپنے ہی کھیت میں کاشتکاری کا حق ہوتا ہے نہ کہ دوسرا کے کھیت میں، اسی طرح ایک مرد کے لئے صرف اپنی منکوحہ ہی سے یہ تعلق جائز ہے، دوسرے: اس بات کی طرف اشارہ ہو گیا کہ جنسی انتفاع اس طور پر ہونا چاہئے کہ وہ فطری راستے میں ہو؛ کیوں کہ جب ہی اس کو اولاد کی شکل میں پیداوار حاصل ہو سکتی ہے، اس کے لئے غیر فطری راستہ اختیار کرنا جائز نہیں، تیسرا: کسی شوہر کے لئے اپنی بیوی سے تعلق کا مقصد صرف جنسی خواہش کی تکمیل نہ ہونی چاہئے؛ بلکہ حصول اولاد ہونا چاہئے۔

یہ تو چند مثالیں کسی خاص انتخاب کے بغیر ہیں، ورنہ قرآن مجید کے جس لفظ کو جہاں سے انٹھائیے، ایسا لگتا ہے کہ ایک دُر بے بہا ہے اور اس کو جہاں رکھا گیا ہے، وہی اس کی جگہ ہے۔ دوسری بات جس کو عام لوگ بھی محسوس کر سکتے ہیں، یہاں تک کہ غیر تعلیم یافتہ لوگ بھی، وہ ہے کسی تکلف اور تصنیع کے بغیر قرآن مجید کے الفاظ اور فقروں کے درمیان صوتی آہنگ، یہ وہ چیز ہے کہ ایک ایسا شخص جو عربی زبان سے بالکل واقف نہیں ہوتا، وہ بھی جب قرآن کی تلاوت کرتا ہے یا قراءت کو سنتا ہے تو عشق عش کرتا ہے۔

- جیسے کہیں آیات کا ایسا تسلسل جس میں ہر آیت کا اختتام ”ون“ پر ہوتا ہے، جیسے :

قَدْ أَفْلَحَ الْمُؤْمِنُونَ هُمْ فِيهَا خَالِدُونَ۔ (مومنون: ۱۱-۱۰)

- کہیں ایسی آیات کا سلسلہ جن کے اندر میں ”یاء“ اور ”نوں“ یا اس کے ہم وزن الفاظ آئے ہیں، جیسے : سورہ انبیاء، آیت نمبر: ۶۸ تا ۹۱۔

- کہیں اخیر میں الف اور اس سے پہلے زبر والا حرف، جیسے سورہ نبأ آیت: ۲ سے لے کر سورت کے ختم تک ایک ہی طرح کا آہنگ: ”مہادا، ازواجا، سباتا، لباسا، معاشا، شدادا“ وغیرہ۔

- کہیں فقرے تاء تانیث پر ختم ہوتے ہیں، جیسے سورہ تکویر اور سورہ النفتر کی ابتدائی آیات۔

● کہیں اخیر میں ”ھا“ کا اختتامیہ، جیسے پوری کی پوری سورۃ ”شمس“ — غرض کہ پورے قرآن مجید میں تقریباً ہر سورت اور ہر رکوع کا ایک الگ منفرد اور خوبصورت آہنگ پایا جاتا ہے، جو پڑھنے والے کوئے بھی سیر ہونے دیتا ہے اور نہ سننے والے میں کبھی اس سے اکتا ہٹ پیدا ہوتی ہے، یہ خوش عقیدگی نہیں؛ بلکہ ایک حقیقت ہے کہ جو لوگ عربی زبان کا ایک حرف نہیں جانتے؛ بلکہ بعض وہ لوگ جو قرآن مجید پر ایمان بھی نہیں رکھتے، وہ بھی جب قرآن کو سننے ہیں تو ان کے روغنگے کھڑے ہو جاتے ہیں اور ان کے اندر قرآن مجید کو سننے کی پیاس برھتی جاتی ہے۔

## ۲- فطرت سے ہم آہنگ قانون

قرآن کے اعجاز کا ایک دوسرا اپہلا وہ ”قوانين“ ہیں، جن کو قرآن نے پیش کیا ہے، یہ ایک حقیقت ہے کہ انسانی زندگی کے مختلف شعبوں سے متعلق قرآن کی تعلیمات پوری طرح انسانی فطرت اور ضرورت و مصلحت سے ہم آہنگ ہیں اور آج پوری دنیا قرآن کے پیش کئے ہوئے دستور حیات سے خوشہ چینی پر مجبور ہے، یوں تو تجربہ سے زندگی کے تمام ہی شعبوں میں اسلامی قانون کی افادیت واضح ہو چکی ہے، لیکن یہاں چند مثالوں کے ذکر پر اکتفاء کیا جاتا ہے :

● دنیا کے اکثر مذاہب اور قوانین میں طلاق کی گنجائش نہیں تھی، اس کا نتیجہ یہ تھا کہ

میاں بیوی کے درمیان کتنی ہی نفرت کیوں نہ ہو، مگر وہ ایک دوسرے کے ساتھ رہنے پر مجبور تھے، اس کے نتیجہ میں اخلاقی تدریس بھی پامال ہوتی تھیں اور بعض اوقات عورتوں کی جان کے لालے بھی پڑ جاتے تھے، قرآن نے نہ صرف طلاق کی اجازت دی؛ بلکہ اس کے لئے منصافانہ طریقہ کار کی بھی رہنمائی کی، ہندو مت اور عیسائیت دنیا کے دو بڑے مذاہب ہیں، ان کے یہاں طلاق کا کوئی تصور نہیں تھا؛ لیکن ان مذاہب کے بے شمول آج دنیا کے تمام نظام ہائے قوانین میں طلاق کی گنجائش فراہم کی گئی ہے۔

● اکثر مذاہب میں بیوہ عورتوں کے نکاح ثانی کی گنجائش نہیں تھی، قرآن نے نہ صرف

اس کی اجازت دی ہے؛ بلکہ اس کی تلقین کی ہے، آج اس قانون کی معقولیت سے اور اس کے منی بر انصاف ہونے سے کوئی سمجھدار آدمی انکار کر سکتا ہے؟

- پیشتر قوانین میں خواتین کے لئے حق میراث نہیں تھا، یا تو بڑے بیٹے کو میراث ملتی تھی، یا بالغ بیٹے کو، یا زیادہ سب بیٹوں کو؛ لیکن اسلام نے عورتوں کو بھی میراث کا مستحق قرار دیا اور آج پوری دنیا میں عورتوں کے لئے میراث کے استحقاق کو تسلیم کیا جا رہا ہے۔

- قرآن مجید نے سخت جرائم پر جسمانی سزا میں مقرر کی ہیں، آج ماہر نفیات اس بات پر متفق ہیں اور جرائم کے اعداد و شمار اس حقیقت پر گواہ ہیں کہ جسمانی سزا میں ہی مجرم کو جرم سے روکنے میں موثر ہوتی ہیں۔

- قرآن نے قتل اور جسمانی زیادتی کی سزا میں مجرم کے قتل کے مقابلہ قتل اور جسمانی نقصان کے مقابلہ اسی قدر نقصان کا حکم دیا ہے، جس کو ”قصاص“ سے تعبیر کیا گیا ہے ”وَلَكُمْ فِي الْقِصَاصِ حَيْوَةٌ“ (البقرة: ۱۷۹)۔ یہ بات تجربہ سے ثابت ہے کہ قاتل کے لئے قتل کی سزا ہی موثر ہوتی ہے؛ چنانچہ کئی ملکوں میں سزا نے موت کو ختم کرنے کے بعد دوبارہ اسے جاری کیا گیا ہے۔

- قرآن نے مالیاتی قوانین کے ضمن میں اس بات کی تلقین کی ہے کہ مالیاتی معاملات تحریری شکل میں ہونے چاہئیں :

**إِذَا شَدَّا يَنْثِمْ بِدَيْنِ إِلَى أَجَلٍ مُّسَّىٰ فَأَكْتُبُوهُ**

**وَلَيَكُتبَ بَيْنَكُمْ كَاتِبٌ بِالْعَدْلِ۔ (البقرة: ۲۸۲)**

جب تم کسی مقررہ مدت کے لئے ادھار کا لین دین کر تو اس کو لکھ لیا کرو اور اس کو تمہارے درمیان کوئی لکھنے والا انصاف کے ساتھ لکھے۔

آج پوری دنیا میں اکاؤنٹ کے تحریری ریکارڈ کو ضروری سمجھا جاتا ہے اور خصوصی اہمیت دی جاتی ہے۔

غرض کہ آپ قانون کے جس شعبہ کو بھی دیکھیں، قرآن مجید کا پیش کیا ہوا قانون انسانی

فطرت اور ضرورت سے حد درجہ مربوط ہے، صحراء عرب کے ایک اُمیٰ شخص کے لئے یہ بات کیوں کر ممکن ہو سکتی ہے کہ وہ ایک ایسا قانون وضع کرے، جو قیامت تک متمن دنیا کی رہنمائی کرتا رہے اور جس میں تمام مفاسد کا علاج موجود ہو؟ — یہ یقیناً اس بات کی دلیل ہے کہ یہ کتاب انسانی تصنیف نہیں؛ بلکہ خود خالق کائنات کا بحق کلام ہے۔

### ۳۔ فضص و واقعات

قرآن مجید نے ماضی کے ان فضص و واقعات کو بھی بیان کیا ہے، جن سے عالم عرب میں کوئی شخص واقف نہیں تھا، نہ ان کے اشعار میں کہیں اس کا ذکر آتا تھا اور نہ ان کے بیہاں مروج کہانیوں میں اس کا کوئی سراغ تھا، بلکہ زندگی میں یہود و نصاریٰ کے علماء سے آپ کی کوئی ایسی طویل ملاقات نہیں ہوئی، جس میں انسان ایک دوسرے کی معلومات سے واقف ہوتا ہے، مدینہ جانے کے بعد اگرچہ کہ یہودیوں سے آپ کا سابقہ رہا؛ لیکن آپ ﷺ کے ساتھ ان کا رویہ نہایت مخاصلمانہ تھا اور زیادہ تر وہ آپ ﷺ کی نبوت کا امتحان لینے کے لئے اُن لڑے سیدھے سوالات کیا کرتے تھے، اس کے باوجود آپ نے انبیاء بنی اسرائیل اور ان سے پہلے کے واقعات کو قرآن مجید میں بڑے خوبصورت پیرایہ میں پند و موعظت کے ساتھ نقل کیا ہے، ان میں بعض فضص تو ایسے ہیں کہ جن کا خود تورات یا انجیل میں بھی ذکر نہیں ہے، یا وہ حضرت عیسیٰ ﷺ کے بعد کے ہیں، جیسے: اصحابِ کہف کا واقعہ، ذوالقدرین کا واقعہ، اصحابِ اخدود کا قصہ وغیرہ۔

پھر بعض واقعات کے بیان میں قرآن نے گذشتہ آسمانی کتابوں کی تحریفات کو سامنے رکھ کر لفظیوں کی ہے، جیسے تورات کے بیان کے مطابق خدا نے چھ دنوں میں کائنات کی تخلیق کی اور چھوٹ کے اس تخلیقی عمل نے اسے تھکا دیا تھا؛ اس لئے ساتویں دن اس نے آرام کیا، (پیدائش: ۲:۲) قرآن مجید نے چھ دن میں کائنات کی تخلیق کا ذکر کیا ہے؛ لیکن اس کے بعد کہا ہے کہ اللہ تھکتے نہیں ہیں، (ق: ۳۸) مقصد یہ ہے کہ ساتویں دن اللہ کے آرام کرنے کا ذکر درست نہیں ہے؛ کیوں کہ تھک جانا خالق کی شان نہیں ہے۔

یا جیسے تورات میں حضرت سلیمان ﷺ کی طرف کفر کی نسبت کی گئی ہے، قرآن نے حضرت سلیمان ﷺ کے بارے میں کہا ہے: ”وَ مَا كَفَرَ سُلَيْمَانُ وَ لِكِنَّ الشَّيْطَنَ كَفَرُوا“، (ابقر: ۱۰۲) اس طرح ایک پیغمبر کی زندگی پر جو غبار ڈالا گیا تھا، قرآن نے اسے صاف کر دیا ہے۔ حضرت یوسف ﷺ کی طرف بھی تورات نے گناہ کی نسبت کی ہے، قرآن نے صاف کہہ دیا ہے کہ وہ گناہ تک پہنچنہیں تھے: ”وَ لَقَدْ هَمَّتْ بِهِ وَ هَمَّ بِهَا لَوْلَا أَنْ رَأَى بُرُّهَانَ رَبِّهِ“۔ (یوسف: ۲۲)

غرض کہ ان واقعات کو براہ راست یا کسی خاص شخص سے معلوم کرنے کا آپ صلی اللہ علیہ وسلم کے پاس کوئی ذریعہ نہیں تھا، آپ صلی اللہ علیہ وسلم اُمی تھے، لکھی ہوئی باتیں پڑھنہیں سکتے تھے، کسی یہودی یا عیسائی عالم سے آپ صلی اللہ علیہ وسلم کا تعلق نہیں تھا، پھر اگر ہوتا بھی تو آپ صرف سننے واقعات بیان کر سکتے تھے، اس سلسلہ میں گذشتہ تحریف شدہ کتابوں میں جو غلط بیانی کی گئی تھی، اس پر کیسے تنبیہ فرماسکتے تھے؟

### ۳۔ پیشین گویاں

قرآن کریم نے مختلف امور کی پیشین گوئی بھی کی، یہ پیشین گوئی ہے ظاہر نام موافق حالات میں کی گئی، لیکن وہ غیر معمولی طور پر پوری ہوئی، اس کی چند مثالیں یہ ہیں :

- نزولِ قرآن کے وقت جزیرۃ العرب کے دو طرف دو بڑی طاقتیں تھیں، مشرق کی طرف ایرانی بادشاہت اور مغرب کی طرف رومی بادشاہت، ایرانی مشرق اور آتش پرست تھے؛ اس لئے ان کی فتح مشرکین مکہ کے لئے باعث مسرت ہوتی تھی، رومی عیسائی تھے اور کسی نہ کسی درجہ توحید کے قائل تھے؛ اس لئے رومیوں کی کامیابی مسلمانوں کے لئے اطمینان کا باعث ہوتی تھی اور وہ اسے عقیدہ توحید کے غلبہ کے سلسلہ میں فال نیک تصور کرتے تھے، جس وقت رسول اللہ ﷺ نے اپنی نبوت کا اعلان فرمایا، اس وقت ایرانی فوج پے بہ پے رومیوں کو شکست دے رہی تھی، اس نے رومیوں کے اکثر شہر فتح کر لئے تھے، یہاں تک کہ وہ روم کے دار الحکومت

قسطنطینیہ تک پہنچ گئے تھے، اس وقت بظاہر اس بات کی کوئی امید نہیں تھی کہ رومی دوبارہ ایران کے مقابلہ کھڑے ہو سکیں گے، ان حالات میں سورہ روم کی ابتدائی آیات نازل ہوئیں :

الْمَّ ، غُلَيْتِ الرُّومُ ، فِي أَذْنَى الْأَرْضِ وَهُمْ مِنْ  
بَعْدِ غَلَبِهِمْ سَيَغْلِبُونَ ، فِي بِضْعِ سِنِينَ ، اللَّهُ الْأَمْرُ  
مِنْ قَبْلٍ وَمِنْ بَعْدٍ وَيَوْمَئِذٍ يَفْرَحُ الْمُؤْمِنُونَ  
بِنَصْرِ اللَّهِ يَنْصُرُ مَنْ يَشَاءُ وَهُوَ الْعَزِيزُ الرَّحِيمُ ،  
وَعَدَ اللَّهُ لَا يُخْلِفُ اللَّهُ وَعْدَهُ وَلَكِنَّ أَكْثَرَ النَّاسِ  
لَا يَعْلَمُونَ - (الروم: ۱-۶)

رومی قریب کی سرز میں میں مغلوب ہو گئے ہیں اور اپنی اس مغلوبیت کے بعد چند سال کے اندر وہ غالب ہو جائیں گے، اللہ ہی کا اختیار ہے پہلے بھی اور بعد میں بھی، اور وہ دن وہ ہو گا کہ جب کہ اللہ کی بخشی ہوئی فتح پر مسلمان خوشیاں منائیں گے، اللہ نصرت عطا فرماتا ہے، جسے چاہتا ہے، اور وہ زبردست اور حیم ہے، یہ وعدہ اللہ نے کیا ہے، اللہ کبھی اپنے وعدہ کی خلاف ورزی نہیں کرتا، اکثر لوگ جانتے نہیں ہیں۔

اس آیت میں نہ صرف رومیوں کی فتح کی پیشیں کوئی کی گئی؛ بلکہ یہ بھی فرمایا گیا کہ یہ فتح صرف ”بِضْعِ سِنِينَ“ یعنی تین سے نوسال کے اندر رومیوں کو حاصل ہو جائے گی، یہ خبر اس وقت اتنی خلاف توقع تھی کہ ابی بن خلف نے حضرت ابو بکر رض سے شرط باندھ لی، مگر ظاہری حالات کے خلاف رومیوں نے ہجرت کے دوسرے سال ۲۲ء میں ایرانیوں کو شکست فاش دے کر اپنے سارے علاقوے واپس لے لئے، یہی وقت تھا، جب غزوہ بدر میں مسلمانوں کو مشرکین مکہ کے مقابلہ اپنی تمام تربے سروسامانی کے باوجود فتح و کامرانی حاصل ہو رہی تھی، قرآن نے ”يَوْمَئِذٍ يَفْرَحُ الْمُؤْمِنُونَ بِنَصْرِ اللَّهِ“ (جس دن کہ ایمان

والے اللہ کی مدد سے خوش ہوں گے) کا وعدہ بھی کیا تھا، گویا کہ سورہ روم کی ان آیات میں بیک وقت دوپشین گوئیاں تھیں، دونوں ظاہری حالات کے خلاف تھیں اور دونوں ہی پوری ہوئیں۔

● اس وقت کا تصور کجھے! جب آپ ﷺ نے مکہ سے ہجرت فرمائی اور مسلمان بے

سر و سامانی کی حالت میں مدینہ پہنچے، جب ہجرت کے دوران آپ مقامِ نجفہ پر پہنچے، جہاں سے مکہ کی طرف راستہ نکلتا تھا تو فطری طور پر وطن اور مکہ جیسے مقدس وطن کی جدائی پر آپ کو ملال ہوا، اس موقع پر قرآن مجید کی آیت نازل ہوئی :

إِنَّ الَّذِي فَرَضَ عَلَيْكَ الْقُرْآنَ لَرَأْدَكَ إِلَى مَعَادٍ۔ (۱)

اے نبی یقین جانو کہ جس نے یہ قرآن تم پر فرض کیا ہے، وہ تمہیں

تمہاری منوس جگہ (یعنی مکرمہ) کو واپس لے جانے والا ہے۔

غور کیجئے کہ کیا اس وقت دوبارہ مسلمانوں کے مکہ پہنچنے کا کوئی تصور بھی کیا جا سکتا تھا؛ لیکن

ٹھیک اس آیت کے نازل ہونے کے آٹھ سال بعد مسلمان مکہ مکرمہ میں فتحانہ داخل ہوئے۔

● رسول اللہ ﷺ نے خواب میں دیکھا کہ آپ عمرہ کر رہے ہیں، نبی کا خواب چوں کہ

وہی کے درجہ میں ہوتا ہے؛ اس لئے آپ نے عمرہ کے لئے سفر کا اعلان فرمادیا؛ لیکن اہل مکہ نے رکاوٹ پیدا کی، صلح حدیبیہ کے بعد آپ واپس ہو گئے اور اگلے سال عمرۃ القضا فرمایا، اس خواب کو دیکھنے کے بعد قرآن مجید کی یہ آیات نازل ہوئیں :

لَقَدْ صَدَقَ اللَّهُ رَسُولُهُ الرُّؤْيَا بِالْحَقِّ لَتَدْخُلُنَّ

الْمَسْجِدَ الْحَرَامَ إِنْ شَاءَ اللَّهُ أَمْنِيْنَ مُحَلِّقِيْنَ

رُؤُسَكُمْ وَمُقَصِّرِيْنَ لَا تَخَافُوْنَ فَعَلِمَ مَا لَمْ

تَعْلَمُوا فَجَعَلَ مِنْ دُوْنِ ذِلِّكَ فَتْحًا قَرِيْبًا۔ (۲)

فی الواقع اللہ نے اپنے رسول کو چا خواب دکھایا تھا، جو ٹھیک ٹھیک حق

کے مطابق تھا، انشاء اللہ تم ضرور مسجد حرام میں پورے امن کے ساتھ

داخل ہو گے، اپنے سرمنڈاو گے، بال ترشاو گے اور تمہیں کوئی خوف نہیں ہو گا اور وہ اس بات کو جانتا تھا، جسے تم نہیں جانتے تھے؛ اس لئے وہ خوب پورا ہونے سے پہلے اس نے یہ قریبی فتح تم کو عطا فرمادی۔

بظاہر اس وقت اس بات کی توقع نہیں تھی کہ جو مسلمان مکہ سے بے یار و مددگار نکال دیئے گئے ہیں، وہ پھر دوبارہ اس شہر میں داخل ہوں گے، مامون رہیں گے اور عمرہ کافر یضہ انعام دیں گے؛ لیکن اگرچہ پہلے سال مسلمان عمرہ نہیں کر سکے؛ لیکن اگلے ہی سال یہ پیشین گوئی پوری ہوئی۔

● اسی طرح قرآن نے پیشین گوئی کی کہ من جانب اللہ یہ کتاب ہمیشہ محفوظ رہے گی :

إِنَّا نَحْنُ نَزَّلْنَا الْذِكْرَ وَإِنَّا لَهُ لَحَافِظُونَ - (الجُّنُون: ۹)

اس نصیحت نامہ کو ہم نے اُتارا اور ہم ہی اس کے محافظ ہیں۔

کون خیال کر سکتا تھا کہ جس طرح دوسری مذہبی کتابیں تھے و بالا کردی گئیں اور انسانی

آمیزشوں اور ملاوٹوں نے ان کی اصل شکل بدل کر کر کھو دی، قرآن مجید اس سے محفوظ رہ سکے گا؛ لیکن یہ ایک تاریخی حقیقت ہے کہ یہودیوں اور عیسائیوں کی طرح کتنی ہی بار مسلمانوں نے شکست کا سامنا کیا، آبادی کی آبادی کی نذر آتش کر دی گئی، کتب خانے جلا دیئے گئے اور بستی کی بستی قتل عام میں تھہ تنخ کر دی گئی؛ لیکن اس کے باوجود ایک حرف کے فرق کے بغیر قرآن مجید آج تک محفوظ ہے، نہ صرف کتابوں میں محفوظ ہے؛ بلکہ لاکھوں انسانوں کے سینوں نے اسے محفوظ کر رکھا ہے اور صرف قرآن کے الفاظ ہی محفوظ نہیں رہے؛ بلکہ قرآن کا رسم الخلط، قرآن کی صحیح تشریحات، عربی زبان اور نزولی قرآن کے زمانے کے اسلوب بیان کی بھی من جانب اللہ حفاظت کی گئی۔

اس کے علاوہ بھی قرآن کی متعدد پیشین گویاں ہیں، جو بظاہر نام موافق حالات میں دی گئیں؛ لیکن غیر معمولی طور پر اللہ نے ان کو پورا فرمایا۔

## ۵۔ سائنسی حقائق

قرآن مجید کے مجرور ہونے کا ایک اہم پہلو وہ سائنسی اور کائناتی حقائق ہیں، جن سے

قرآن نے پرده اٹھایا ہے اور جن کا نزول قرآن کے زمانے میں کوئی تصور بھی نہیں ہو سکتا تھا،  
قرآن مجید میں اس طرح کی بہت سی آیات ہیں، یہاں چند کا تذکرہ کیا جاتا ہے :

- سائنس اس نتیجہ پر پہنچی ہے کہ پوری کائنات کا ایک ہی وجود تھا، ایک دھاکہ کے ذریعہ اس کے حصے بکھرے ہوئے اور اس طرح وہ نظام سماشی وجود میں آیا، جس کا حصہ یہ عالم ارض ہے، قرآن مجید نے تقریباً ذی رہ ہر اسال پہلے اس کی طرف اشارہ کیا ہے :

**أَوَلَمْ يَرَ الَّذِينَ كَفَرُوا أَنَّ السَّمَاوَاتِ وَالْأَرْضَ كَانَتَا**

**رُثْقًا فَغَتَقُنَا إِلَيْهَا۔** (الانیاء: ۳۰)

کیا جو لوگ کفر اختیار کئے ہوئے ہیں، انھیں علم نہیں کہ آسمان و زمین  
جزء ہوئے تھے، پھر ہم نے دونوں کو توڑ کر الگ کر دیا۔

- قرآن مجید کا ارشاد ہے :

**وَجَعَلْنَا مِنَ الْبَيْأَنِ كُلَّ شَيْءٍ حَسِيْئَةً إِلَّا يُؤْمِنُونَ۔** (الانیاء: ۳۰)

اور ہم نے پانی سے ہر جاندار چیزگو بنایا ہے، سو کیا پھر بھی یہ لوگ  
ایمان نہیں لاتے؟

آج یہ بات تجربہ و مشاہدہ میں آچکی ہے کہ زمین پر موجود تمام حیوانات اور بناたت کی زندگی پانی پر موقوف ہے، اسی طرح جب پانی کا درجہ حرارت کم ہوتا ہے تو وہ کثیر مقدار میں آسکجن کو محفوظ کر لیتا ہے اور جب مجدد ہوتا ہے تو آسکجن خارج کرتا ہے، جس سے سمندری جانوروں کو اپنی زندگی کے بچانے میں مدد ملتی ہے۔

- ایک عرصہ تک سائنس دانوں کی رائے تھی کہ ”ذرہ“ (Atom) ناقابل تقسیم ہے، گذشتہ صدی میں وہ اس نتیجہ پر پہنچے کہ ”ایٹم“ بھی تقسیم ہو سکتا ہے؛ کیوں کہ وہ بھی پروٹون، نائیٹرون اور الیکٹرون پر مشتمل ہوتا ہے، سائنس کی دنیا میں اس سے ایک انقلاب آگیا، یہی تحقیق نیوکلیئر بم کے وجود میں آنے کا ذریعہ بنی، اب قرآن مجید کی اس آیت کو ملاحظہ کیجئے جو بتاتی ہے کہ ذرہ بھی تقسیم ہو سکتا ہے؛ کیوں کہ ”ذرہ“ سے چھوٹی شے بھی کائنات میں موجود ہے :

وَمَا يَعْزُبُ عَنْ رَبِّكَ مِنْ مِثْقَالٍ ذَرَّةٌ فِي الْأَرْضِ وَلَا  
فِي السَّمَاءِ وَلَا أَصْغَرَ مِنْ ذَلِكَ وَلَا أَكْبَرُ إِلَّا فِي كِتَابٍ  
مُّبِينٍ۔ (یونس: ۶۱)

اور آپ کے پروردگار سے ذرہ برابر (بھی کوئی چیز) غائب نہیں، نہ زمین میں اور نہ آسمان میں، نہ اس سے چھوٹی نہ بڑی، مگر یہ سب کتابِ مبین میں ہے۔

● موجودہ دور کے سائنسی اکتشافات میں یہ بھی ہے کہ جب انسان فضاء میں بندی کی طرف چڑھتا ہے تو آکسیجن کم ہونے لگتی ہے، جہازوں اور راکٹوں کے سفر میں مسافروں کا تجربہ کرتے ہیں، نزولِ قرآن مجید کے زمانہ میں نہ فضائی سوار یاں تھیں، نہ انسان نے چاند اور مریخ تک رسائی حاصل کی تھی؛ لیکن اسی وقت قرآن مجید میں اس حقیقت کی طرف اشارہ کیا گیا:

وَمَنْ يُرِدُ أَنْ يُضِلَّهُ يَجْعَلُ صَدْرَهُ ضَيِّقاً حَرَجاً  
كَانَّمَا يَصَدَّعُ فِي السَّمَاءِ۔ (الاعام: ۱۲۵)

اور جس کے لئے وہ ارادہ کر لیتا ہے کہ اسے گمراہ رکھ کے تو اس کے سینے کو بالکل تنگ کر دیتا ہے، جیسے اس کو آسمان پر چڑھنا پڑ رہا ہو۔

● قدیم ترین عہد سے انسان یہ تصور کرتا رہا ہے کہ مذکور و مذکون کا نظام صرف جانداروں میں ہے؛ لیکن سائنس کی موجودہ تحقیقت نے ثابت کیا ہے کہ یہ نظام نباتات میں بھی ہے اور جمادات میں بھی، یہاں تک کہ الیٹرک کی پیدائش میں بھی ثابت اور منقی پہلوؤں کا دخل ہوتا ہے، قرآن مجید نے اس حقیقت سے پرده اٹھاتے ہوئے کہا ہے:

وَمَنْ كُلَّ شَيْءٍ خَلَقْنَا زَوْجَيْنِ لَعَلَّكُمْ تَذَكَّرُونَ۔ (۱)

اور ہر چیز کے ہم نے جوڑے بنائے ہیں، شاید کہ تم اس سے سبق لو۔

اس سے معلوم ہوا کہ تمام تخلوقات میں نرمادہ کا، یا کم سے کم جوڑے کا وجود پایا جاتا ہے:

سُبْحَانَ الَّذِي خَلَقَ الْأَزْوَاجَ كُلَّهَا مِمَّا ثُنِبَ  
الْأَرْضُ وَمِنْ أَنفُسِهِمْ وَمِمَّا لَا يَعْلَمُونَ۔ (یٰہین: ۳۶)  
وہ ذات جس نے سب چیز کے جوڑے بنائے، خواہ وہ زمین کی  
نباتات میں سے ہوں یا خود ان کی اپنی جنس یعنی نوع انسانی میں  
سے، یا ان اشیاء میں سے جن کو وہ نہیں جانتے۔

یہ دوسری آیت صراحت کرتی ہے کہ نرم و مادہ کا نظام نباتات میں بھی ہے، انسانوں میں بھی،  
اور ایسی چیزوں میں بھی جن کے بارے میں انسان کو کوئی علم نہیں تھا۔

● سائنس نے ثابت کیا ہے کہ 'جنین' جب ماں کے پیٹ میں ہوتا ہے تو بہ ظاہروہ  
ایک غلاف میں نظر آتا ہے؛ لیکن حقیقت میں وہ تین بار یک جلدوں میں ہوتا ہے، ان جھلیوں کے  
الگ الگ نام "Endo Derm, Meso Derm, Ecto Derm" بھی دیتے گئے ہیں،  
قرآن نے غالباً اسی حقیقت کی طرف اشارہ کرتے ہوئے فرمایا ہے :

يَخْلُقُكُمْ فِي بُطُونِ أُمَّهَاتٍ كُلُّهُ حَلْقًا مِنْ بَعْدِ خَلْقٍ  
فِي ظُلْمَاتٍ ثَلَاثٍ۔ (آل عمرہ: ۲)

وہ تمہاری ماڈل کے پیٹوں میں تین تین بار یک پردوں کے اندر  
تمہیں ایک کے بعد ایک شکل دیتا چلا جاتا ہے۔

"ظلمت" کے اصل معنی تاریکی کے ہیں، یہاں حجاب کے ہم معنی ہے؛ کیوں کہ یہ جھلی  
روشنی کو اندر پہنچنے سے روکتی ہے۔

● پردوں میں ہوا کے ذریعہ نر پردوے کے ذکر اعضاء مادہ پردوے میں منتقل ہوتے  
ہیں اور اس طرح وہ باراً اور ہوتے ہیں، عربی زبان میں باراً اور کرنے کو "تفیق" کہتے ہیں، غالباً  
قرآن مجید کی اس آیت میں "لواقع" کی تعبیر سے اس حقیقت کی طرف اشارہ کیا گیا ہے :

وَأَرْسَلْنَا الرِّيَاحَ لَوَاقِعَ فَأَنْزَلْنَا مِنَ السَّمَاءِ مَاءً  
فَأَسْقَيْنَا كُمُودًا وَمَا أَنْتُمْ لَهُ بِخَازِنِينَ۔ (الجبر: ۲۲)

● جدید میڈیکل سائنس نے ثابت کیا ہے کہ جاندار کا مادہ منویہ بہت سے زندہ جراشیم پر مشتمل ہوتا ہے، جن کو مائیکرو اسکوپ کی مدد سے ہی دیکھا جاسکتا ہے، ان جراشیم کا سر بھی ہوتا ہے، گردن بھی ہوتی ہے اور دم بھی ہوتی ہے، یہ اپنی شکل میں جونک کے مشابہ ہوتا ہے، جس کو عربی زبان میں ”علقه“ کہتے ہیں، قرآن مجید نے اب سے تقریباً ۴۰۰ ہزار سال پہلے کس طرح اس حقیقت سے پرده اٹھایا ہے :

إِقْرَأُ إِيَّا نِسْمٍ رَبِّكَ الَّذِي خَلَقَ ، خَلَقَ الْإِنْسَانَ مِنْ عَلَقٍ - (اعلن: ۲-۱)

پڑھو (اے نبی!) اپنے رب کے نام سے جس نے پیدا کیا، جسے ہوئے خون کے ایک لوحترے سے (جو جونک کی شکل کا ہوتا ہے) انسان کی تخلیق کی۔

صرف یہی نہیں؛ بلکہ انسان جن تخلیقی مرحل سے گزرتا ہے اور جن کو موجودہ سائنس نے واضح کیا ہے، قرآن مجید نے ٹھیک اسی طرح انسان کے تخلیقی مرحل کا ذکر فرمایا ہے۔ (المونون: ۱۳)

● اللہ تعالیٰ نے انسان کے وجود میں مختلف ایسی چیزیں رکھی ہیں، جن سے اس کی شناخت متعلق ہے، جیسے: شکل و صورت، آواز، رنگ، جسم پر پائی جانے والی بعض علامات، انسان ابتداء آفرینش سے ہی اس سے واقف ہے؛ لیکن انیسویں صدی میں اس بات کا اکشاف ہوا ہے کہ انسان کی انگلیوں پر جو نشانات ہیں، وہ ہر انسان کا دوسرا انسان سے الگ ہے، قرآن مجید اس کی طرف اشارہ کرتے ہوئے فرماتا ہے :

أَيْخُسْبُ الْإِنْسَانُ أَلَّنْ تَجْمَعَ عِظَامَهُ ، بَلِيْ قَادِرِيْنَ عَلَى أَنْ نُسْوِيَ بَنَانَهُ - (القيامة: ۳-۲)

کیا انسان یہ سمجھ رہا ہے کہ ہم اس کی ہڈیوں کو جنم نہ کر سکیں گے؟ کیوں نہیں! ہم تو اس کی انگلیوں کی پورپور تک ٹھیک بنادینے پر قادر ہیں۔

خاص طور پر انگلیوں کے پوکا ذکر اس بات کو واضح کرتا ہے کہ اس سے بھی ایک انسان کی شناخت متعلق ہوتی ہے۔

غرض کہ قرآن مجید آپ اپنے کتاب الہی ہونے کی دلیل ہے اور ابدی مجزہ ہے :

- زبان و بیان کے اسلوب کے لحاظ سے۔

- حکیمانہ قانون کے لحاظ سے۔

- گذشتہ فصوص و اتعات کے بیان کے اعتبار سے۔

- مستقبل کی پیشین گوئیوں کے اعتبار سے۔

- سائنسی حقائق سے پرداہ اٹھانے کی جہت سے۔

## ترجمہ قرآن

قرآن مجید کے معنی و مفہوم کو غیر عربی زبان میں منتقل کرنے کو ”ترجمہ“ کہتے ہیں، ترجمہ کی دو صورتیں ہیں: ترجمہ تفسیریہ، ترجمہ حرفيہ۔

”ترجمہ تفسیریہ“ سے مراد ہے کہ الفاظ قرآنی کی پابندی کے بغیر مفہوم و مراد کیوضاحت کر دی جائے، جس کو اردو زبان میں عام طور پر ”تفسیر“ کے لفظ سے تعبیر کیا جاتا ہے، اس کے جائز ہونے پر تمام فقہاء کا اتفاق ہے؛ کیوں کہ قرآن مجید تمام انسانیت کے لئے ہدایت ہے، اگر دوسری زبانوں میں قرآن مجید کی تشریح و توضیح نہ ہو سکے، تو جو لوگ عربی زبان سے واقف نہیں ہیں، وہ کس طرح قرآن مجید سے ہدایت حاصل کر سکتے ہیں؟

”ترجمہ حرفيہ“ سے مراد ہے لفظ بے لفظ قرآن مجید کا معنی لکھنا، خواہ ٹھیک لفظی ترجمہ ہو یا سلیس و با محاورہ — اس دوسرے ترجمہ کے بارے میں اہل علم کے درمیان اختلاف تھا کہ قرآن مجید کا ایسا ترجمہ کیا جاسکتا ہے یا نہیں؟ ایک نقطہ نظر یہ ہے کہ ایسا ترجمہ نہیں کیا جاسکتا؛ کیوں کہ قرآن ایک مجرّاتی کلام ہے اور قرآن مجید کی اعجازی کیفیت عربی الفاظ ہی میں پہنچا ہے، دوسری زبان میں قرآن مجید کے لفظی حسن و جمال اور اثر انگلیزی کی صلاحیت کو منتقل کرنا ممکن نہیں۔

دوسرا نقطہ نظر یہ ہے کہ غیر عربی زبان میں قرآن مجید کا ترجمہ کیا جاسکتا ہے؟ کیوں کہ اگرچہ قرآن مجید کے کلمات اور فقرہوں کی خوبصورتی اور تاثیر کو کسی اور زبان میں منتقل نہیں کیا جاسکتا؛ لیکن قرآن مجید کا پیغام — جو اس کا اصل مقصد ہے — کوتونقل کیا جاسکتا ہے، ہمارے زمانہ میں تقریباً اسی نقطہ نظر پر اہل علم کااتفاق ہو چکا ہے اور اس کی تائید اس سے ہوتی ہے کہ مشہور فقیہ علامہ سرخی کے بقول حضرت سلمان فارسی رض نے اہل فارس کے لئے فارسی زبان میں سورہ فاتحہ کا ترجمہ کیا تھا۔

البته قرآن مجید کا ترجمہ کرنے کے لئے ضروری ہے کہ ترجمہ کرنے والا عربی زبان سے، اس کے گرام اور اس کے اسلوب بیان سے بھی واقف ہو اور اس زبان سے بھی جس میں وہ ترجمہ کر رہا ہے، ترجمہ میں قرآن کے ہر لفظ کا معنی نقل کیا جائے، کسی لفظ کو چھوڑانہ جائے، نیز پوشیدہ ضمیر و اور ترکیبی حیثیتوں کو بھی محو ذر کھا جائے، نیز ترجمہ متن قرآن کے ساتھ ہو، ایسا نہ ہو کہ صرف ترجمہ چھاپ دیا جائے اور متن قرآن کو چھوڑ دیا جائے؛ یہ اس لئے ضروری ہے کہ قرآن پڑھنے والوں کا رشتہ قرآن مجید سے قائم رہے، نیز یہ بھی ضروری ہے کہ قرآن مجید کا متن عربی زبان میں ہی لکھا جائے؛ کیوں کہ دوسری زبانوں میں عربی تلفظ ادا نہیں کیا جاسکتا۔ ان سب رعایتوں کے ساتھ بھی قرآن کا جو ترجمہ ہوگا، وہ خود قرآن مجید کے حکم میں نہیں ہوگا، نماز میں اس کا پڑھنا کافی نہیں ہوگا، جیسا کہ جمہور فقهاء کا اور حنفیہ کا راجح قول ہے، ترجمہ کے پڑھنے پر تلاوت کا اطلاق کرنا درست نہیں ہوگا اور تھا ترجمہ کو بغیر وضو کے ہاتھ لگانے کی گنجائش ہوگی۔

### تمرینی سوالات

- (۱) اعجازِ قرآن سے کیا مراد ہے اور قرآن پاک کو کیوں مجذہ کہا جاسکتا ہے؟
- (۲) زبان و بیان کے اعتبار سے قرآن مجید کے اعجاز کو کم سے کم اور مثالوں کے ذریعہ واضح کیجئے۔

- (۳) مفردات قرآنی کی اہمیت و معنویت کو مثال کے ذریعہ بیان کیجئے۔
- (۴) کتاب میں کہا گیا ہے کہ اعجازِ قرآن کا ایک پہلو اس کا قانونِ فطرت کا پوری طرح ہم آہنگ ہونا ہے، اس کی کم سے کم دو مثالیں پیش کیجئے۔
- (۵) کلام مجید نے بائل کے بعض فصوص و واقعات کی تصحیح کی ہے، کم سے کم اس کی ایک مثال لکھئے۔
- (۶) قرآن مجید کی بعض پیشین گوئیاں ظاہری حالات سے کوئی مطابقت نہیں رکھتیں؛ لیکن وہ بعینہ ظاہر ہو سکیں، اس کی ایک دو مثال پیش کیجئے۔
- (۷) قرآن مجید کا ایک اعجازی پہلو یہ ہے کہ کائنات سے متعلق اس کی باتیں حیرت انگیز طور پر موجودہ سائنسی تحقیقات کے مطابق ہیں، ان کی کم سے کم تین مثالیں دیجئے۔
- (۸) ترجمہ تفسیریہ اور ترجمہ حرفیہ سے کیا مراد ہے اور ترجمہ تفسیریہ کا کیا حکم ہے؟



## لغوی معنی و اصطلاحی تعریف

تفسیر کا مادہ ”ف، س، ر“ ہے، جس کے معنی واضح کرنے اور کھولنے کے ہیں، علم تفسیر سے معانی قرآنی کی وضاحت ہوتی ہے؛ اس لئے اسے ”تفسیر“ کہتے ہیں۔

تفسیر کی فنی تعریف کے سلسلہ میں اہل علم نے مختلف باتیں لکھی ہیں؛ لیکن ان سب کا حاصل ایک ہی ہے، اس سلسلہ میں علامہ بدر الدین زرشی کی تعریف بہت واضح ہے، ان کے الفاظ یہ ہیں :

علم يفهم به كتاب الله المنزل على نبيه محمد  
صلى الله عليه وسلم و بيان معانيه ، واستخراج  
أحكامه و حكمه -

وَعِلْمٌ جَسَّ سَمِّ مُحَمَّدٍ پُرَنَّازِلَ هُونَةً وَالِّيْ كِتَابَ كُوْسَمْجَهَا جَائَےَ ، اس  
کی مرادات کو واضح کیا جائے اور اس سے احکام اور حکمتوں کا  
استخراج کیا جائے۔

اس تعریف میں قرآن سے متعلق سارے علوم شامل ہیں، علم قراءت، اسبابِ نزول،  
مفردات القرآن کا علم، قرآن کی ترکیبی حیثیت کا علم، جنحو و صرف اور معانی و بیان کے جانے  
پر موقوف ہے اور قرآن سے احکام کا اخذ و استنباط اور اس کے قصص و واقعات اور آیاتِ منسونہ  
سے آگئی؛ کیوں کہ ان سب کو جانے بغیر معانی قرآن کو سمجھا نہیں جا سکتا۔

تفسیر سے قریبی ایک اور لفظ ”تاویل“ ہے، ”اول“ کے معنی رجوع کرنے کے ہیں،  
جب کسی کلام کی وضاحت کرنی ہوتی ہے، تو الفاظ کے راستے سے معانی کی طرف رجوع کیا جاتا

ہے، اسی مناسبت سے تشریح قرآنی کے لئے تاویل کا لفظ بھی استعمال کیا گیا ہے۔ اس میں اختلاف ہے کہ اصطلاحی اعتبار سے تفسیر اور تاویل ایک ہی ہے، یادوں میں کچھ فرق ہے؟ زیادہ تر لوگوں کا رجحان ہے کہ ابتدائی دور میں تو تفسیر اور تاویل کو ایک دوسرے کا مترادف سمجھا جاتا تھا؛ لیکن بعد کے ادوار میں ان دونوں اصطلاحات کے درمیان تھوڑا سافر ق کیا جانے لگا، تفسیر و تاویل کے درمیان کیا فرق ہے؟ اس سلسلہ میں مختلف باتیں کہی گئی ہیں، مگر زیادہ تر اہل علم کا رجحان امام ابوالنصر ماتریدی کے قول کی طرف ہے کہ آیات کے تبادر معنی کو بیان کرنا اور آیات کے واضح مفہوم کو نقل کرنا تفسیر ہے اور آیات سے دلیل کی بنیاد پر ایسا معنی مراد لینا، جس کی طرف بلا تائل ذہن کا تبادر نہ ہوتا ہو، یا جس میں ایک سے زیادہ معنوں کا احتمال ہو، ان میں سے ایک معنی کو متعین کرنا تاویل ہے۔

ویسے یہ محض تعبیری اختلاف ہے، قرآن کی تشریح و توضیح پر اس اختلاف کا کوئی اثر نہیں پڑتا۔

### تفسیر۔ عہدِ نبوی و عہدِ صحابہ میں

رسول اللہ ﷺ کے ذمہ صرف قرآن مجید کو پہنچانا ہی نہیں تھا؛ بلکہ اس کی تشریح بھی آپ کی ذمہ داری تھی؛ اس لئے تفسیر قرآن کا آغاز آپ ﷺ کی ذات والا صفات سے ہوتا ہے؛ چنانچہ کتب حدیث میں تفسیر سے متعلق مستقل ابواب قائم کئے گئے ہیں اور اس سلسلہ میں کتنی ہی حدیثیں حضور ﷺ سے نقل کی گئی ہیں؛ بلکہ پورا ذخیرہ حدیث ہی الفاظ قرآنی کی تشریح یا اس کے جمل احکام کی توضیح ہے۔

حضور ﷺ سے براہ راست قرآن مجید کو صحابہ ﷺ نے سمجھا ہے؛ اس لئے صحابہ ﷺ میں ایک بڑی تعداد ان لوگوں کی ہے، جن سے قرآن مجید کی تشریح و توضیح منقول ہے؛ لیکن دس صحابہ وہ ہیں، جن کو اس فن میں امتیازی حیثیت حاصل تھی، ان کے نام یہ ہیں :

- (۱) حضرت ابو بکر صدیق رض
- (۲) حضرت عمر فاروق رض
- (۳) حضرت علی مرضی رض
- (۴) حضرت عبد اللہ بن مسعود رض
- (۵) حضرت عبداللہ بن عباس رض

(۷) حضرت ابی بن کعب رض (۸) حضرت زید بن ثابت رض

(۹) حضرت ابو موسیٰ اشتری رض (۱۰) حضرت عبداللہ بن زیر رض

پھر ان صحابہ میں حضرت علی، حضرت عبداللہ بن مسعود، حضرت عبداللہ بن عباس اور حضرت ابی بن کعب رض سے زیادہ تفسیری روایات منقول ہیں، خاص کر حضرت عبداللہ بن عباس رض کو تو خود حضور صلی اللہ علیہ وآلہ وسلم نے ”ترجمان القرآن“ کا خطاب دیا ہے، اور ان کی تفسیری مرویات سب سے زیادہ تفسیری کتابوں میں منقول ہیں؛ لیکن محدثین کے نزدیک ان میں سے بہت کم روایتیں قابل اعتبار ہیں۔

ان صحابہ سے زیادہ تر جو تفسیری روایات منقول ہیں، ان کی سندریں مختصر طور پر ذکر کی جاتی ہیں؛ تاکہ ان کی تفسیری روایات میں سے معتبر اور نامعتبر مرویات کا ایک حد تک اندازہ ہو سکے :

### حضرت عبداللہ بن عباس رض کی مرویات

(۱) معاویہ بن صالح → علی بن ابی طلحہ → عبداللہ بن عباس رض۔

(۲) قیس بن مسلم کوفی → عطاء بن السائب → سعید ابن جبیر → عبداللہ بن عباس رض۔

(۳) محمد بن اسحاق → محمد بن ابی محمد مولیٰ آل زید بن ثابت → عکرمہ → سعید بن جبیر → عبداللہ بن عباس رض۔

(۴) اسماعیل بن عبد الرحمن سُدّی کبیر → ابو مالک → ابو صالح → عبداللہ بن عباس رض۔

(۵) عبد الملک بن جریر → عبداللہ بن عباس رض۔

(۶) صالح بن مزارح مہلائی → عبداللہ بن عباس رض۔

(۷) عطیہ عوفی → عبداللہ بن عباس رض۔

(۸) مقتبل بن سلیمان خراسانی → مجاہد → صالح → عبداللہ بن عباس رض۔

(۹) محمد بن سائب کلبی → ابو صالح → عبداللہ بن عباس رض۔

ان میں سے پہلی سندر حضرت عبداللہ بن عباس رض کی مرویات میں سب سے قوی تجھی گئی ہے اور امام بخاری رض نے بھی اسی سندر کی مرویات کو اپنی کتاب میں تعلیقاً نقل کیا ہے،

دوسری سند بھی معتبر ہے، جسے بخاری و مسلم کے معیار پر مانا گیا ہے، تیسرا سند حسن کے درجہ کی ہے؛ البتہ پہلی دو سندوں سے کم ترجیحی گئی ہے، چوڑی اور پانچویں سند میں قبل تحقیق ہیں، نہ ان اسناد کی تمام مرویات معتبر ہیں اور نہ تمام مرویات نامعتبر ہیں، چھٹی، ساتویں، آٹھویں اور نویں سند میں ضعیف اور نامعتبر ترجیحی گئی ہیں۔ یہ بات قبل ذکر ہے کہ حضرت عبد اللہ بن عباس ﷺ کی تفسیری مرویات کو علامہ ابو طاہر محمد بن یعقوب فیروز آبادی مصنف：“القاموس المحيط” نے ”تعریف المقياس“ کے نام سے جمع کیا ہے، یہ روایتیں محمد بن سائب کلبی کے واسطے سے ہیں، جن کو محدثین نے نہ صرف ضعیف مانا ہے؛ بلکہ ان کو واضح حدیث بھی قرار دیا ہے۔

### حضرت عبد اللہ بن مسعود ﷺ کی مرویات

(۱) أَعْمَشׁ ← أَبُو لَهْجَةׁ ← مَسْرُوقׁ ← عَبْدُ اللَّهِ بْنُ مَسْعُودٍ

(۲) مَجَاهِدׁ ← أَبُو مُعْمَرׁ ← عَبْدُ اللَّهِ بْنُ مَسْعُودٍ

(۳) أَعْمَشׁ ← أَبُو وَكَلْ ← عَبْدُ اللَّهِ بْنُ مَسْعُودٍ

(۴) سُدَّى كَبِيرׁ ← مُرْمَهُ هَمَرَانِي ← عَبْدُ اللَّهِ بْنُ مَسْعُودٍ

(۵) أَبُورَوْقَ ← ضَحَاكَ ← عَبْدُ اللَّهِ بْنُ مَسْعُودٍ

ان میں سے پہلی، دوسری اور تیسرا سند میں نہایت قوی ہیں اور خود امام بخاری ﷺ نے ان سندوں سے روایت لی ہے، روایت کا چوتھا سلسلہ مختلف فیہ ہے؛ کیوں کہ سدی کبیر کو بعض اہل علم نے معتبر مانا ہے اور بعض نہیں، پانچویں سند معتبر نہیں ہے؛ اس لئے کہ ضحاک کی عبد اللہ بن مسعود ﷺ سے ملاقات ثابت نہیں ہے۔

### حضرت علیؑ کی مرویات

سیدنا حضرت علیؑ کی طرف چوں کہ بہت سی روایتیں شیعہ رواۃ نے غلط طور پر منسوب کر دی ہیں؛ اس لئے زیادہ تر مرویات محدثین کے نزد یک معتبر نہیں مانی گئی ہیں، عام طور پر ان سندوں کو قبل اعتبار سمجھا گیا ہے، جو اہل بیت کے اثہ راویوں سے ہیں، یا حضرت عبد اللہ بن مسعود ﷺ کے شاگردوں کے سلسلہ سے مروی ہیں؛ چنانچہ حسب ذیل تین اسناد حضرت علیؑ کی

تفسیری مرویات کے سلسلے میں معتبر مانی گئی ہیں :

(۱) ہشام → محمد بن سیرین → عبیدہ سلمانی → علی ابن ابی طالب۔

(۲) ابن ابی حسین → ابوظفیل → علی ابن ابی طالب۔

(۳) ابن شہاب زہری → علی زین العابدین → حسین بن علی → علی ابن ابی طالب۔

ان میں سے تیسری سننہایت اعلیٰ درجہ کی ہے اور اس کا شمار اصح الاسانید، یعنی صحیح ترین سندوں میں ہے، پہلی سند سے امام بخاری نے اپنی کتاب میں روایت نقل کی ہے اور دوسری سند بھی معتبر مانی گئی ہے۔

**حضرت ابی بن کعب ﷺ کی مرویات**

حضرت ابی بن کعب ﷺ کی تفسیری مرویات بھی مختلف سندوں سے منقول ہیں، جن

میں بعض معتبر اور اکثر نامعتبر ہیں، معتبر سند یہ دو ہیں :

(۱) ابو جعفر رازی → رجیع ابن انس → ابی بن کعب۔

(۲) وکیع → سفیان ثوری → عبد اللہ بن محمد بن عقیل → طفیل بن ابی بن کعب → ابی بن کعب۔

دوسری سند میں عبد اللہ بن محمد پر بعض محدثین کو کلام ہے؛ لیکن امام احمدؓ اور مختلف محدثین نے ان کی روایت کو مستند مانا ہے۔

ان صحابہ ﷺ کے علاوہ اُم المؤمنین حضرت عائشہ، حضرت انس، حضرت ابو ہریرہ، حضرت عبد اللہ بن عمر، حضرت جابر اور حضرت عبد اللہ بن عمر و ﷺ سے بھی بعض آیات کی تفسیر نقل کی گئی ہے۔

### تمرنی سوالات

(۱) تفسیر کے لغوی معنی اور اس کی اصطلاحی تعریف پر روشنی ڈالئے؟

(۲) تفسیر اور تاویل میں کیا فرق ہے؟

(۳) تفسیر میں عہد صحابہ کی اہم شخصیتیں کون کون ہیں اور کن حضرات سے زیادہ تفسیری مرویات ہیں؟

- (۴) حضرت عبد اللہ بن عباسؓ کی تفسیری روایت میں معتبر سنکوں کون کون ہے؟
- (۵) علامہ فیروز آبادی نے حضرت عبد اللہ بن عباسؓ کی تفسیری روایت کو کس نام سے جمع کیا ہے، ان کی مرویات کس سند سے ہیں اور وہ سندنی اعتبار سے کس درجہ کی ہے؟
- (۶) حضرت عبد اللہ بن مسعودؓ کی تفسیری مرویات کی کتنی اسناد کو امام بخاری نے قبول کیا ہے اور کتنی اسناد پر کلام کیا گیا ہے؟
- (۷) حضرت علیؓ کی کتنی مرویات کو تفسیری روایات کے لئے معتبر مانا گیا ہے اور ان میں بھی سب سے اعلیٰ درجہ کی سنن کوئی ہے؟
- (۸) حضرت ابی بن کعبؓ کی تفسیری مرویات کے سلسلے میں دو سندوں کو معتبر مانا گیا ہے، آپ انھیں ذکر کر ریں؟

### تفسیر—عہدت ابعین میں

صحابہؓ کے بعد تابعین کا دور آتا ہے، اس دور میں بھی تدریس اور نقل و روایت کے ذریعہ علم تفسیر کی اشاعت عمل میں آئی، اس دور میں مکہ، مدینہ اور عراق تفسیر کے اہم مرکز تھے :

- مکہ میں امام مجاہد، عطاء بن ابی رباح، سعید بن جبیرؓ، حضرت عبد اللہ بن عباسؓ کے غلام عکرمہؓ اور طاؤسؓ غنی تفسیر کے امام سمجھے جاتے تھے، یہ سب حضرت عبد اللہ بن عباسؓ کے خصوصی شاگردوں میں ہیں۔

- مدینہ کے علماء میں حضرت عمرؓ کے آزاد کردہ غلام زید بن اسلمؓ، ابوالعالیؓ اور محمد بن کعب قرظیؓ نمایاں تھے، محمد بن کعب کو حضرت علی، حضرت عبد اللہ بن مسعود اور حضرت عبد اللہ بن عباسؓ سے اور ابوالعالیؓ کو ان تینوں صحابہ کے علاوہ حضرت ابی بن کعبؓ سے بھی استفادہ کا موقع ملا تھا، اور زید بن اسلم نے اکابر صحابہ کو پایا تھا۔

- عراق کی درسگاؤں تفسیر کی بنیاد حضرت عبد اللہ بن مسعودؓ نے رکھی تھی اور یہاں کے ممتاز علماء تفسیر میں عالمہ بن قیس، مسروق بن اجدع، اسود بن یزید، مُرہہدانی، عامر شعبی،

حسن بصری اور قاتاہ حمّہم اللہ خصوصیت سے قبل ذکر ہیں، عہد تابعین کے ان مفسرین کے اقوال کثرت سے کتب تفسیر میں پائے جاتے ہیں۔

چند باتیں اس دور کو عہد صحابہ ﷺ سے ممتاز کرتی ہیں :

(۱) تابعین کے عہد میں کمی، مدنی اور عراقی مدارسِ تفسیر کی بنیاد پڑی، اہل مکہ عام طور پر حضرت عبداللہ بن عباس ؓ کی آراء کو اختیار کرتے تھے، اہل مدینہ ابی بن کعب ؓ کی، اور اہل عراق حضرت عبداللہ بن مسعود ؓ کی آراء کو ترجیح دیتے تھے۔

(۲) اس دور میں اسرائیلی روایات تفسیر میں بکثرت داخل ہو گئیں؛ کیوں کہ مختلف اہل کتاب علماء دامن اسلام میں آئے اور انہوں نے اپنی سابقہ معلومات کو بھی قرآن مجید کے بیان و تشریح کے لئے استعمال کیا۔

(۳) یوں تو صحابہ ﷺ کے درمیان بھی بعض آیات کی تشریح میں اختلاف رائے پایا جاتا تھا؛ لیکن عہد تابعین میں اس طرح کا اختلاف نسبتاً بڑھ گیا۔

(۴) اسی عہد میں مختلف اعتقادی فرقے قدر یہ اور جبریہ وغیرہ پیدا ہوئے، جن کے بعض عقائد اہل سنت والجماعت سے مختلف تھے۔

### تیسرا عہد۔ تدوینی مرافق

تفسیر کا تیسرا عہد 'تتع تابعین' سے شروع ہوتا ہے، یہی عہد ہے جب اس فن کی تدوینی کوششوں کا آغاز ہوا اور یہ تدوین تین مرافق میں انجام پائی ہے:

**پہلا مرحلہ :** محدثین نے احادیث کے مجموعوں میں احادیث تفسیر کا باب قائم کیا اور تفسیر قرآن کے ذیل میں رسول اللہ ﷺ کے جوار شادات اور صحابہ و تابعین کے جو اقوال منقول تھے، انھیں جمع کر دیا، ان محدثین میں یزید بن ہارون سلیٰ (متوفی: ۷۱۶ھ)، شعبہ بن ججان (متوفی: ۷۰۰ھ)، وکیع بن جرّاح (متوفی: ۷۱۹ھ)، سفیان بن عیینہ (متوفی: ۷۱۹ھ) عبد الرزاق بن ہمام (متوفی: ۷۲۱ھ)، وغیرہ کے نام خصوصیت سے قبل ذکر ہیں، اسی طریقہ کو بعد میں امام بخاریؓ اور امام ترمذیؓ وغیرہ نے بھی اختیار کیا۔

**دوسرامارحلہ :** پورے قرآن مجید کی بالترتیب تفسیر کا تھا، اس سلسلہ میں ابن ماجہ (متوفی: ۳۲۷ھ)، ابن جریر طبری (متوفی: ۳۱۰ھ)، ابوکبر بن منذر نیساپوری (متوفی: ۳۵۸ھ)، ابن ابی حاتم (متوفی: ۳۲۷ھ)، امام حاکم (متوفی: ۴۰۵ھ)، وغیرہ خصوصیت سے قبل ذکر ہیں، ان حضرات نے تفسیری روایات کو کتب حدیث کا جزو نہیں بنایا؛ بلکہ مستقل ایک فن کی حیثیت سے انھیں جمع کیا، گویا اس مرحلہ میں فن تفسیر نے فن حدیث سے الگ مستقل صورت اختیار کی؛ لیکن ان مجموعوں میں بھی تفسیری روایات کے نقل کرنے پر الکفاء کیا گیا اور اس پر بحث و مناقشہ کی صورت عام طور پر اختیار نہیں کی گئی، اس سے ابن جریر طبری کا استثناء ہے، جنھوں نے تفسیری اقوال نقل کرنے کے ساتھ ساتھ ان کے دلائل بھی ذکر کئے، اقوال میں ایک کو دوسرے پر ترجیح بھی دی اور آیات سے احکام کا استنباط بھی کیا، چنانچہ ابن جریر طبری کو آئندہ آنے والے مفسرین کے لئے اساس و بنیاد ہونے کا اعزاز حاصل ہے، اور مفسرین کی ایک بڑی تعداد نے تفسیر میں اسی نیجے کو اختیار کیا، جو طبعی کا تھا؛ البتہ بعض نے تفسیری احادیث کو پوری سند کے ساتھ ذکر کرنے کے بجائے اختصار اور آسانی کے لئے اسناد حذف کر دیں اور اقوال پر الکفاء کیا۔

**تیسرا مرحلہ :** وہ ہے جس میں تفسیر بالماٹوڑ کے ساتھ ساتھ تفسیر عقلی، کو بھی شامل کیا گیا، یعنی صرف تفسیری احادیث اور صحابہ و تابعین کے تفسیری اقوال نقل کرنے کے بجائے اجتہاد و استنباط کے ذریعہ قرآن مجید سے اخذ کئے جانے والے احکام و اشارات کو بھی تفسیر کا جزء بنادیا گیا، اس طرح فن تفسیر حدیث، لغت، قراءت، نحوی و صرفی امتحاث، معانی و بلاغت کے نکات، عقلی توجیہات، فقہی احکام، فضص و اوقاعات کے سلسلہ میں تاریخی شہادتوں وغیرہ کا ایک ایسا مجموعہ بن گیا، جس میں ہر جہت سے قرآن مجید کو سمجھنے کی کوشش کی گئی ہے۔

تفسیر قرآن کے مستقل فنی شکل میں مدون ہونے کے بعد کی سب سے پہلی کتاب جو آج ہمارے درمیان ہے، وہ ‘تفسیر طبری’ ہے، لیکن ایسے شواہد موجود ہیں، جن سے معلوم ہوتا ہے کہ ان سے پہلے بھی قرآن کی مکمل تفسیر لکھنے کی کوشش کی گئی ہے، اس سلسلہ میں جن چند شخصیتوں کا ذکر کیا جاتا ہے، ان کے نام اس طرح ہیں :

- سعید بن جعیر (شہید: ۹۵/۹۳ھ) — ان کے بارے میں منقول ہے کہ انہوں نے عبد الملک بن مروان (متوفی: ۸۶ھ) کی خواہش پر اس کے لئے تفسیر لکھی تھی۔
- ممتاز معتزلی عالم عمرو بن عبدی کے بارے میں منقول ہے کہ انہوں نے حسن بصری سے قرآن کی تفسیر لکھی تھی۔
- ابن جریح (متوفی: ۱۵۰ھ) کے بارے میں مردی ہے کہ انہوں نے تین خیم جلدیوں میں قرآن کی تفسیر تحریر کی تھی۔

- ابن ندیم نے ”كتاب الفهرست“ میں نقل کیا ہے کہ ”سب سے پہلی تفسیر فراء (متوفی: ۷۰ھ) نے لکھی ہے“ — جس کی بعض جلدیں ماضی قریب میں شائع ہو چکی ہیں، اس طرح موجودہ کتابوں میں اسے تفسیر کی قدیم ترین کتاب کہا جاسکتا ہے، مگر ابھی یہ نامکمل ہے۔

## معانی القرآن

غرض کہ اس وقت دنیا میں تفسیر کی جو پہلی کتاب مطبوعہ شکل میں موجود ہے، وہ شیخ ابو ذکر یا بیکی بن زیاد فراء (متوفی: ۷۰ھ) کی ہے، یہ ۱۳۳ھ میں کوفہ میں پیدا ہوئے، نحو میں ان کا برابر ابلند مقام مانا گیا ہے، مصنف نے متقدمین کے طریقہ کے مطابق اس تفسیر کو اماء کرایا تھا، ان املانویسوں میں محمد بن جہنم سُمَری (متوفی: ۷۲ھ) بھی تھے، ان کا یہ نسخہ ماضی قریب تک مخطوطوں کی شکل میں تھا، اب یا احمد یوسف نجاتی اور محمد علی نجارتی تحقیق کے ساتھ ”معانی القرآن“ کے نام سے تین جلدیوں میں شائع ہو چکا ہے، اس میں قرآن مجید کی حرفاً حرفاً تفسیر کا اترانیں کیا گیا ہے؛ بلکہ مصنف نے اہم الفاظ اور آیات کی تشریح کی ہے، اس تفسیر میں نحوی و صرفی تواعد پر بھی توجہ دی گئی ہے، مصنف کے سن وفات سے قیاس کیا جاسکتا ہے کہ یہ تفسیر دوسری صدی کے اوآخر میں لکھی گئی ہو گئی، پس، جیسے دوسری صدی کے اوائل میں فتنی ترتیب کے ساتھ احادیث کا مرتب کیا ہوا ذخیرہ ہمارے سامنے ہے، اسی طرح اس صدی کے اوآخر کا یہ تفسیری خزانہ بھی امت کے سامنے ہے۔

## تمرینی سوالات

- (۱) تابعین کے عہد میں مکہ، مدینہ اور عراق تینوں مرکز تفسیر کے دو دو علماء کے نام قلم بند کریں۔
- (۲) تفسیر میں تابعین کے عہد کی کوئی باتیں عہد صحابہ سے ممتاز کرتی ہیں؟
- (۳) تفسیر کی فتنہ دوین پر جو تین عہدگزارے ہیں ان پر مختصر نوٹ لکھئے؟
- (۴) پہلی بار قرآن مجید کی مکمل تفسیر لکھنے کا شرف کن حضرات کو حاصل ہے؟
- (۵) تفسیر کی پہلی کتاب جو دنیا میں اس وقت مطبوعہ شکل میں موجود ہے، اس کا نام کیا ہے؟ اس کے مؤلف اور امانتوں کیون تھے اور کن اہل علم کی تحقیق کے ساتھ شائع ہوئی؟

### مختلف منهج پر کتب تفسیر کی تالیف

قرآن مجید اللہ کی آخری کتاب ہے، اب قیامت تک دوسرا کتاب نازل نہیں ہو سکتی؛ اس لئے اس کتاب کی خدمت سے بڑھ کر کوئی اور سعادت نہیں ہو سکتی، قرآن کی خدمت کی بنیادی طور پر دو اہم جہتیں ہیں، ایک کا تعلق الفاظ قرآن سے ہے اور دوسرے کا تعلق معانی قرآن سے، مفسرین نے اسی دوسرے پہلو کو لیا ہے اور قرآن مجید کے معانی و مطالب کی تشریح ووضاحت کی ہے، تشریح ووضاحت میں مختلف اہل علم نے اپنے ذوق اور علمی اختصاص کے اعتبار سے قرآن کی خدمت کی ہے، جیسے کسی نے نحو صرف اور لغت کے پہلو کو ملحوظ رکھا ہے، کسی نے معانی و بلاغت کے پہلو کو، کسی نے احکام شرعیہ کے استنباط پر توجہ دی ہے اور کسی نے تصوف کے حقائق اخذ کرنے کی کوشش کی ہے، لیکن بنیادی طور پر تفسیر میں دونوں منهج اختیار کئے گئے ہیں: تفسیر بالماثور اور تفسیر بالمعقول۔

تفسیر بالماثور سے مراد ہے: قرآن، حدیث، آثار صحابہ اور تابعین کے اقوال کی روشنی میں قرآن مجید کی تشریح۔

تفسیر بالمعقول سے مراد ہے: نصوص کے ساتھ ساتھ اجتہاد و استنباط، لغت و معانی اور دوسرے ذرائع سے بھی استفادہ کرتے ہوئے قرآن کے معانی و مطالب متعین کرنا، اس کو ”تفسیر بالرأي“، بھی کہتے ہیں۔ ایک رائے وہ ہے جو قرآن و حدیث میں اجتہاد اور صحیح استنباط کر کے قائم کی جائے، جیسے فقہاء و متكلمین کرتے ہیں، یہ رائے محمود اور قابل تحسین ہے، دوسری رائے وہ ہے جس میں اپنی خواہش اور تعصب یا جہالت کا داخل ہو، جیسا کہ فرقہ باطلہ نے کی ہے، حدیث میں جو تفسیر بالرأي کی ممانعت کی گئی ہے، اس سے یہی دوسری قسم کی رائے مراد ہے؛ اس لئے ”تفسیر بالمعقول“، ”تفسیر بالرأي“ کے زمرة میں شامل نہیں ہے۔

### تفسیر بالماثور

تفسیر بالماثور کے منہج پر جو تفسیریں لکھی گئی ہیں، اس سلسلہ کی سب سے پہلی اور سب سے اہم کتاب ”جامع البيان فی تاویل آی القرآن“ ہے، جو تفسیر طبری کے نام سے معروف ہے، یہ مشہور محدث و فقیہ ابو جعفر محمد بن جریر طبری (۲۳۰-۳۱۰ھ) کی تالیف ہے، جو طبرستان کے رہنے والے تھے، یہ روایات اپنی سند سے نقل کرتے ہیں، عام طور پر ان کی روایات معتبر مانی گئی ہیں؛ البتہ انہوں نے کعب احبار اور وہب بن منبه کے حوالہ سے بہت سی اسرائیلی روایات بھی نقل کر دی ہیں۔

اس سلسلہ کی دوسری اہم کتاب ابوالفرد امام عیل ابن کثیر مشقی شافعی (متوفی: ۷۷۷ھ) کی ”تفسیر القرآن العظیم“ ہے، جو ”تفسیر ابن کثیر“ کے نام سے معروف ہے، اس کتاب میں کتب احادیث کے حوالہ سے کثرت سے تفسیری روایات نقل کی گئی ہیں، بہت سے مقامات پر معتبر اور نامعتبر ہونے کے اعتبار سے حدیث کا درجہ بھی بیان کیا گیا ہے؛ لیکن ہر جگہ اس کا اہتمام نہیں کیا گیا ہے، اسرائیلی روایات نقل کرتے ہوئے بے اصل اور خلافِ عقل باتوں پر تلقید بھی کی گئی ہیں، تفسیر طبری کے مقابلہ اس میں ضعیف روایتیں کم ہیں اور مختصر ہونے کی وجہ سے ہمیشہ اہل علم کے درمیان اس کو پذیرائی حاصل رہی ہے۔

تفسیر بالماثور کی تیسرا اہم کتاب ”الدر المنشور فی التفسیر بالماثور“ ہے،

جو مشہور مؤلف علامہ جلال الدین بن عبد الرحمن بن ابو بکر سیوطی شافعی (متوفی: ۹۱۱ھ) کی ہے، کہا جاتا ہے کہ اس کتاب میں دس ہزار سے زیادہ احادیث و آثار نقل کرنے گئے ہیں؛ البتہ اس میں ضعیف روایتیں بھی بکثرت ہیں اور مؤلف نے احادیث کا درج ذکر کرنے کا اہتمام نہیں کیا ہے۔

ان کے علاوہ تفسیر بالماثور کی کچھ اہم کتابیں یہ ہیں :

- بحر العلوم (المعروف به: تفسیر سر قندی)، تالیف: نصر بن محمد سر قندی (م: ۳۷۳ھ)۔
- الکشف والبيان (المعروف به: تفسیر الشعابی)، تالیف: احمد بن ابراہیم (م: ۵۲۷ھ)۔
- معالم انتزیل (المعروف به: تفسیر البغوی)، تالیف: الحسین بن مسعود (م: ۵۵۰ھ)۔
- المحرر الوجيز تفسیر الکتاب العزیز (المعروف به: تفسیر ابن عطیہ)، تالیف: عبدالحق بن غالب الاندیشی (م: ۵۳۶ھ)۔
- الجواہر الحسان فی تفسیر القرآن (المعروف به: تفسیر الجواہر)، تالیف: عبد الرحمن بن محمد الشعابی (م: ۸۷۶ھ)۔

## تفسیر بالمعقول

تفسیر بالمعقول کے پہلو سے غالباً سب سے اہم کتاب ”مفاتیح الغیب“ (تالیف: ابو عبد اللہ محمد ابن عمر خرالدین الرازی الشافعی، م: ۲۰۶ھ) ہے، یہ تفسیر اپنی خصامت اور تفصیل کی وجہ سے ”تفسیر کبیر“ کے نام سے معروف ہے، علامہ رازی نے احادیث و آثار کے نقل کرنے کے ساتھ ساتھ علم کلام، فقہ و قراءت، نحو و صرف، بلاغت اور حکمت و فلسفہ تمام پہلوؤں کا احاطہ کرنے کی کوشش کی ہے اور فرقہ باطلہ کے رد پر بھی خصوصی توجہ دی گئی ہے؛ اگرچہ بعض ناقدرین نے کہہ دیا ہے کہ اس میں تفسیر کے سواب کچھ ہے: ”کل شئ فیه إِلَّا التفسیر“ لیکن حقیقت یہ ہے کہ یہ تقدیمی بر انصاف نہیں ہے؛ بلکہ یہ روایت و درایت کو جامع نہایت اہم تفسیر ہے؛ البتہ بعض مقامات پر فلسفہ کے مضمین کو ضرورت سے زیادہ شرح و بسط سے پیش کیا گیا ہے۔

تفسیر بالمعقول کی ایک مقبول کتاب علامہ ابوالبرکات عبد اللہ بن احمد محمود نسفی حنفی (م: ۱۷۰۴ھ) کی ”مدارک التنزیل وحقائق التاویل“ ہے، جو ”تفسیر مدارک“ کے نام سے معروف ہے، انہوں نے ”تفسیر کشاف“ سے زیادہ استفادہ کیا ہے، اس تفسیر میں مؤلف نے اختصار کو ملحوظ رکھا ہے، عربی قواعد کی بحثوں کو اہتمام سے نقل کیا ہے، جس سے عبارت فہمی میں بڑی مدد ملتی ہے، قراءت سبعہ کو بھی نقل کرتے ہیں، احکام فقہیہ پر اختصار کے ساتھ روشنی ڈالتے ہیں اور فقہاء کے اختلاف اور دلائل کی طرف اشارہ کرتے ہوئے فقہ حنفی کی ترجمانی کرتے ہیں، اسرائیلیات بہت کم نقل کرتے ہیں، اگر اس میں کوئی بات اسلام کے مزاج کے خلاف ہے تو اس پر نقد بھی کرتے ہیں۔

تفسیر بالمعقول میں تیرہویں صدی کی ایک اہم کتاب علامہ ابوالفضل شہاب الدین سید محمود آلوی بغدادی (۱۲۷۷-۱۷۲۷ھ) کی تفسیر ”روح المعانی فی تفسیر القرآن العظیم والسبع الشانی“ ہے، یہ تفسیر پہلی تفسیروں کا پھوٹ اور بعد کی تفسیروں کا مأخذ ہے، مصنف نے تفسیر ابن عطیہ، البحرالحیط، کشاف، تفسیر ابن السعوڈ، بیضاوی اور تفسیر کبیر سے خاص طور پر استفادہ کیا ہے، بہت سی جگہ ان کی آراء نقل کر کے ان پر ترقیہ بھی کرتے ہیں، مصنف نے اعتقادی مسائل پر بھی سیر حاصل بحث کی ہے، وہ اہل سنت والجماعت کے مسلک کے زبردست ترجمان اور مختزلہ اور روافض وغیرہ کے ناقد ہیں، اگرچہ مسئلہ کاشافی ہیں؛ لیکن فقہی مسائل میں ان کا رجحان حنفیہ اور شافعی دنون کی طرف ہوتا ہے، مگر بعض مسائل میں ان کی رائے دنون سے مختلف بھی ہوتی ہے، اس تفسیر میں نحوی قواعد کی بحثوں پر بھی خصوصی توجہ دی گئی ہے اور کائناتی حقائق کو بھی مصنف نے جاہجا تفصیل سے پیش کیا ہے، اسرائیلیات کے بارے میں مصنف کا روایہ محتاط ہے اور بعض مفسرین نے جو اسرائیلیات نقل کی ہیں، ان کو نقل کر کے ان پر ترقیہ بھی کی ہے، مصنف نے ”من باب الاشارات“ کے عنوان سے آیات قرآنی پر صوفیاء کی واردات کو بھی نقل کیا ہے۔

ان کے علاوہ تفسیر بالمعقول کی چند اہم کتابیں یہ ہیں :

● انوار التنزیل واسرار التاویل (المعروف بـ: تفسیر البیضاوی) : تالیف: عبد اللہ بن

عمر البیضاوی (م: ۲۸۵ھ)۔

- لباب التاویل فی معانی التزریل (المعروف به: تفسیر الحازن)، تالیف: عبد اللہ بن محمد المعروف بالحازن (م: ۷۳۱ھ)۔
- الجھر الحجیط (المعروف به: تفسیر النیسا بوری)، تالیف: محمد بن یوسف بن حیان الاندیسی (م: ۷۳۵ھ)۔
- تفسیر الجلالین (المعروف به: تفسیر الجلالین)، تالیف: جلال الدین محلی (م: ۸۲۴ھ)، جلال الدین السیوطی (م: ۹۱۱ھ)۔
- غرائب القرآن و رغائب الفرقان (المعروف به: تفسیر النیسا بوری)، تالیف: نظام الدین الحسن محمد النیسا بوری (م: ۷۲۸ھ)۔
- ارشاد العقل لسلیم (المعروف به: تفسیر ابی السعود)، تالیف: محمد بن محمد مصطفی طحاوی حنفی (م: ۹۵۲ھ)۔
- السراج المنیر (المعروف به: تفسیر الحطیب)، تالیف: محمد الشربینی الحطیب (م: ۷۶۹ھ)۔

### فقہی منیج پر

قرآن مجید کا ایک اہم نصموں زندگی کے مختلف شعبوں سے متعلق احکام کی رہنمائی ہے؛ چنانچہ بعض اہل علم نے قرآن کی تفسیر میں خاص طور پر اس پہلو پر زور دیا ہے اور فقہی منیج پر تفسیر لکھی ہے، ایسی کتابوں میں بعض وہ ہیں، جن میں پورے قرآن مجید کی تفسیر کی گئی ہے؛ لیکن احکام فقہیہ کے اخذ و استنباط پر زیادہ توجہ دی گئی ہے، اس لحاظ سے دو کتابیں خاص طور پر قابل ذکر ہیں :

### تفسیر قرطبی

فقہی منیج پر پورے قرآن مجید کی سب سے اہم تفسیر علامہ ابو عبد اللہ محمد قرطبی ماکی (م: ۷۶۱ھ) کی تفسیر "الجامع لأحكام القرآن والمبين لما تضمنه من السنة وأی الفرقان" ہے، مصنف کی نسبت سے اسے "تفسیر قرطبی" بھی کہا جاتا ہے، یہ تفسیر اپنی جامعیت،

و ضاحت بیان اور حسن ترتیب کے اعتبار سے عربی کی چند منتخب تفسیروں میں سے ایک ہے؛ اسی لئے بعد کے مفسرین نے کثرت سے اس سے استفادہ کیا ہے، کتاب کے شروع میں مصنف کا تفصیلی مقدمہ ہے۔

مصنف کا منبع یہ ہے کہ وہ اپنی تمام بحثوں کو ابتداء میں ہی تقسیم کر دیتے ہیں، مثلاً: "بِسْمِ اللَّهِ" کے بارے میں لکھتے ہیں کہ اس میں ۲۷ بحثیں ہیں، پھر نبروار ان مباحث کو ذکر کرتے ہیں، صرفی، ادبی، فقہی اور اعتقادی، نیز لغوی بحثیں الگ الگ ذکر کی جاتی ہیں، احادیث و آثار کے ساتھ ساتھ مصنف نے عربی زبان کے قواعد، فصاحت و بلاغت کے اصول، شعراء کے کلام سے استفادہ اور فقهاء کے استنباط و اجتہاد کے تذکرہ کا التزام کیا ہے، دوسرے اہل علم کی آراء نقل کرنے کے ساتھ ساتھ ترجیح دیتے ہوئے اپنا نقطہ نظر بھی واضح کرتے ہیں اور فقہی مباحث — خواہ صراحتاً مذکور ہوں یا قرآنی اشارات سے اخذ کئے جاسکتے ہوں — پر مؤلف کی خصوصی توجہ ہوتی ہے، وہ فقہی اعتبار سے ماکی ہیں؛ لیکن تمام فقهاء کی آراء اور دلائل کو انصاف سے نقل کرتے ہیں اور بعض دفعہ دوسرے مکاتب فقهی آراء کو ترجیح بھی دیتے ہیں۔

### تفسیر مظہری

یہ ہندوستان کے مشہور بزرگ مرزا مظہر جان جنان<sup>ؒ</sup> کے خلیفہ خاص قاضی شاء اللہ پانی پتی (متوفی: ۱۲۲۵ھ) کے قلم سے ہے، یہ تفسیر یوں توہر پہلو سے گرانقدر معلومات کا ذخیرہ ہے؛ لیکن فقہی احکام پر مصنف نے خصوصی توجہ دی ہے، جو آٹھ جلدوں میں طبع ہو چکی ہے؛ حالاں کہ یہ تفسیر اپنی جامعیت اور فقہی مباحث کے احاطہ کے اعتبار سے ایک ممتاز تفسیر ہے، مگر عالم عرب میں ابھی اس کا کما حقہ تعارف نہیں ہو پایا ہے، اس کا اردو ترجمہ بھی متعدد جلدوں میں شائع ہو چکا ہے۔

ان کے علاوہ کچھ کتابیں وہ ہیں، جن میں صرف آیات احکام ہی کی تفسیر کی گئی ہے، تقریباً ہر دیstan فقہ میں اس پہلو سے قرآن مجید کی خدمت کی گئی ہے؛ لیکن اس سلسلہ کی چند اہم کتابیں یہ ہیں :

- (۱) احکام القرآن (المعروف بـ: تفسیر جصاص) تالیف: احمد علی رازی جصاص (م: ۳۷۰ھ)۔
- (۲) احکام القرآن (المعروف بـ: تفسیر الکیاہری)، تالیف: علی بن محمد الطبری الکیاہری (م: ۵۰۳ھ)۔
- (۳) الکمل فی استنباط التزیل (المعروف بـ: تفسیر السیوطی)، تالیف: جلال الدین السیوطی (م: ۶۱۱ھ)۔
- (۴) احکام القرآن (المعروف بـ: تفسیر ابن العربي) تالیف: محمد عبداللہ الاندلسی (م: ۵۲۳ھ)۔
- (۵) الجامع لأحكام القرآن (المعروف بـ: تفسیر القرطبی)، تالیف: محمد بن احمد بن فرج القرطبی (م: ۲۷۵ھ)۔
- (۶) تفسیرات احمدیہ، تالیف: ملا محمد جیون (م: ۱۱۳۰ھ)۔
- (۷) نیل المرام، تالیف: نواب صدیق حسن خان (م: ۱۳۰۷ھ)۔

## ادبی پہلو پر

قرآن مجید کا ایک امتیازی پہلو زبان و بیان کے اعتبار سے اس کا فصاحت و بلاغت کے اوچ کمال پر ہونا ہے؛ بلکہ یہ قرآن مجید کا اعجاز ہے اور اس لئے جو اہل مکہ قرآن مجید کو انسانی کلام قرار دیتے تھے، قرآن نے انھیں اس کی نظیر پیش کرنے کا چیلنج کیا ہے، جو آج تک موجود ہے؛ اس لئے قرآن مجید کی بلاغت اور انسانی اعتبار سے اس کے محاسن مفسرین کا خاص موضوع رہا ہے اور مختلف مفسرین نے اس کو واضح کرنے کی کوشش کی ہے۔

لیکن اس سلسلہ میں تفسیر کی جس کتاب کو امتیازی حیثیت حاصل رہی ہے، وہ علامہ ابوالقاسم جاراللہ محمود زمخشری خوارزمی (۵۳۸-۵۳۶ھ) کی تفسیر "کشاف" ہے، اس تفسیر کا پورا نام "الکشاف عن حقيقة التزیل وعيون الاستفاذیل فی وجوه التاویل" ہے، علامہ زمخشری کے بعد جن اہل علم نے تفسیر کے موضوع پر قلم اٹھایا ہے، انھوں نے عموماً کشاف سے استفادہ کیا ہے اور اہل علم کا خیال ہے کہ قرآن مجید کے ادبی محاسن کو سمجھنے میں کشاف سے استفادہ کے بغیر چارہ

نہیں ہے؛ البتہ مصنف فکری اعتبار سے معترض ہیں؛ چنانچہ انھوں نے کشاف میں ان افکار کی بھر پور ترجمانی کی ہے، اس لئے کشاف کے مطبوعہ شخصوں پر دو حاشیے بھی شائع کئے گئے ہیں، ایک سید شریف علی جرجانی کا، دوسرا علامہ ناصر الدین احمد اسکندری ماکلی کا، جس کا نام ہے ”الانصاف فی ما تضمّنہ الکشاف مِن الاعتراض“ یہ دوسرے رسالہ — جیسا کہ نام سے ظاہر ہے — علامہ زمخشری کے معترضانہ افکار کی تردید اور اہل سنت والجماعت کی تائید و ترجمانی میں ہے۔

## فرق باطلہ کی تفسیریں

قرآن مجید چوں کہ احکام شرعیہ کی اساس و بنیاد ہے اور ادله شرعیہ میں اول درجہ پر ہے، اس لئے مختلف اعتقادی مکاتب فرنے قرآن مجید کی تفسیریں مرتب کی ہیں، جن میں اہل سنت کے علاوہ، اہل تشیع اور معتزلہ کی بہت سی کتابیں ہیں۔

معترض میں یوں تو مختلف مفسرین کا ذکر ملتا ہے، جن میں ابو ہاشم عبدالسلام جبائی (متوفی: ۳۲۱ھ)، ابو مسلم اصفہانی (متوفی: ۳۲۲ھ) وغیرہ خصوصیت سے قابل ذکر ہیں، لیکن اس حلقہ کی دو کتابیں اہم سمجھی گئی ہیں :

(۱) تنزیہ القرآن عن المطاعن: یہ قاضی عبدالجبار ہمدانی شافعی (متوفی: ۴۱۵ھ) کی تفسیر ہے، جس میں عربی زبان اور معترضی عقائد کے نقطہ نظر سے ہونے والے اشکالات کو حل کرنے پر خصوصی توجہ دی گئی ہے۔

(۲) الکشاف عن حقال التریل و عیون الاقاویل فی وجہه التاویل: یہ علامہ زمخشری حنفی (۴۷۶-۵۳۸ھ) کی مشہور تفسیر ہے، جس کا ذکر اوپر بھی آچکا ہے، جہاں زبان و ادب کے پہلو سے یہ ایک بے مثال تفسیر ہے، وہیں اس کتاب میں علامہ زمخشری فکر اعتزال کے زبردست وکیل و ترجمان اور اہل السنۃ والجماعت کی فکر کے زبردست ناقہ نظر آتے ہیں۔ اہل تشیع اور خاص کر فرقہ اثناعشریہ کے یہاں بھی فن تفسیر پر بڑی توجہ رہی ہے، اس فرقہ کی بعض اہم کتب تفسیر اور ان کے مصنفین کے نام ذکر کئے جاتے ہیں :

- (۱) تفسیر الحسن العسكري: امام حسن عسکری (۲۳۱-۵۲۰ھ).
- (۲) مجمع البیان لعلوم القرآن: ابوعلی فضل بن حسین طبری (متوفی: ۵۳۸ھ).
- (۳) الصافی فی تفسیر القرآن الکریم: ملا حسن کاشی (یہ گیارہویں صدی ہجری کے علماء میں ہیں)۔
- (۴) بیان السعادۃ فی مقامات العبادۃ: سلطان بن محمد خراسانی (یہ چودھویں صدی ہجری کے علماء میں ہیں)۔

### تمرینی سوالات

- (۱) تفسیر بالماثور سے کیا مراد ہے اور اس منہج کی اہم کتابیں کیا ہیں؟
- (۲) تفسیر بالمعقول سے کیا مراد ہے اور اس نجح کی اہم کتابیں کیا ہیں، نیز مصنفوں کے نام بھی لکھئے؟
- (۳) فقہی منہج پر لکھی گئی دو کتابوں کا تعارف آپ نے اس سبق میں پڑھا، ان دونوں کے نام اور ان کے مصنف کے نام تحریر کیجئے۔
- (۴) ادبی نقطہ نظر سے قرآن مجید کی کس تفسیر کو امتیازی حیثیت حاصل ہے؟
- (۵) معزلہ اور اہل تشیع کی کم از کم تین تفسیروں کے نام مع مصنف بتائیے؟



## تفسیر کے مأخذ

قرآن مجید کے مقصد و معنی کو بھئنے کے لئے جن ذرائع سے رجوع کیا جاتا ہے، وہ چھ ہیں :

- (۱) قرآن مجید۔
- (۲) حدیث۔
- (۳) آثارِ صحابہ۔
- (۴) لغت۔
- (۵) رائے۔
- (۶) گذشتہ آسمانی کتابیں۔

### قرآن مجید سے تفسیر

ان میں سب سے اہم اور معتبر ذریعہ خود قرآن مجید ہے، قرآن مجید کی ایک آیت سے دوسری آیت کی تفسیر کرنے کی مختلف صورتیں ہو سکتی ہیں، ان میں سے اہم کا یہاں ذکر کیا جاتا ہے :

(الف) مجمل کا بیان، یعنی قرآن مجید کی ایک آیت میں کوئی حکم انجام واہم کے ساتھ ذکر کیا گیا ہو، دوسری آیت سے اس کے مقصد و مراد کی وضاحت ہوتی ہو۔

● اللہ تعالیٰ کا ارشاد ہے :

**فَتَلَقَّى آدُمُ مِنْ رَّبِّهِ كَلِمَاتٍ**۔ (البقرة: ۲۷)

پھر آدم نے اپنے پروردگار سے کچھ الفاظ سیکھ لئے۔

دوسرے مقام پر فرمایا گیا :

**قَالَ رَبَّنَا ظَلَمْنَا أَنفُسَنَا وَإِنَّ لَمْ تَغْفِرْ لَنَا وَتَرْحَمْنَا**

**لَنَكُونَنَّ مِنَ الْخَاسِرِينَ**۔ (الاعراف: ۲۳)

اے ہمارے رب ! ہم نے اپنی جانوں پر ظلم کیا اور اگر تو ہم کو معاف نہ کرے اور ہم پر رحم نہ کرے تو یقیناً ہم بڑے گھاٹے میں آجائیں گے۔

اس دوسری آیت نے واضح کر دیا کہ ”کلمات“ سے یہی دعا نئی کلمات مراد ہیں :

● إِهْدِنَا الصِّرَاطَ الْمُسْتَقِيمَ ، صِرَاطَ الَّذِينَ  
أَنْعَمْتَ عَلَيْهِمْ - (الفاتحۃ: ۶)

ہمیں سیدھا راستہ دھائیے، ان لوگوں کا راستہ جن پر آپ نے  
انعام کیا۔

”الَّذِينَ أَنْعَمْتَ عَلَيْهِمْ“ سے کون لوگ مراد ہیں؟ — ”نساء: ۲۹“ اس کو  
 واضح کرتی ہے :

وَمَنْ يُطِعِ اللَّهَ وَالرَّسُولَ فَأُولَئِكَ مَعَ الَّذِينَ أَنْعَمَ اللَّهُ  
عَلَيْهِمْ مِنَ النَّبِيِّينَ وَالصِّدِّيقِينَ وَالشُّهَدَاءِ  
وَالصَّالِحِينَ وَحَسْنَ أُولَئِكَ رَفِيقًا - (النساء: ۲۹)

اور جو اللہ اور رسول کی اطاعت کرے گا، وہ ان لوگوں کے ساتھ ہو گا،  
جن پر اللہ نے انعام کیا ہے، یعنی پیغمبر، صدیق، شہداء اور صالح،  
کیسی اچھی ہے ان کی رفاقت!

معلوم ہوا کہ اس سے انبیاء، صدیقین، شہداء اور صالحین مراد ہیں۔

(ب) کبھی ایک لفظ اپنے معنی کے اعتبار سے مشترک ہوتا ہے، دوسری آیت سے  
اس کا معنی متعین ہوتا ہے، مثلاً :

وَلِيَطَّوَّفُوا بِالْبَيْتِ الْعَتِيقِ - (آل گل: ۲۹)

اور اس قدیم گھر کا طواف کریں۔

”پرانا گھر“ کوئی اور بھی ہو سکتا ہے، — دوسری آیت واضح کرتی ہے کہ اس سے

مکہ مکرمہ میں تعمیر ہونے والا کعبہ اللہ مراد ہے :

إِنَّ أَوَّلَ بَيْتٍ وُضِعَ لِلنَّاسِ لِلَّذِي بِبَكَّةَ مُبَارَكًا - (۱)

بے شک پہلا گھر جو لوگوں (کے عبادت کرنے) کے لئے بنایا گیا،  
وہی ہے جو مکہ میں ہے، وہ با برکت بھی ہے۔

(ج) کبھی کسی گروہ کا ایک آیت میں مہم طور پر ذکر کیا جاتا ہے، دوسری آیت واضح  
کرتی ہے کہ اس سے کوئی قوم مراد ہے؟

كُنْ تَرْكُوا مِنْ جَنَّاتٍ وَعُيُونٍ ، وَزُرْفٍ وَمَقَامٍ  
كَرِيمٍ ، وَنَعْمَةٌ كَانُوا فِيهَا فَاكِهِينَ ، كَذِلِكَ  
وَأُورْثَنَاهَا قَوْمًا آخَرِينَ - (الدخان: ۲۵-۲۸)

کتنے ہی باغ اور چشمے اور کھیت اور شاندار محل تھے جو وہ چھوڑ گئے،  
کتنے ہی عیش کے سرو سامان جن میں وہ مزے کر رہے تھے، ان  
کے پچھے دھرے رہ گئے، یہ ہواں کا انجام اور ہم نے دوسروں کو ان  
چیزوں کا وارث بنادیا۔

کونسا گروہ ہے جو باغات اور چشمتوں سے محروم ہو گیا اور کوئی قوم ہے جس نے اس کی  
جگہ لی؟ — یہاں اس کی صراحة نہیں ہے؛ لیکن ایک دوسری آیت واضح کرتی ہے کہ پہلی  
قوم سے قوم فرعون مراد ہے، جس کو حضرت موسیٰ ﷺ پر ایمان نہ لانے کی وجہ سے صفر ہستی سے  
مٹا دیا گیا اور جس قوم نے ان کی جگہ لی، وہ قوم بنی اسرائیل ہے؛ چنانچہ ارشاد ہے :

فَأَخْرَجَنَاهُمْ مِنْ جَنَّاتٍ وَعُيُونٍ ، وَكُنُوزٍ وَمَقَامٍ  
كَرِيمٍ ، كَذِلِكَ وَأُورْثَنَاهَا بَنِي إِسْرَائِيلَ ، فَأَتَبْعَهُمْ  
مُشْرِقِينَ - (شعراء: ۵۷-۶۰)

اس طرح ہم انھیں ان کے باغوں اور چشمتوں اور خزانوں اور ان کی  
بہترین قیام گاہ سے نکال لائے، یہ تو ہواں کے ساتھ، اور (دوسری  
طرف) بنی اسرائیل کو ان سب چیزوں کا وارث کر دیا، صحیح ہوتے  
ہوئے یہ لوگ ان کے تعاقب میں چل پڑے۔

(د) کبھی ایک آیت میں کوئی بات اطلاق کے ساتھ کہی جاتی ہے، دوسری آیت واضح کرتی ہے کہ یہ حکم مطلق نہیں ہے؛ بلکہ قید کے ساتھ ہے، مثلاً :

**وَمَن يَكُفُرُ بِالْإِيمَانِ فَقُدْ حَبَطَ عَيْلَهُ۔** (المائدۃ: ۵)

اور جو ایمان لانے سے انکار کرے، اس کا عمل اکارت ہو جائے گا۔

اس سے ظاہر ہے کہ ارتدا مطلقاً ”جہنم عمل“ کا باعث ہے؛ لیکن دوسری جگہ وضاحت فرمائی گئی کہ یہ حکم اس صورت میں ہے، جب کہ اس کو توبہ کی توفیق نہ ہو اور حالت کفر ہی میں اس کی موت ہو جائے۔

**وَمَن يَرْتَدِدْ مِنْكُمْ عَنِ دِينِهِ فَيَمُتْ وَهُوَ كَافِرٌ  
فَأُولَئِكَ حَبَطْتُ أَعْمَالُهُمْ۔** (ابقرۃ: ۲۱۷)

اور (یاد رکھو کہ) تم میں سے جو شخص دین سے مرتد ہو جائے اور کفر کی حالت میں مرے تو دنیا میں بھی اور آخرت میں بھی اس کے (نیک) عمل غارت ہو جائیں گے۔

(ه) کبھی ایک آیت میں حکم عام ہوتا ہے اور دوسری آیت واضح کرتی ہے کہ حکم خاص ہے، مثال کے طور پر :

**• فَإِنِّي حُوَا مَا طَابَ لَكُمْ مِنَ النِّسَاءِ مَثْنَى وَثُلَاثَةٍ  
وَرُبَاعَ۔** (النساء: ۳)

توجہ عورتیں پسند ہوں ان سے نکاح کرو، دو دو، تین تین، چار چار۔

بظاہر اس آیت سے معلوم ہوتا ہے کہ جو بھی عورت پسند ہو، چار کے دائرہ میں رہتے ہوئے اس سے نکاح کرنا حلال ہے؛ لیکن قرآن مجید کی دوسری آیت محرم عورتوں کی تخصیص کرتی ہے کہ ان سے نکاح کرنا حرام ہے :

**حُرِّمَتْ عَلَيْكُمْ أُمَّهَاتُكُمْ وَبَنَاتُكُمْ ... الخ۔** (۱)

تم پر تمہاری مائیں، تمہاری بیٹیاں حرام کی گئیں ہیں۔

● حُرِّمَتْ عَلَيْكُمُ الْبَيْتَةُ وَالدَّمُ وَلَحْمُ الْخِنْزِيرِ

... الخ۔ (المائدۃ: ۳)

تم پر مردار، خون اور سور کا گوشت حرام قرار دیا گیا ہے۔

دوسری جگہ حرام چیزوں کا ذکر کرتے ہوئے ارشاد ہے :

أَوْ دَمًا مَسْفُوحًا۔ (الانعام: ۱۳۵)

معلوم ہوا کہ ”دم“ سے ”دم مسفوح“ یعنی بہت ہوا خون مراد ہے، جو رکوں میں ہوتا ہے،

نہ کہ وہ خون جو گوشت میں ہوتا ہے۔

(و) کبھی ایک جگہ نسبتاً غیر معروف لفظ استعمال کیا جاتا ہے اور دوسری جگہ زیادہ

معروف لفظ؛ تاکہ پہلے لفظ کی وضاحت ہو جائے، مثال :

وَأَمْطَرْنَا عَلَيْهِمْ حِجَارَةً مِنْ سِجِيلٍ۔ (الجُّرْجُون: ۲۷)

اور ان لوگوں پر کنکر کے پتھر بر سادیے۔

دوسری جگہ ارشاد ہے :

لِنُرِسَلَ عَلَيْهِمْ حِجَارَةً مِنْ طِينٍ۔ (الذاریات: ۳۳)

تاکہ ان پر کپی مٹی کے پتھر بر سادیں۔

معلوم ہوا کہ ”سجیل“ سے مراد ”طین“ (مٹی) کی کنکری ہے۔

(ز) کبھی ایک جگہ کسی واقعہ کا ذکر کیا جاتا ہے اور دوسری جگہ اس کی تفصیلی کیفیت

بیان کی جاتی ہے، جیسے :

وَإِذْ وَاعْدَنَا مُوسَى أَرْبَعِينَ لَيْلَةً ثُمَّ اتَّخَذُثُمُ

الْعِجْلَ مِنْ بَعْدِهِ۔ (البقرۃ: ۵۱)

اور یاد کرو جب ہم نے موٹی سے چالیس راتوں کا وعدہ لیا، پھر موٹی کے

(جانے کے) بعد تم نے (پوچھا کرنے کے لئے) پھر اپنا لیا۔

دوسری جگہ چالیس راتوں کی تفصیل ذکر کی گئی ہے :

وَإَعْدُنَا مُؤْسِى ثَلَاثِينَ لَيْلَةً وَأَثْمَانًا هَا بِعَشْرٍ

فَتَمَّ مِيقَاتُ رِبِّهِ أَذْبَعِينَ لَيْلَةً۔ (الاعراف: ۱۳۲)

اور ہم نے موسیٰ سے تیس راتوں کا وعدہ کیا پھر اسے دس راتوں سے

رب کی مقرر کی ہوئی مدت چالیس راتیں پوری ہو گئیں۔

واقعات و قصص کے ذکر میں بیشتر مقامات پر قرآن مجید میں یہی اسلوب اختیار کیا گیا ہے۔

(ح) کبھی ایک آیت میں ”وقت“ کے ذکر کے بغیر کسی مضمون کو بتایا جاتا ہے

اور دوسری آیت سے وضاحت ہوتی ہے کہ اس کا تعلق کس زمانہ سے ہے، یادِ دنیا سے ہے

یا آخرت سے؟ مثلاً :

إِنَّكُونُوا شُهَدَاءَ عَلَى النَّاسِ وَيَكُونَ الرَّسُولُ

عَلَيْكُمْ شَهِيدًا۔ (البقرة: ۱۳۳)

تاکہ تم لوگوں پر گواہ رہو اور رسول تم پر گواہ ہوں۔

دوسری آیت سے معلوم ہوتا ہے کہ اس کا تعلق قیامت کے دن سے ہے :

فَكَيْفَ إِذَا جِئْنَا مِنْ كُلِّ أُمَّةٍ بِشَهِيدٍ وَجِئْنَا بِكَ

عَلَى هُؤُلَاءِ شَهِيدًا۔ (النَّاس: ۲۱)

پھر جب ہم ہر امت میں سے گواہ کو حاضر کریں گے اور آپ کو ان

لوگوں پر گواہی دینے کے لئے لائیں گے تو ان کا کیا حال ہوگا؟

### حدیثِ نبوی سے تفسیر

قرآن مجید کے بعد دین و شریعت کو جاننے اور سمجھنے کا سب سے اہم اور سب سے مستند ذریعہ

”حدیث“ ہے؛ اسی لئے قرآن مجید کی تفسیر و تشریح میں بھی حدیث کو بڑی اہمیت حاصل ہے؛

کیوں کہ صرف قرآن مجید کو پہنچا دینا آپ ﷺ کی ذمہ داری نہیں تھی؛ بلکہ اس کی تشریح و توضیح بھی

آپ ﷺ کے ذمہ تھی :

وَأَنْزَلْنَا إِلَيْكَ الْذِكْرَ لِتُبَيِّنَ لِلنَّاسِ مَا نُزِّلَ إِلَيْهِمْ - (۱)

اور ہم نے آپ پر بھی تصحیح نامہ اُتارا ہے؛ تاکہ آپ لوگوں پر

ظاہر کر دیں جو کچھ ان کے پاس بھیجا گیا اور تاکہ وہ غور کریں۔

حدیث کے ذریعہ مختلف جیتوں سے قرآن مجید کی تفسیر ووضاحت ہوتی ہے۔

(الف) بعض دفعہ آپ ﷺ نے ایک آیت سے دوسری آیت کی تفسیر فرمائی ہے۔

حضرت عبداللہ بن مسعود رضی اللہ عنہ سے مروی ہے کہ جب یہ آیت نازل ہوئی :

الَّذِينَ آمَنُوا وَلَمْ يَلْبِسُوا إِيمَانَهُم بِظُلْمٍ - (۲)

جو لوگ ایمان لائے اور انہوں نے اپنے ایمان کو ظلم (شرک)

کی آمیزش سے محفوظ رکھا۔

تو ہم نے عرض کیا: اللہ کے رسول! ہم میں سے کون ہے جس نے اپنے آپ پر ظلم نہ کیا ہو؟

— آپ ﷺ نے ارشاد فرمایا: یہاں ظلم سے ”شرک“ مراد ہے، جیسا کہ لقمان نے اپنے بیٹے

کو کہا تھا :

يَا بُنَيَّ لَا تُشْرِكُ بِاللَّهِ إِنَّ الشَّرْكَ لَظُلْمٌ عَظِيمٌ - (۳)

اے میرے بیٹے! خدا کے ساتھ کسی کو شرک نہ کرنا، حق یہ ہے کہ

شرک بہت بڑا ظلم ہے۔

● حضرت ابو ہریرہ رضی اللہ عنہ سے روایت ہے کہ ”تلقی عیسیٰ محبته ولقاہ اللہ“ (۴)

میں ”لقاہ“ سے مراد ہے :

سُبْحَانَكَ مَا يَكُونُ لِي أَنْ أَقُولَ مَا لَيْسَ لِي بِحِقٍّ - (۵)

تو پاک ہے، میرا یہ کام نہ تھا کہ میں وہ بات کہوں جس کا مجھے کوئی حق نہیں۔

(۱) الحج: ۳۲۔ (۲) الانعام: ۸۲۔ (۳) لقمان: ۱۳۔

(۴) بخاری: بخاری: باب اتفییر بباب ولیم بن الایمان نہم بغلہ، حدیث نمبر: ۳۲۲۹۔

(۵) المائدۃ: ۱۱۶، برزنی، کتاب اتفییر، باب ومن سورۃ المائدۃ، حدیث نمبر: ۳۰۶۲۔

(ب) کبھی آپ ﷺ نے اپنے الفاظ میں کسی آیت کی تفسیر فرمادی۔

(۱) خواہ پہلے تفسیر ذکر کر دی ہو، پھر آیت تلاوت فرمائی ہو، جیسے :

● حضرت ابوسعید خدری رضی اللہ عنہ سے روایت ہے کہ قیامت کے دن حضرت نوح ﷺ کو

طلب کیا جائے گا، وہ کہیں گے : لبیک و سعد یک اے میرے پروردگار! پھر اللہ تعالیٰ دریافت کریں گے : کیا تم نے میرا پیغام پہنچا دیا؟ وہ کہیں گے : جی ہاں، اللہ تعالیٰ ان کی امت سے دریافت فرمائیں گے : کیا نوح نے تم کو میرا پیغام پہنچایا تھا؟ وہ کہیں گے : میرے پاس تو کوئی ڈرانے والا آیا نہیں، اللہ تعالیٰ حضرت سے نوح ﷺ سے پوچھیں گے : تمہارا گواہ کون ہے؟ چنانچہ امت محمد یہ گواہی دے گی کہ حضرت نوح ﷺ آپ کا پیغام پہنچا کچے ہیں اور رسول اللہ ﷺ تم لوگوں پر گواہی دیں گے، یہی مراد ہے اللہ تعالیٰ کے اس ارشاد کی :

وَيَكُونُ الرَّسُولُ عَلَيْكُمْ شَهِيدًا۔ (ابقرۃ: ۱۲۳)

اور رسول تم پر گواہ ہوں گے۔ (۱)

(۲) یا پہلے آیت ذکر فرمائی ہو، پھر اس کی تشریح کی ہو، جیسے :

● حضرت عبد اللہ بن زمعہ رضی اللہ عنہ سے روایت ہے کہ انہوں نے رسول اللہ ﷺ کو خطبه

دیتے ہوئے سنا، آپ ﷺ نے اپنے خطبہ میں ”ناقہ“ (حضرت صالح ﷺ کی اوثنی) اور اس کے مارڈا نے والے کا ذکر فرمایا اور یہ آیت پڑھی : ”إِذَا نَبَعَثْ أَشْقَالَهَا“ (آل عمران: ۱۲) پھر فرمایا : یہ حرکت عزیز عالم نامی شخص نے کی، جو ابو زمعہ کی طرح اپنی قوم میں بڑا باثر واقع ہوا تھا۔ (۲)

● حضرت عقبہ بن عامر رضی اللہ عنہ سے روایت ہے کہ میں نے رسول اللہ ﷺ کو منبر پر

فرماتے ہوئے سنا :

وَأَعِدُّوا لَهُم مَا مَّا أُسْتَطِعْتُم مِّنْ قُوَّةٍ۔ (الأنفال: ۶)

— پھر فرمایا : یاد رکھو! قوت سے مراد تیر اندازی ہے، قوت سے مراد تیر اندازی ہے،

قوت سے مراد تیر اندازی ہے۔ (۳)

(۱) بخاری کتاب التفسیر، سورہ بقرہ، حدیث نمبر: ۳۲۱۔

(۲) بخاری، کتاب التفسیر، تفسیر سورۃ واشمس و خجاہ، حدیث نمبر: ۳۹۲۴۔

(۳) مسلم، کتاب الامارة، باب فضل الرمی الحرام، حدیث نمبر: ۱۹۱۔

(ج) کبھی ایسا ہوا کہ صحابہ کو سی آیت کو صحیح میں دشواری پیش آئی، رسول اللہ ﷺ نے اس کی وضاحت فرمادی، جیسے :

• حضرت عدی بن حاتم ﷺ نے ”**حَقِّيْ يَتَبَيَّنَ لَكُمُ الْخَيْطُ الْأَبْيَضُ مِنَ الْخَيْطِ الْأَسْوَدِ**“ (البقرة: ۱۸۷) کے سلسلہ میں دریافت کیا کہ سفید اور سیاہ دھاگے سے کیا مراد ہے، کیا یہ دو دھاگے ہیں؟ آپ ﷺ نے وضاحت فرمائی: سیاہ دھاگہ سے رات کی سیاہی مراد ہے اور سفید دھاگہ سے دن کی سفیدی۔ (۱)

• حضرت عائشہؓ سے مردی ہے کہ رسول اللہ ﷺ نے فرمایا: ”لیس أحد یحاسب إلا هلك“ (جس کا بھی حساب لیا جائے گا، وہ ضرور ہی ہلاک ہوگا) میں نے عرض کیا: کیا اللہ تعالیٰ کافرمان نہیں ہے :

**فَأَمَّا مَنْ أُوتِيَ كِتَابَهُ بِيَمِينِهِ ، فَسَوْفَ يُحَاسَبُ حِسَابًا يَسِيرًا**۔ (انشقاق: ۷-۸)

آپ ﷺ نے فرمایا: اس آیت میں حساب سے مراد صرف حساب کا پیش کرنا ہے، جس سے حساب کی بابت سوال و جواب ہوگا اور مناقشہ ہوگا، وہ تو ہلاک ہو کر ہی رہے گا۔ (۲)

(د) کبھی ایسا بھی ہوا کہ آپ ﷺ نے صحابہ سے قرآن مجید کے کسی لفظ کے بارے میں سوال کیا، پھر خود اس کی وضاحت فرمائی، مثلاً :

جب سورہ کوثر نازل ہوئی تو آپ ﷺ نے صحابہ سے دریافت فرمایا: تمہیں معلوم ہے کہ کوثر کیا ہے؟ صحابہ نے عرض کیا: اللہ اور اس کے رسول کو معلوم ہے، آپ ﷺ نے ارشاد فرمایا: یہ ایک نہر ہے، جس کا میرے پروردگار نے مجھ سے وعدہ فرمایا ہے، یہ ایک حوض ہے، جس پر قیامت کے دن میری امت آئے گی، اس کے برتن ستاروں کے برابر ہیں، (۳) — اس ارشاد سے کوثر کی تفسیر معلوم ہو گئی۔

(۱) بخاری، کتاب التفسیر، باب وکلو واشر بوحتی بتیین لکم الخیط الابیض من الخیط الأسود، حدیث نمبر: ۵۱۰۔

(۲) بخاری، کتاب التفسیر، باب سوف يحاسب حباباً يمير، حدیث نمبر: ۹۳۹۔

(۳) مسلم، کتاب الصلاۃ، باب چیز من قال الیسملة آیت من کل سورۃ ان، حدیث نمبر: ۳۰۰۔

(۵) بعض اوقات قرآن مجید کی کسی آیت یا کسی خاص لفظ کی آپ نے صراحت کے ساتھ تفسیر نہیں فرمائی؛ لیکن اس کے ذریعہ قرآن کے کسی لفظ یا فقرہ کی تفسیر سمجھی جاسکتی ہے :

● اللہ تعالیٰ کا ارشاد ہے :

**حَافِظُوا عَلَى الصَّلَوَاتِ وَالصَّلَاةِ الْوُسْطَى وَقُومُوا اللَّهُ قَانِتِينَ - (ابقرۃ: ۲۳۸)**

تمام نمازوں اور (خاص کر) درمیانی نماز کی پابندی کرو اور اللہ کے سامنے خاموش کھڑے ہو اکرو۔

— اس آیت میں ”صلوٰۃ و سطّی“ (درمیانی نماز) سے کوئی نماز مراد ہے؟ اس کی وضاحت آپ ﷺ کے اس ارشاد سے ہوتی ہے، جو آپ ﷺ نے غزوہ حنقد کے دن فرمایا کہ ان لوگوں نے ہمیں ”صلوٰۃ و سطّی“ سے روک دیا، یہاں تک کہ سورج غروب ہو گیا، (۱) اس سے وضاحت ہو گئی کہ ”صلوٰۃ و سطّی“ سے نماز عصر مراد ہے؛ کیوں کہ اسی کا وقت سورج غروب ہونے سے پہلے ہے۔

● حضرت ابو ہریرہ رضی اللہ عنہ سے روایت ہے کہ آپ ﷺ نے فرمایا کہ ہر بچہ جب پیدا ہوتا ہے تو شیطان اسے مس کرتا ہے اور اس کی وجہ سے بچہ چیختا ہے، سوائے حضرت مریم ﷺ اور ان کے بیٹے حضرت عیسیٰ ﷺ کے، حضرت ابو ہریرہ رضی اللہ عنہ نے فرمایا کہ چاہ تو یہ آیت پڑھو :  
 وَإِذْ أُعِيدُ هَاهِبِكَ وَذُرِّيَّتَهَا مِنَ الشَّيْطَانِ إِلَّا جِيمٌ - (۲)  
 میں اس کو اس کی اولاد کو شیطان مردود سے آپ کی پناہ میں دیتی ہوں۔

● حضرت عذری بن حاتم رضی اللہ عنہ سے مردی ہے کہ آپ ﷺ نے ارشاد فرمایا: یہود مغضوب علیہم ہیں اور نصاریٰ گمراہ ہیں، (۳)— آپ ﷺ کا یہ ارشاد ”غَيْرُ الْمَغْضُوبِ عَلَيْهِمْ وَلَا الظَّالِمِينَ“ کی تفسیر ہو سکتا ہے۔

(۱) بخاری، کتاب التفسیر، باب حافظو علی الصلوٰۃ والصلوٰۃ الوسطی، حدیث نمبر: ۲۵۳۳۔

(۲) آل عمران: ۳۶۔

(۳) ترمذی، کتاب التفسیر، باب سورۃ الفاتحہ، حدیث نمبر: ۲۹۵۳۔

(و) کبھی صحابہ کے درمیان کسی آیت کے مفہوم کے سلسلہ میں اختلاف پیدا ہوا، آپ ﷺ نے وضاحت فرمادی، اس طرح اختلاف بھی دور ہو گیا اور آیت کی تشریع بھی ہو گئی، جیسے :

”لَيْسَ جُدُّ أُسْسَنَ عَلَى التَّقْوَىٰ“ (التوبۃ: ۱۰۸) ”جس مسجد کی بنیاد تقویٰ پر اول روز سے پڑی ہے، وہ (واقعی) اس لائق ہے کہ آپ اس میں کھڑے ہوں“ سے کوئی مسجد مراد ہے؟ اس سلسلہ میں دو حضرات کے درمیان بحث ہو گئی، ایک کا کہنا تھا کہ اس سے مسجد قبام مراد ہے، دوسرے کا دعویٰ تھا کہ مسجد نبوی مراد ہے، دونوں نے آپ ﷺ سے دریافت کیا، آپ نے فرمایا: مسجد نبوی مراد ہے۔ (۱)

(ز) کبھی قرآن مجید میں ایک حکم ”عام“ ذکر کیا جاتا ہے، حدیث سے معلوم ہوتا ہے کہ حکم عام نہیں ہے؛ بلکہ بعض افراد اس حکم سے مستثنی ہیں، جیسے: اللہ تعالیٰ کا ارشاد ہے :

يُوصِّيْكُمُ اللَّهُ فِيْ أَوْلَادِكُمْ لِلذَّكَرِ مِثْلُ حَظِّ  
الْأَنْشَيْنِ - (النساء: ۱۱)

اللَّهُمَّ لَوْكُوكُوكِمْهاری اولاد کے بارے میں حکم دیتے ہیں کہ ایک مرد  
کا حصہ دو عورتوں کے حصہ کے برابر ہو گا۔

یہ حکم بظاہر تمام اولاد کے لئے عام ہے؛ لیکن حدیث سے معلوم ہوتا ہے کہ مورث کا قاتل وارث نہیں ہو گا، (۲) اور کافروں ارث نہیں ہو گا۔ (۳)

(ح) کبھی قرآن مجید میں ایک حکم مطلق ذکر کیا جاتا ہے، حدیث سے وضاحت ہوتی ہے کہ اس حکم کے ساتھ بعض قیود بھی ملحوظ ہیں۔

ارشاد باری تعالیٰ ہے :

وَالسَّارِقُ وَالسَّارِقَةُ فَاقْطُعُوْا أَيْدِيْهِمَا - (المائدۃ: ۳۸)

چوری کرنے والا مرد ہو یا عورت، ان کے ہاتھ کاٹ ڈالو۔

(۱) ترمذی، باب ماجاء فی المسجد الـذی اس علی التقویٰ، حدیث نمبر: ۳۲۳۔

(۲) ترمذی، کتاب الف رائض، باب ماجاء فی إبطال میراث القاتل، حدیث نمبر: ۲۱۰۹۔

(۳) ترمذی، کتاب الف رائض، حدیث نمبر: ۷۷۔

یہاں مطلق ہاتھ کاٹنے کا حکم دیا گیا ہے، یہ گئے سے بھی ہو سکتا ہے، کہنی سے بھی اور مونڈھ سے بھی؛ لیکن حدیث نے واضح کر دیا کہ یہاں گئے سے ہاتھ کاٹنا مراد ہے۔ (۱)

(ط) بعض دفعہ قرآن مجید میں ایک لفظ مبہم ذکر کیا گیا ہے، جس کے معنی واضح نہیں ہیں، آپ ﷺ نے اپنے ارشاد کے ذریعہ اس کو واضح فرمادیا۔

● قرآن مجید میں فرمایا گیا :

**إِنَّ قُرْآنَ الْفَجْرِ كَانَ مَشْهُودًا۔** (الاسراء: ۷۸)

بے شک صحیح کی نماز حضوری کا وقت ہے۔

اس میں ”مشہود“ سے کیا مراد ہے؟ یہ واضح نہیں ہے، حضرت ابو ہریرہ  سے روایت ہے کہ آپ ﷺ نے اس سلسلہ میں ارشاد فرمایا: ”تشہدہ ملائکۃ اللیل و ملائکۃ النہار“ (۲) یعنی ”فجر کے وقت رات اور دن دونوں کے فرشتے حاضر ہتے ہیں“۔

● اللہ تعالیٰ کا ارشاد ہے :

**عَسَىٰ أَن يَبْعَثَكَ رَبُّكَ مَقَامًا مَّحْمُودًا۔** (الاسراء: ۹)

عجب کیا ہے کہ آپ کا پروردگار آپ کو مقام محمود میں جگہ دے؟

حدیث سے معلوم ہوا کہ ”مقام محمود“ سے ”شفاعت“ مراد ہے، (۳) یعنی قیامت میں آپ ﷺ کو شفاعت کرنے کی اجازت دی جائے گی۔

(ی) قرآن مجید میں عملی زندگی سے متعلق پیشراہکام احوالاً دیئے گئے ہیں، حدیث کے ذریعہ ان کی وضاحت ہوتی ہے، جیسے :

● اقیموا الصلوٰۃ (نماز قائم کرو)۔

● آتوا الزکوٰۃ (زکوٰۃ ادا کرو)۔

● حجج البیت (بیت اللہ کا حج تم پر فرض ہے)۔

(۱) السنن الکبریٰ، کتاب السرتۃ، باب السارق یسرق، حدیث نمبر: ۱۷۰۲۵۔

(۲) ترمذی، کتاب التفسیر، باب و من سورۃ بنی اسرائیل، حدیث نمبر: ۳۱۳۵۔

(۳) ترمذی، کتاب التفسیر، باب و من سورۃ بنی اسرائیل، حدیث نمبر: ۳۱۳۔

میں نماز، زکوٰۃ، حج وغیرہ کا حکم دیا گیا ہے، مگر قرآن مجید میں اس کی تفصیل بیان نہیں کی گئی ہے، حدیثین ان عبادات کی پوری کیفیت کو واضح کرتی ہیں۔

(ک) بعض واقعات قرآن مجید میں اختصار کے ساتھ ذکر کرنے گئے ہیں، حدیث میں ان پر تفصیل سے روشنی ڈالی گئی ہے، جیسے :

● حضرت موسیٰ اور حضرت خضر کا واقعہ۔ (۱)

● اصحاب اخدود کا واقعہ، جو سورہ بروم میں آیا ہے۔ (۲)

● واقعہ معراج، جس کا ذکر سورہ بنی اسرائیل کے بالکل شروع میں ہے۔ (بنی اسرائیل: ۱)

(ل) بعض اوقات حدیث سے قرآن مجید میں مذکور کسی حکم کے منسوب ہونے کا علم

ہوتا ہے، جیسے :

**الْوَصِيَّةُ لِلُّوَالِدَيْنِ وَالْأُقْرَبِيْنَ - (ابقرۃ: ۱۸۰)**

تو تم پر والدین اور رشتہ داروں کے لئے مناسب طریقہ پر وصیت کرنا فرض ہے۔

حدیث نے واضح کر دیا کہ یہ حکم منسوب ہے اور رشد کے لئے وصیت کا اعتبار نہیں ہے:

”لا وصیة لوارث“۔ (۳)

### تمرینی سوالات

(۱) تفسیر قرآن کے کیا کیامًا خذ ہیں؟

(۲) تفسیر قرآن بالقرآن کی درج ذیل صورتوں کو مثال سے واضح کیجئے :

(الف) لفظ مشترک کے معنی کی تعین۔

(ب) مطلق کی تضیییل۔

(۱) بخاری، کتاب التفسیر، باب اذقال مؤمل لقاہ الحج، حدیث نمبر: ۲۵-۲۶-۲۷-۲۸۔

(۲) مسلم، کتاب انزہدوا الرقائق، باب قصۃ اصحاب الاخذود الحج، حدیث نمبر: ۵۰۰-۳۰۰۔

(۳) ترمذی، کتاب الوصایا، باب ماجاء لا وصیة لوارث، حدیث نمبر: ۲۱۲-۲۱۳۔

(ج) عام کی تخصیص۔

(د) وقت کی تعین۔

(۳) حدیث، قرآن مجید کی شارح ہے، اس سلسلے میں قرآن کی کوئی آیت پیش کیجئے؟

(۴) حدیث سے کس طور پر الفاظ قرآن کی وضاحت ہوتی ہے، اس کو لکھتے

ہوئے کم سے کم اس کی ایک مثال بھی لکھتے۔

(۵) حدیث کے ذریعہ تفسیر قرآن کی درج ذیل صورتوں کو مثال سے واضح کیجئے۔

(الف) عام کی تخصیص۔

(ب) مطلق کی تقيید۔

(ج) مبہم کی توضیح۔

(د) محمل کی تفسیر۔

(ه) نسخ کی وضاحت۔

## آثار صحابہ

پوری امت میں صحابہ کو فہم قرآن کے اعتبار سے تین ایسی خصوصیتیں حاصل ہیں، جن میں ان کا کوئی شریک و سہمیں نہیں، اول: یہ کہ انہوں نے بر اہ راست رسول اللہ ﷺ سے قرآن مجید سنایا تھا اور سمجھا بھی تھا، نیز جہاں کہیں ان کو اشکال پیش آیا، انہوں نے آپ سے دریافت کر کے اپنی تشقی بھی کی تھی، دوسرا: قرآن مجید ان کے سامنے نازل ہوا؛ اس لئے وہ نزول آیات کے پس منظر سے واقف تھے، وہ واقعات و حالات ان کے سامنے تھے، جن کی بناء پر بعض آیات نازل ہوئیں اور جن کو ان آیات کا معنی و مقصد متعین کرنے میں بڑی اہمیت حاصل ہے، تیسرا: ہر زبان میں الفاظ کا استعمال بدلتا رہتا ہے، یہ تبدیلی زمان و مکان کی تبدیلی سے بھی آتی ہے اور قبائل کے لب و لہجے کے فرق سے بھی؛ چون کہ صحابہ قرآن مجید کے اولین مخاطب تھے؛ اس لئے قرآن مجید ان کی لغت میں نازل ہوا تھا اور وہ پوری طرح اس کے مفردات سے واقف تھے؛ اسی لئے تفسیر کا ایک اہم مانند آثار صحابہ کو مانا گیا ہے۔

صحابہ کی تفسیر ووضاحت مختلف جھتوں سے قرآن مجید کو سمجھنے میں مدد و معاون ہے :

(الف) قرآن مجید کے بعض مضامین میں بہ ظاہر تعارض معلوم ہوتا ہے، صحابی کی تفسیر اس تعارض کو دور کرتی ہے، جیسے :

• ایک صاحب نے حضرت عبد اللہ بن عباس ﷺ کے سامنے چند اشکالات پیش کئے، ان میں دو یہ تھے کہ ایک طرف قرآن مجید کا بیان ہے کہ قیامت کے دن کوئی رشتہ باقی نہیں رہے گا اور نہ وہ ایک دوسرے سے دریافت حال کر سکیں گے：“فَلَا أَنْسَابَ بَيْنَهُمْ يَوْمَئِذٍ وَلَا يَتَسَاءَلُونَ” (مومنون: ۱۰۱) دوسری طرف فرمایا گیا: وہ ایک دوسرے سے سوال کریں گے：“وَأَقْبَلَ بَعْضُهُمْ عَلَى بَعْضٍ يَتَسَاءَلُونَ” (الاصفات: ۲۷) حضرت عبد اللہ بن عباس ﷺ نے فرمایا کہ سورہ مومنون کی آیت کا تعلق پہلی بار صور پھونکے جانے سے ہے اور دوسری آیت کا تعلق دوسری بار صور پھونکے جانے کے بعد سے۔ دوسری سوال یہ تھا کہ ایک طرف اللہ تعالیٰ کا ارشاد ہے کہ قیامت کے دن لوگ سچائی کو چھپا نہیں سکیں گے: ”وَلَا يَكُنُّ مُتُّمِّنُونَ اللَّهَ حَدَّيْشًا“ (النساء: ۳۲)، دوسری طرف فرمایا گیا کہ قیامت کے دن مشرکین کہیں گے: ہم شرک نہیں کیا کرتے تھے: ”رَبَّنَا مَا كُنَّا مُشْرِكِينَ“ (الانعام: ۲۳) حضرت عبد اللہ بن عباس ﷺ نے فرمایا کہ جب مشرکین دیکھیں گے کہ اللہ ایمان والوں کو معاف کر رہے ہیں تو کہیں گے کہ ہم شرک نہیں کیا کرتے تھے، پھر ان کی زبان پر مهر لگادی جائے گی اور اعضاء بولنے لگیں گے، تواب وہ کوئی سچائی چھپا نہیں سکیں گے۔ اس طرح کے متعدد اشکالات تھے، جن کو حضرت عبد اللہ بن عباس ﷺ نے حل کیا۔ (۱)

(ب) بعض آیات کے مفہوم میں ابہام ہے، صحابہ کے اقوال سے اس کی وضاحت ہوتی ہے، جیسے اللہ تعالیٰ کا ارشاد ہے :

**لَقَدْ رَأَى مِنْ آيَاتِ رَبِّهِ الْكُبْرَى - (انجم: ۱۸)**

اس نے اپنے رب کی بڑی بڑی نشانیاں دیکھیں۔

(۱) بخاری، کتاب التفسیر، باب سورۃ اذا الشّس کورت۔

—حضرت عبد اللہ بن مسعود ﷺ سے روایت ہے کہ اس سے سبز رفرف مراد ہے،

جس نے پورے اُنق کو گھیر لیا تھا: ”رأى رفرفاً أخضر قد سد الأفق“۔ (۱)

● فَكَانَ قَابَ قَوْسَيْنِ أَوْ أَدْنَى، فَأَوْحَى إِلَى عَبْدِهِ مَا  
أَوْحَى۔ (ابن حمزة: ۹-۱۰)

یہاں تک کہ دو کمانوں کے برابر یا اس سے کچھ کم فاصلہ رہ گیا، تب  
اس نے اللہ کے بندے پر جو وحی پہنچانی تھی پہنچائی۔

—حضرت عبد اللہ بن مسعود ﷺ نے فرمایا کہ اس سے مراد حضرت جبریل کو ان کی

اصل شکل میں دیکھنا ہے، جب کہ ان کو کچھ سوپر لگے ہوئے تھے: ”رأى جبريل له ست  
مائة جناح“۔ (۲)

(ج) بعض مفردات کی مراد صحابہ کے بیان سے معلوم ہوتی ہے، جیسے :

● قرآن مجید میں ہے :

إِنَّهَا تَرْمِي بِشَرَرٍ كَالْقُصْرِ۔ (مرسلات: ۳۲)

حضرت عبد اللہ بن عباس ﷺ سے منقول ہے کہ ہم لوگ تین تین ہاتھ یا اس سے بھی  
زیادہ لکڑیاں جمع کرتے تھے اور اس کو موسم سرما کے لئے محفوظ کر دیتے تھے، اس کو ہم ”قصر“  
کہتے تھے۔ (۳)

● حضرت عبد اللہ بن عباس ﷺ نے ”کاساً دھاقاً“ کی مراد بتائی ہے کہ جام بھرا

ہوا ہوا مسلسل دیا جائے اور زمانہ جاہلیت کی تعبیر سے استدلال کیا ہے۔ (۴)

(د) قرآن مجید کی متعدد آیات ہیں، جن کا واقعی پس منظر صحابہ کے بیان سے

معلوم ہوتا ہے، جیسے اللہ تعالیٰ کا ارشاد ہے :

(۱) بخاری، کتاب التفسیر، باب لقدر ای من آیات الکبیری، حدیث نمبر: ۳۸۵۸۔

(۲) بخاری، کتاب التفسیر، باب فَكَانَ قَابَ قَوْسَيْنِ أَوْ أَدْنَى، حدیث نمبر: ۳۸۵۶۔

(۳) بخاری، کتاب التفسیر، باب قوله إِنَّهَا تَرْمِي بِشَرَرٍ كَالْقُصْرِ، حدیث نمبر: ۳۹۳۲۔

(۴) بخاری، کتاب مناقب الانصار، باب ایام الجahلیت، حدیث نمبر: ۳۸۳۹۔

لَيْسَ عَلَيْكُمْ جُنَاحٌ أَنْ تَتَعَفَّوْا فَضْلًاً مِّنْ رَّبِّكُمْ۔ (۱)  
تم پر (حج کے موقعہ سے) اپنے رب کا فضل تلاش نے میں کوئی  
مضائقہ نہیں ہے۔

— حضرت عبد اللہ بن عباس ﷺ فرماتے ہیں کہ عکاظ، مجئہ اور رُذُوا محاذ کے بازار زمانہ جاہلیت میں لگا کرتے تھے، ان بازاروں میں خلاف شرع کام بھی ہوتے تھے؛ اس لئے صحابہ کو تامل ہوا کہ کیا وہ ان بازاروں میں تجارت کر سکتے ہیں؟ اسی سلسلہ میں یہ آیات نازل ہوئیں۔ (۲)

• لَمَّا أَفِيضُوا مِنْ حَيْثُ أَفَاضَ النَّاسُ۔ (البقرة: ۱۹۹)

پھر جہاں سے اور سب لوگ پلتے ہیں وہیں سے تم بھی پلٹو۔

حضرت عائشہؓ سے روایت ہے کہ قریش حج میں عرفات نہیں جاتے تھے، مزدلفہ ہی میں قیام کرتے تھے، یعنی حدود حرم سے باہر جانے کو اپنی شان کے خلاف تصور کرتے تھے، دوسرے جاہن عرفات بھی جاتے تھے، رسول اللہ ﷺ نے جاہلیت کی اس بے جارسم کو ختم کر دیا اور اس آیت میں حکم دیا گیا کہ یہی دوسرے لوگ عرفات جا کر واپس آتے ہیں تم بھی عرفات جا کر واپس آجائو۔ (۳)

(ه) قرآن مجید کی تعبیر سے بظاہر بعض احکام کے صرف جائز ہونے کا گمان ہوتا ہے، صحابہ نے اس کا جو پس منظر نقل کیا ہے، اس سے اندازہ ہوتا ہے کہ یہ ظاہری معنی مراد نہیں ہے، جیسے :

إِنَّ الصَّفَا وَالْمَرْوَةَ مِنْ شَعَائِرِ اللَّهِ فَمَنْ حَجَّ الْبَيْتَ  
أَوْ اعْتَمَرَ فَلَا جُنَاحَ عَلَيْهِ أَنْ يَطَوَّفَ بِهِمَا۔ (۴)

(۱) البقرة: ۱۹۸۔

(۲) بخاری، کتاب التفسیر، باب لیس علیکم جناح الحج، حدیث نمبر: ۲۵۱۹۔

(۳) بخاری، کتاب التفسیر، باب لَمَّا أَفِيضُوا مِنْ حَيْثُ أَفَاضَ النَّاسُ، حدیث نمبر: ۲۵۲۔

(۴) البقرة: ۱۵۸۔

بے شک صفا اور مروہ اللہ کی نشانیوں میں سے ہے؛ اس لئے جو شخص حج یا عمرہ کرے، اس پر ان دونوں کی سعی کرنے میں مضافہ نہیں۔

”لا جناح“ کی تعبیر عام طور پر جواز کے لئے استعمال ہوتی ہے؛ اس لئے غلط فہمی پیدا ہوتی ہے کہ صفا و مروہ کے درمیان ”سعی“ ضروری نہیں ہے، صرف جائز ہے؛ لیکن حضرت عائشہؓ کی روایت واضح کرتی ہے کہ ایسا نہیں ہے اور یہاں ”لا جناح“ کی تعبیر اس پس منظر میں ہے کہ زمانہ جاہلیت میں صفا و مروہ پر بہت رکھے ہوئے تھے، لوگ سعی کرتے ہوئے ان کی عبادت کا تصور رکھتے تھے، فتح مکہ کے بعد اگرچہ یہ بت گردائیے گئے، مگر پھر بھی صحابہ کو اس تدبیم نسبت کی وجہ سے کراہت ہوتی تھی، اس پس منظر میں یہ آیت نازل ہوئی۔ (۱)

● لَيْسَ عَلَيْكُمْ جُنَاحٌ أَنْ تَقْصُرُوا مِنَ الصَّلَاةِ إِنْ

خِفْتُمْ أَنْ يَفْتَنَكُمُ الَّذِينَ كَفَرُوا۔ (النساء: ۱۰۱)

تم پر کوئی حرخ نہیں کہ نماز میں قصر کرو، اگر تم کو اندیشہ ہے کہ کفار تم کو ستائیں گے۔

اس آیت کی ظاہری تعبیر کو پیش نظر رکھتے ہوئے یعلی بن امیہ نے حضرت عمرؓ سے سوال کیا کہ اب تو لوگ امن کی حالت میں ہیں؟ حضرت عمرؓ نے کہا کہ یہی خیال مجھے بھی ہوا تھا، میں نے رسول اللہؐ سے اس بارے میں دریافت کیا، آپؐ نے فرمایا: یہم پر اللہ کی طرف سے صدقہ ہے؛ اس لئے اللہ کے صدقہ کو قبول کرو، (۲) یعنی یہ حکم توفیقہ کے زمانہ میں دیا گیا تھا؛ لیکن زمانہ امن میں بھی یہی حکم باقی ہے۔

(و) قرآن مجید کے بعض احکام بے ظاہر عام معلوم ہوتے ہیں؛ لیکن صحابی رسول کی وضاحت سے معلوم ہوتا ہے کہ اس کی مراد خاص ہے، جیسے :

● يَفْرَحُونَ بِمَا أَتَوْا وَيُحِبُّونَ أَنْ يُحْمَدُوا بِمَا لَمْ

يَفْعَلُوا۔ (آل عمران: ۱۸۸)

(۱) تفسیر ابن کثیر: ۱/۲۳۸۔

(۲) مسلم، کتاب صلوٰۃ المسافرین، باب صلوٰۃ المسافرین و قصرها، حدیث نمبر: ۲۸۶۔

جو لوگ اپنے کئے پر خوش ہو رہے ہیں اور چاہتے ہیں کہ جو کچھ  
انھوں نے نہیں کیا اس پر ان کی تعریف ہو۔

مروان نے حضرت عبد اللہ بن عباسؓ سے دریافت کیا کہ اس آیت کی روستے تو ہم سب عذاب میں مبتلا کئے جائیں گے، عبد اللہ بن عباسؓ نے فرمایا: اس کا تعلق یہودیوں سے ہے، رسول اللہؐ نے ان سے بعض باتوں کے بارے میں دریافت فرمایا، انھوں نے سچائی کو چھپایا اور بدلت کر جواب دیا، ان کے بارے میں فرمایا گیا کہ وہ سچائی کو چھپانے اور غلط بیانی کرنے پر خوش ہیں اور چاہتے ہیں کہ اس جواب پر ان کو شabaشی دی جائے، (۱) — غرض کہ آیت کا مضمون عام نہیں ہے؛ بلکہ یہ یہودیوں کے لئے خاص ہے۔

● حضرت ابو سلمہؓ سے روایت ہے کہ ایک صاحب حضرت عبد اللہ بن عباسؓ کے پاس آئے، وہیں حضرت ابو ہریرہؓ بھی بیٹھے ہوئے تھے، ان صاحب نے دریافت کیا: جس عورت کو شوہر کی وفات کے چالیس دنوں بعد ولادت ہو، اس کے لئے کیا حکم ہے؟ ابن عباسؓ نے فرمایا کہ ولادت اور چار ماہ دس دنوں میں سے جو لمبی مدت ہو، وہ اس کی عدت ہوگی، حضرت ابو سلمہؓ نے کہا کہ ولادت پر اس کی عدت پوری ہو جائے گی، حضرت ابو ہریرہؓ نے فرمایا: میری بھی بھی رائے ہے، حضرت ابن عباسؓ نے اپنے غلام ”کریب“ کو حضرت اُم سلمہؓ کے پاس بھیجا، اُم المؤمنین نے فرمایا کہ سبیعہ اسلامیہ کے شوہر قتل کر دیئے گئے؛ جب کہ وہ حمل کی حالت میں تھیں، وفات کے چالیس دنوں بعد ان کو ولادت ہوئی، پھر جلد ہی ان کے لئے نکاح کا پیغام آیا، چنانچہ آپؓ نے ان کا نکاح کر دیا، (۲) — معلوم ہوا کہ سورہ بقرہ ۲۳۳ کا حکم عام نہیں ہے؛ بلکہ حاملہ عورت میں اس سے مستثنی ہیں۔

(ز) بعض دفعہ قرآن مجید میں افراد یا گروہ کا مہم ذکر کیا گیا ہے، صحابہ کے اقوال سے وضاحت ہوتی ہے کہ اس سے کون لوگ مراد ہیں؟ عجیسے اللہ تعالیٰ کا ارشاد ہے :

(۱) بخاری کتاب التفسیر، باب واولات الاجمال جلہن ان، حدیث نمبر: ۳۹۰۹۔

(۲) بخاری، کتاب التفسیر، باب واولات الاجمال جلہن ان، حدیث نمبر: ۳۹۰۹۔

• إِن تَتُوبَا إِلَى اللَّهِ فَقَدْ صَغَطْ قُلُوبُكُمَا وَإِن  
تَظَاهَرَا عَلَيْهِ فَإِنَّ اللَّهَ هُوَ مَوْلَاهُ وَجَبْرِيلُ وَصَالِحُ  
الْمُؤْمِنِينَ وَالْمَلَائِكَةُ بَعْدَ ذَلِكَ ظَهِيرٌ۔ (التریم: ۲۳)

اگر تم دونوں اللہ سے توبہ کرتی ہو (تو یہ تمہارے لئے بہتر ہو)؛  
کیوں کہ تمہارے دل سیدھی راہ سے ہٹ گئے ہیں اور اگر نبی کے  
 مقابلہ میں تم نے باہم جتھ بندی کی تو جان رکھو کہ اللہ ان کا مولیٰ  
اور تمام صالح اہل ایمان اور سب ملائکہ اس کے ساتھی اور مردگار ہیں۔

حضرت عبد اللہ بن عباس ﷺ نے اس سلسلہ میں حضرت عمر رضی اللہ عنہ سے دریافت فرمایا،

توفیر میا: عائشہ و حفصہ مراد ہیں، رضی اللہ عنہما۔ (۱)

• هُذَا نَحْسِنَانِ الْخَتَصِمُوا فِي رَبِّهِمْ۔ (انج: ۱۹)  
یہ دو فریق ہیں جن کے درمیان اپنے رب کے معاملہ میں جھگڑا ہے۔

حضرت ابوذر غفاری رض نے اس آیت میں ان لوگوں کا ذکر ہے،  
جو غزوہ بدر میں ایک دوسرے کے مقابل معرکہ آراء ہوئے تھے، یعنی مسلمانوں کی طرف  
سے حضرت علی، حضرت حمزہ اور عبیدہ بن حارث رض، مشرکین مکہ کی طرف سے عتبہ، شیبہ  
اور ولید بن عقبہ۔ (۲)

(ح) کبھی صحابہ کے بیان سے کسی حکم کا منسون ہونا معلوم ہوتا ہے، جیسے :

• وَعَلَى الَّذِينَ يُطِيقُونَهُ فِدْيَةً طَعَامُ مِسْكِينِ۔ (۳)

حضرت سلمہ بن اکوع رض سے روایت ہے کہ روزہ فرض ہونے کے بعد ابتداء میں  
گنجائش رکھی گئی تھی کہ جو روزہ نہیں رکھنا چاہیں، وہ فدیہ ادا کر دیا کریں، پھر بعد میں یہ حکم منسون

(۱) بخاری، کتاب التفسیر، باب وِرَاذِ اسْرَابِ الْبَيْ.....إِلَى بَعْضِ ازْوَاجِهِ، حدیث نمبر: ۳۹۱۳۔

(۲) بخاری کتاب المغازی، باب قتل ابی جہل، حدیث نمبر: ۳۹۶۸۔

(۳) البقرۃ: ۱۸۳۔

کر دیا گیا، (۱) حضرت عبد اللہ بن عمرؓ نے بھی اس آیت کا منسوخ ہونا نقل کیا ہے۔ (۲)

• وَاللّٰهُدِيْنَ يُتَوَفَّوْنَ مِنْكُمْ وَيَذْرُوْنَ أَزْوَاجًا  
يَتَرَبَّصُنَ بِأَنفُسِهِنَّ أَرْبَعَةَ أَشْهُرٍ وَعَشْرًا فَإِذَا  
بَلَغُنَ أَجَاهُمْ فَلَا جُنَاحَ عَلَيْكُمْ فَيَنَا فَعَلَنَ فِي  
أَنفُسِهِنَّ بِالْمَعْرُوفِ وَاللّٰهُ بِمَا تَعْمَلُوْنَ خَبِيرٌ۔ (۳)

اور تم میں سے جن لوگوں کی وفات ہو جائے اور وہ بیویاں چھوڑ جائیں، وہ اپنے آپ کو چار ماہ دس دنوں تک روک رکھیں، پھر جب یہ اپنے عدت پوری کر لیں تو وہ اپنی ذات کے بارے میں درست طریقے پر جو بھی قدم اٹھائیں (اے بیوہ عورتوں کے اولیاء!) تم پر اس میں کچھ گناہ نہیں اور تم جو بھی عمل کرتے ہو، اللہ اس سے خوب باخبر ہے۔

حضرت عبد اللہ بن زیبر اور حضرت عثمان غنیؓ سے مردی ہے کہ اس آیت سے سورۃ بقرہ کی آیت نمبر: ۲۲۰ منسوخ ہے، جس میں عدت وفات کی مدت ایک سال مقرر کی گئی ہے۔ (۴)

### تفسیر صحابہ کا حکم

صحابہ کے تفسیری اقوال کی حیثیت کیا ہوگی؟ — اس سلسلہ میں اہل علم کی بحث کا حاصل یہ ہے :

(الف) جس بات میں نہ اجتہاد کا داخل ہونے مفردات قرآن سے واقفیت کا، یعنی اس کی بنیاد لغت و زبان پر بھی نہ ہو، وہ ”حدیث نبوی“ کے درجہ میں ہے؛ کیوں کہ ضرور

(۱) بخاری، کتاب التفسیر، باب فتن شہید معلم الشہراج، حدیث نمبر: ۷۸۵۰۔

(۲) حوالہ مذکورہ، حدیث نمبر: ۷۸۵۰۶۔

(۳) البقرۃ: ۲۳۲۔

(۴) بخاری، کتاب التفسیر، باب والذین یتوفون معلمکم الج، حدیث نمبر: ۷۸۵۳۔

انھوں نے رسول اللہ ﷺ سے سن کر ہی یہ بات فرمائی ہوگی۔ جیسے: ماضی کی خبریں، مستقبل کی پیشین گوئیاں، جنت و دوزخ کی صفات، ثواب و عقاب، وغیرہ۔ البتہ جن صحابہ کے بارے میں معلوم ہو کہ سابق آسمانی کتابوں سے بھی وہ واقف تھے، ماضی کے احوال سے متعلق ان کی وہ روایات حدیث کے درجہ میں نہیں ہیں، جن کا ذکر تورات و نجیل میں آیا ہے۔

(ب) جن مسائل کے بارے میں صحابہ کی تفسیر منقول ہے، ان میں اجتہاد کا یالغت وزبان کا دخل تو ہے؛ لیکن امت نے اس کو بالاتفاق قبول کر لیا ہے تو یہ بھی اجماع، منعقد ہونے کی وجہ سے جحت ہے۔

(ج) جن امور میں اجتہاد و رائے کا دخل ہے، یا زبان و لغت سے تعلق ہے، یا گذشتہ آسمانی کتابوں میں بھی اس طرح کامضمون آیا ہے اور ان صحابی کا سابق آسمانی کتابوں سے بھی تعلق رہا ہے، ان کے تفسیری اقوال حدیث کے درجہ میں نہیں ہیں۔

## عربی زبان و لغت

آخری آسمانی کتاب قرآن مجید کے لئے اللہ تعالیٰ نے جس زبان کا انتخاب فرمایا ہے، وہ ”عربی“ ہے :

إِنَّا جَعَلْنَاهُ قُرْآنًا عَرَبِيًّا لَّعَلَّكُمْ تَعْقِلُونَ۔ (الزخرف: ۳)

ہم نے اس کو عربی زبان کا قرآن بنایا ہے؛ تاکہ تم لوگ سمجھو۔

کیوں کہ یوں تو قرآن مجید کی مخاطب قیامت تک آنے والی پوری انسانیت ہے؛ لیکن اس کتاب کے اولین مخاطب ”عرب“ تھے، اس لئے جن الفاظ کو شرعی اصطلاح کے طور پر استعمال کیا گیا ہو، جیسے: صلوٰۃ، صوم، زکوٰۃ، حج، زناح، طلاق، وراثت، وصیت، رسالت، ملائکہ وغیرہ، ان کو چھوڑ کر قرآن مجید میں جو بھی الفاظ وارد ہوئے ہیں، ان کا وہی مفہوم ہوگا، جو عربی زبان میں استعمال ہوتا رہا ہے اور جو معنی عربوں میں معروف رہا ہے، جیسے اللہ تعالیٰ کا ارشاد ہے :

وَاضْرِبْ بِعَصَمَكَ الْحَجَرَ فَانْفَجَرَتْ مِنْهُ اثْنَتَا  
عَشْرَةً عَيْنًا۔ (ابقرۃ: ۲۰)

پتھر پر اپنی لائھی مارو؛ چنانچہ اس پتھر سے بارہ چشمے پھوٹ پڑے۔

”ضرب“ کا صلہ اگر ”ب“ ہو تو اس کا معنی ”مارنے“ کے ہیں، اگر ”فی“ ہو تو ”چلنے“ کے معنی لئے جاتے ہیں، مگر قرآن مجید کے بعض اور دو مترجمین نے معزز لہ کی تفسیر کو قبول کرتے ہوئے اس کا ترجمہ کیا ہے: ”اپنی لائھی کے سہارے پھاڑ پر چڑھیں تو بارہ چشمے بہتے ہوئے نظر آئیں گے“ یہ ترجمہ عربی لغت کے بالکل خلاف اور نامعتبر ہے۔

عربی زبان کے بھی اسی معنی کا اعتبار ہوگا، جو نزولی قرآن مجید کے وقت مردوج تھا اور صحابہ اس لفظ سے وہ معنی سمجھتے تھے، اگر بعد کو یہ لفظ کسی اور معنی میں استعمال ہونے لگے تو اس کا اعتبار نہیں ہوگا، جیسے :

- صدقہ : قرآن مجید میں یہ لفظ اعانت و تبرع کے عمومی معنی میں استعمال ہوا ہے، جس میں زکوٰۃ بھی شامل ہے؛ لیکن بعد کو فقہ کی اصطلاح میں ”زکوٰۃ“ کو چھوڑ کر صدقات واجبه اور صدقات نافلہ کے معنی میں اس کا استعمال ہونے لگا۔

- فرض : فقہ کی اصطلاح میں یہ لفظ ایسے ضروری احکام کے لئے بولا جاتا ہے، جو قطعی التثبت اور قطعی الدلالت الفاظ سے ثابت ہوں؛ لیکن قرآن مجید میں یہ لفظ مقرر کرنے وغیرہ کے معنی میں استعمال ہوا ہے۔

حقیقت یہ ہے کہ اکثر گمراہ فرقوں نے قرآن مجید کو اپنی سوچ کے مطابق ڈھالنے کے لئے یہی طریقہ اختیار کیا ہے کہ عربی الفاظ کو اس کے معروف اور صحابہ کے عہد میں مردوج معنوں سے ہٹا کر نیامعنی پیدا کرنے کی کوشش کی ہے، یہاں اس کی چند مثالیں ذکر کی جاتی ہیں :

- مَا كَانَ مُحَمَّدٌ أَبَا أَحَدٍ مِّنْ رِجَالِكُمْ وَلَكِنْ

رَسُولَ اللَّهِ وَخَاتَمَ النَّبِيِّينَ۔ (الاحزاب: ۳۰)

محمد تمہارے مردوں میں سے کسی کے باپ نہیں ہیں، مگر وہ اللہ کے رسول اور خاتم النبیین ہیں۔

”ختم“ کے معنی مہربند کر دینے کے ہیں، یعنی کسی چیز کو اس طرح بند کر دیا جائے کہ باہر کی کوئی چیز اندر داخل نہ ہو سکے؛ لہذا مطلب یہ ہے کہ سلسلہ نبوت آپ پر مکمل ہو گیا ہے، اب قصرِ نبوت میں کوئی اور داخل نہیں ہو سکتا، اس لفظ کی یہ مراد اس درجہ واضح ہے کہ عہدِ نبوی میں جن کذب اب لوگوں نے نبوت کا جھوٹا دعویٰ کیا، انھوں نے بھی یہ تو کہا کہ مجھ پر فرشتہ وحی لے کر آیا ہے؛ لیکن کسی نے یہ نہیں کہا کہ میری نبوت محمد ﷺ کی مہر سے جاری ہوئی ہے، جیسا کہ مرزا غلام احمد قادریانی نے دعویٰ کیا؛ کیوں کہ وہ لوگ عربی زبان سے واقف تھے اور یہ شخص عربی زبان کے اسلوب بیان سے بھی نابلد تھا۔

• اَنَّى أَنْتَ مِنَ الْمُسَحَّرِينَ۔ (الشعراء: ۱۵۳)

تم پر تو کسی نے جادو کر دیا ہے۔

قادیانیوں نے اس کی تفسیر کرتے ہوئے لکھا ہے :

سحر کے معنی کھانا دینے جانے کے بھی ہوتے ہیں، تقریباً ہر نبی جو دنیا

میں آیا ہے، اسے کہا گیا ہے کہ تو سحر یا مسحور ہے، یعنی کچھ لوگ تھے

رشوت دے کر اپنے کام میں لارہے ہیں۔ (تفسیر صغری: ۲۷)

حالاں کہ عربی زبان میں ”سحر“ کے معنی کھانا دینے جانے کے نہیں ہیں، یہ محض دھوکہ

ہے؛ چوں کہ مرزا غلام احمد قادریانی کوئی مجذہ پیش نہیں کر سکا؛ اس لئے قرآن مجید میں جہاں بھی

مجذرات یا فوق العادۃ و اقعادات کا ذکر آیا ہے، قادیانی اسی طرح اس کی تاویل کرتے ہیں۔

• إِنَّ عَلَيْنَا جَمِيعهُ وَقُرْآنُهُ ، فَإِذَا قَرَأْنَاهُ فَاتَّبَعْ

قُرْآنُهُ ، ثُمَّ إِنَّ عَلَيْنَا بَيَانَهُ۔ (القیامة: ۱۶-۱۸)

اس کو یاد کر دینا اور پڑھواد دینا ہمارے ذمہ ہے؛ لہذا ہم جب اسے

پڑھ رہے ہوں، اس وقت تم اس کی قراءات کو غور سے سننے رہو، پھر

اس کا مطلب سمجھا دینا بھی ہمارے ذمہ ہے۔

”ثم“ کے معنی کسی چیز کے ”ترaxی“، یعنی تھوڑی تاخیر کے ساتھ بعد میں ہونے کے

آتے ہیں، اس میں یہ بات بتائی گئی ہے کہ ہم آپ کے سینئے مبارک میں قرآن مجید کو محفوظ بھی کر رہے ہیں اور پھر اس کی تشریح و توضیح بھی آپ کو بتائیں گے؛ کیوں کہ آپ کی بعثت کا ایک اہم مقصد ہی قرآن کا بیان ہے، (انخل: ۲۲) مگر مہدوی حضرات نے ”ثُمَّ“ کے لفظ کی یہ تفسیر کی کہ ایک ہزار سال کے بعد سید محمد جو نبوري پر معانی قرآن کا نزول ہوا، گویا ان کے خیال کے مطابق ایک ہزار سال تک قرآن مجید کے معانی و مطالب سے مسلمان بے خبر رہے، اس کا غلط اور خلاف عقل ہونا ظاہر ہے۔ یا جیسے: ”هُدًى لِّلْمُنْتَقِيْنَ“ (البقرة: ۲) میں ”ہدی“ سے مہدوی مراد یعنی اور اس کو ”المهدی لِلْمُنْتَقِيْنَ“ کا ہم معنی قرار دینا۔ (نورا بیانی)

### • فَإِنَّكُحُوا مَا طَابَ لَكُمْ مِّنَ النِّسَاءِ مَثْنَى وَثُلَاثَ

وَرَبَاعَ۔ (النساء: ۳)

توجہ عورتیں پسند ہوں، ان سے نکاح کرو، دودو، تین تین، چار چار۔

عربی زبان کے عرف کے لحاظ سے اس آیت میں زیادہ سے زیادہ چار نکاح کی اجازت دی گئی ہے، مگر بعض منحرف افکار کے حاملین نے اس سے نوشاد یوں تک کی اجازت کا معنی اختذل کیا ہے، جو عربی لغت کی رو سے بالکل غلط ہے۔

### • حُرِّمَتْ عَلَيْكُمُ الْمَيْتَةُ وَالدَّمُ وَلَحْمُ الْخِنْزِيرِ۔ (۱)

تم پر مردار، خون اور سور کا گوشت حرام کیا گیا ہے۔

بعض گمراہ لوگوں نے اس آیت سے استدلال کیا ہے کہ خزیر کا صرف گوشت حرام ہے، چر بی نہیں؛ لیکن عربی زبان کی رو سے یہ بالکل غلط ہے، عربی زبان میں ”لحم“ کا اطلاق ”شحم“ (چربی) پر بھی ہوتا ہے۔

### • وَلِلْمُطَلَّقِتِ مَتَاعٌ بِالْمَعْرُوفِ۔ (البقرة: ۲۳۱)

اور مطلق عورتوں کے لئے رواج کے مطابق متاع ہے۔

”متاع“ کا ترجمہ بعض انگریزی مترجمین نے Maintanance (نفقة) سے کر دیا ہے، اس کی وجہ سے ہندوستان کی سپریم کورٹ نے فیصلہ کر دیا کہ مطلق کوتا وفات یا تناکار ثانی نفقة

ادا کرنا ہوگا؛ حالاں کہ عربی زبان میں ”متاع“، تحفہ یا نخصتانہ کو کہتے ہیں، جو ایک دفعہ دیا جاتا ہے، نہ کہ نفقہ کو، جو بار بار اور مسلسل دیا جاتا ہے۔

• عربی زبان سے ناواقفیت کی وجہ سے بعض دفعہ کلمات قرآنی کی ایسی تشریح کی جاتی ہے، جو ایک لطینی سے کم نہیں، جیسے :

يَوْمَ تَدْعُونَ كُلَّ أَنَاسٍ يَأْمَامِهِمْ۔ (الاسراء: ۱۷)  
جس دن ہم ہر گروہ کو اس کے رہنماء کے ساتھ بلا کیں گے۔

امام کے معنی سردار اور قائد کے ہیں، مطلب یہ ہے کہ قیامت کے دن لوگ اپنے مقتدی کے ساتھ بلائے جائیں گے، مگر بعض لوگوں نے خیال کیا کہ ”امام“، ”ام“ (ماں) کی جمع ہے اور مطلب یہ ہے کہ قیامت کے دن لوگوں کو ان کی ماوں کے نام سے پکارا جائے گا۔

## تمرینی سوالات

- (۱) آثار صحابہ کے تفسیر قرآن مجید میں کیوں خصوصی اہمیت حاصل ہے؟  
(۲) آثار صحابہ سے تشریح قرآن کی درج ذیل صورتوں کو مثالوں سے واضح کیجئے :

- (ا) دفعہ تعارض۔
- (ب) مہم کی تفسیر۔
- (ج) مفردات کی مراد۔
- (د) واقعاتی پس منظر۔
- (ه) تخصیص عام۔
- (و) نئے آیات۔

- (۳) تفسیر صحابہ کا کیا حکم ہے؟  
(۴) تفسیر قرآن میں عربی زبان دلخت سے کس طرح مدلی جاسکتی ہے اور فرق باطلہ پر کیا جاسکتا ہے ظ چند مثالوں سے واضح کیجئے۔

## تفسیر بالرائے

غور و تأمل سے جوبات سمجھ میں آتی ہے، وہ ”رائے“ ہے؛ چنانچہ اگر انسان قرآن مجید کے فہصو و مطلوب تک پہنچنے کے لئے غور و فکر کرے اور تفسیر قرآن مجید کے جو وسائل ہیں، ان کے ذریعہ کسی نتیجہ تک پہنچ تو وہ رائے ” محمود“ (پسندیدہ) ہے اور سلف صالحین کی کوئی تفسیر اس سے غالباً نہیں، اور اگر انسان نے پہلے سے کوئی رائے قائم کر لی، جو کتاب و سنت کی عام تعلیمات، شریعت کے عمومی مزاج و مذاق اور سلف صالحین کے متفقہ اور متواتر فکر و عمل کے مغائرہ ہوا اور بہ تکلف قرآن مجید سے اسے ثابت کیا جائے تو ابھی رائے ” مذموم“ (ناپسندیدہ) ہے اور اسی طرح کی تشریح کو ”تفسیر بالرائے“ کہتے ہیں جس کی حدیث میں مذمت کی گئی ہے۔

تفسیر بالرائے کی چند مثالیں اس طرح ہیں :

● روضہ کا کہنا کہ آیت قرآنی :

الَّمْ تَرَ إِلَى الَّذِينَ أُوتُوا نَصِيبِهَا مِنَ الْكِتَابِ  
يُؤْمِنُونَ بِالْجِبْرِ وَالظَّاغُونَ۔ (النَّاسَاء: ۱۵)

آپ نے ان لوگوں کو نہیں دیکھا جن کو کتاب (الہی) کا کچھ حصہ دیا گیا؟ وہ بتول پر اور طاغوت پر ایمان رکھتے ہیں۔

— میں نعوذ باللہ ”جہت و طاغوت“ سے حضرت ابو بکر و عمر رض مراد ہیں۔

● إِنَّ اللَّهَ يَأْمُرُ كُمْ أَنْ تَذْبَحُوا بَقَرَةً۔ (البقرة: ۲۷)

اللہ تم کو ایک گائے ذبح کرنے کا حکم دیتے ہیں۔

میں ”بقرہ“ سے نعوذ باللہ بعض شیعہ مفسرین کا حضرت عائشہ رض کو مراد لینا۔

● اللَّهُ خَالِقُ كُلِّ شَيْءٍ۔ (الزمیر: ۶۲)

اللہ ہر چیز کا خالق ہے۔

سے معززلہ کا یہ معنی اخذ کرنا کہ قرآن مجید بھی مخلوق ہے۔

● اڑکض بِرْ جِلَك - (ص: ۴۲)

اپنا پاؤں زمین پر مار۔

سے بعض صوفیاء کا رقص کے جواز پر استدلال کرنا۔

● كُونُوا قِرَدَةً خَسِيْنَ - (الاعراف: ۱۶۶)

ذلیل بندر بن جاؤ۔

کو ”مسخ“ کا عذاب تسلیم کرنے کی بجائے یہ کہنا کہ اللہ نے ان سے فرمایا تھا: ”بندر کی

طرح ذلیل و رسوا ہو جاؤ۔“

یوں تو ہر عہد میں فرق باطلہ نے اپنے فاسد خیالات کو ثابت کرنے کے لئے تفسیر

بالرائے کا ارتکاب کیا ہے؛ لیکن خاص کر معتزلہ اور شیعہ نے اس پہلو سے بڑا نقصان پہنچایا ہے، واللہ ہوا الہادی۔

گذشتہ آسمانی کتابیں

قرآن مجید کا ایک اہم مضمون گذشتہ انبیاء اور ان کی قومیں ہیں، قرآن مجید میں انبیاء

بنی اسرائیل اور ان سے پہلے کے پیغمبروں کے فقصص و واقعات اور اپنی قوم سے ان کے مذاکرات پر تفصیل سے روشنی ڈالی گئی ہے، ان واقعات کا ذکر سابقہ مذہبی کتابوں میں موجود ہے، ان کتابوں میں تورات، زبور اور انجیل کی صراحتاً؛ لیکن اجمالی طور پر تصدیق کی گئی ہے، اجمالی تصدیق سے مراد یہ ہے کہ قرآن مجید ہمیں یہ بتاتا ہے کہ یہ آسمانی کتابیں پوری طرح اپنی اصل حالت میں موجود نہیں ہیں؛ بلکہ ان میں لفظی تحریف بھی ہوئی ہے اور معنوی رد و بدل بھی ہوا ہے؛ اس لئے ان کتابوں سے قرآنی فقصص کو سمجھنے میں خاص طور پر مدد ملتی ہے؛ مگر اس کا لحاظ ضروری ہے کہ خالص اور کھوٹ کا فرق باقی رہے۔

یہ بھی ایک حقیقت ہے کہ اسرائیلی روایات کے تفسیری ذخیرہ میں داخل ہو جانے کی وجہ

سے کافی نقصان بھی پہنچا ہے؛ کیوں کہ بعض اسرائیلی روایات اسلام کے بنیادی افکار و تصورات کے مغائر ہیں، مثلاً: اسلام کی نظر میں انبیاء معموم ہیں؛ کیوں کہ وہ اپنی قوم کے لئے اُسوہ و نمونہ

کا درجہ رکھتے ہیں؛ لیکن بابل میں مختلف پیغمبروں ”حضرت نوح، حضرت لوط، حضرت داؤد، حضرت سلیمان“، غیرہ کی جو تصویر کھینچی گئی ہے، وہ انہائی ناشائستہ؛ بلکہ بے ہودہ ہے۔

گذشتہ آسمانی کتابوں اور قرآن مجید کے تقابلی مطالعہ کے سلسلہ میں یہ بات بھی قبل لحاظ ہے کہ متعدد امور کے سلسلہ میں قرآن نے بابل کے بیان کی تصحیح کی ہے اور جو غلط فہمی بابل کے بیان سے پیدا ہو سکتی تھی، اس کو دور کیا ہے۔

بابل میں حضرت داؤد اور حضرت سلیمان کو غلط کا روٹھہرا یا گیا ہے، یہاں تک کہ حضرت سلیمان کو کفر کا مرتبہ قرار دیا گیا ہے، (۱) — اس پس منظر میں قرآن مجید کا ارشاد ہے :

وَمَا كَفَرَ سُلَيْمَانُ وَلَكِنَ الشَّيْطَانُ كَفَرَ وَا— (البقرة: ۱۰۲)

اور سلیمان نے کفر نہیں کیا؛ لیکن شیاطین نے کفر کیا۔

بابل میں جنت میں ہونے والی لغزش کو حضرت حوا کی طرف منسوب کیا گیا ہے، (۲) آسی وجہ سے یہودی و عیسائی مذہب میں عورت کو گناہ کا دروازہ سمجھا گیا، قرآن نے حضرت آدم و حوا دونوں کی طرف لغزش کی نسبت کی ہے :

فَأَزَّلَّهُمَا الشَّيْطَانُ عَنْهَا فَأَخْرَجَهُمَا مِمَّا كَانَا فِيهِ— (۳)

آخر شیطان نے اسی درخت کے باعث ان دونوں کو لغزش میں بنتا کیا

اور اس سے ان کو نکال کر ہی چھوڑا۔

اور چوں کہ ”حیثیت مرد“ حضرت آدم پر اس لغزش سے بچنے کی زیادہ ذمہ داری عائد ہوتی تھی؛ اس لئے کہیں صرف ان کی طرف اس بھول چوک کی نسبت کی گئی :

وَعَصَى أَدْمُ رَبَّهُ فَغُواي— (طہ: ۱۲۱)

اور آدم نے اپنے رب کے حکم کی خلاف ورزی کی تو بھٹک گئے۔

اس طرح عورتوں پر سبب گناہ ہونے کا جو داع غ لگا تھا، قرآن مجید نے اس کو دھو دیا۔

بائل میں تخلیق کائنات کے واقع کو بیان کرتے ہوئے کہا گیا ہے کہ خدا نے چھ دنوں

میں کائنات کو پیدا کیا اور پھر ایک دن آرام کیا، (۱) گویا خدا کو بھی بکان ہوتی ہے اور آرام کی ضرورت پڑتی ہے، قرآن مجید کا بیان ہے :

**وَمَا مَسَّنَا مِنْ لُغُوبٍ۔ (ق: ۳۸)**

ان امور کو سامنے رکھتے ہوئے اسرائیلی روایات کے سلسلہ میں جمہور کا تصور یہ ہے کہ :

(الف) بائل کی جو با تیں قرآن و حدیث کے مطابق ہیں، وہ قبول کی جائیں گی۔

(ب) بائل کی جو با تیں قرآن و حدیث کے بیان کے خلاف یا اسلام کے بنیادی

تصورات سے متصادم ہیں، ان کو قبول نہیں کیا جائے گا۔

(ج) جن باتوں کی نہ قرآن و حدیث سے تصدیق ہوتی ہوئے تکذیب، اور نہ وہ

اسلامی تصورات سے متصادم ہوں، تو ان کے بارے میں سکوت و توقف اختیار کیا جائے گا؛

البتہ سابقہ کتب آسمانی کے حوالہ سے ان کو نقل کرنا جائز ہوگا — اسرائیلی روایات کے بارے

میں ان اصولوں کی بنیاد رسول اللہ ﷺ کے ان دو ارشادات پر ہے :

● لا تصدقوا أهل الكتاب ولا تكذبوا هم۔ (۲)

اہل کتاب کی نہ تصدیق کرو اور نہ تکذیب۔

● حدثوا عن بنى اسرائيل ولا حرج۔ (۳)

بنی اسرائیل کی با تیں بیان کرو، اس میں کوئی حرج نہیں۔

### تفسیر کی شرطیں

قرآن مجید کا ترجمہ اور اس کی تفسیر بڑی ذمہ داری کا کام ہے؛ کیوں کہ اس کی نسبت

(۱) پیدائش: ۲:۲:۲۔

(۲) بخاری، کتاب الشہادات، باب لا یسأل اهل الشرک الخ، حدیث نمبر: ۳۲۱۵۔

(۳) بخاری، کتاب الانبیاء، حدیث نمبر: ۳۲۲۷۔

اللہ تعالیٰ کی طرف ہے؛ اس نے علماء نے تفسیر قرآن کے لئے کچھ شرطیں ذکر کی ہیں، جو لوگ ان کے حامل نہ ہوں، ان کے لئے قرآن مجید کی تفسیر کو سنا دینا تو جائز ہے؛ لیکن خود تفسیر کرنا یا تفسیر لکھنا جائز نہیں، وہ شرطیں حسب ذیل ہیں :

(۱) قرآن مجید کا علم، اور ایک موضوع سے متعلق مختلف مقامات پر جو آیتیں آئی ہیں، ان سے واقف ہونا؛ کیوں کہ تفسیر قرآن کا سب سے بڑا مأخذ خود قرآن مجید ہے اور یہ اسی وقت ممکن ہے جب قرآن کی تمام آیات پر انسان کی نظر ہو، اسی طرح قرآن مجید میں بعض احکام منسوب بھی ہیں، یہ ضروری ہے کہ وہ منسوب اور ناسخ احکام کا ادراک رکھتا ہو۔

(۲) احادیث اور آثار صحابہ سے واقفیت؛ کیوں کہ فہم قرآن مجید کے لئے دوسرا سب سے اہم مأخذ احادیث و آثار ہیں، احادیث ہی میں وہ مرویات بھی شامل ہیں، جو آیات کے اسبابِ نزول سے متعلق ہیں۔

(۳) عربی زبان سے اچھی طرح واقف ہونا، عربی زبان میں لغت بھی شامل ہے، نحو و صرف کے قواعد بھی شامل ہیں اور معانی و بلاغت کے اصول بھی؛ کیوں کہ قرآن مجید عربی زبان میں ہے اور جب تک انسان ان علوم سے واقف نہیں ہوگا، وہ قرآن کے مفاهیم کو سمجھنے ہی نہیں سکتا۔

(۴) قرآن مجید کی مختلف قرأتوں سے واقف ہونا؛ کیوں کہ قرآن کو سمجھنے میں اس کا بڑا خل ہے، نیز بعض دفعہ ایک قرأت دوسری قرأت کو متعین کرنے میں مدد و معاون ہوتی ہے۔

(۵) اصول دین، یعنی اعتقادات اور خاص کرہ میں سنت والجماعت کے فکری نقطہ نظر سے واقف ہونا؛ تاکہ تفسیری اقوال میں صحیح اور غلط کے درمیان انتیاز کر سکے۔

(۶) اصول فقہ میں گہری بصیرت رکھتا ہو؛ تاکہ قرآن مجید کے الفاظ سے صحیح معنی مستنبط کر سکے اور اپنے استنباط و اجتہاد میں الفاظ کے دائرے کو پیش نظر رکھے۔

(۷) وہ گذشتہ مفسرین کی تفسیری آراء سے بھی واقف ہو؛ تاکہ اجتماعی اور اختلافی مسائل میں فرق کر سکے اور صحیح نتائج تک پہنچ سکے۔

(۸) ایک اہم شرط انسان کی عملی زندگی سے متعلق ہے کہ وہ اللہ کی خشیت رکھتا ہو، اللہ اور اس کے رسول کے ارشادات پر پورا یقین ہو؛ تاکہ قرآن مجید کی تفسیر میں اپنی خواہشات کی پیروی اور بے جاتا ویل و تشریح کا مرتكب نہ ہو جائے۔

جن علوم کو تفسیر قرآن مجید کے لئے شرط کا درجہ دیا گیا ہے، ضروری نہیں کہ وہ سب ہر وقت ذہن میں مُختصر ہوں؛ بلکہ یہ بات کافی ہے کہ اس کے اندر بوقت ضرورت ان علوم کی کتابوں سے مراجعت کی صلاحیت موجود ہو، جن لوگوں کی ظاہری زندگی یہ بتاتی ہے کہ وہ شریعت کی اطاعت اور سنت کی اتباع و پیروی سے دور ہیں، یا جن لوگوں کا حال یہ ہو کہ وہ عربی زبان سے بھی واقف نہ ہوں، نہ ان کے لئے جائز ہے کہ وہ تفسیر بیان کریں اور نہ دوسرے مسلمانوں کے لئے درست ہے کہ وہ ایسے لوگوں کی تفسیر کو مستند اور معمتند سمجھ کر ان کی رائے کو قبول کریں۔

### تمرینی سوالات

- (۱) رائے محمود اور رائے مذموم سے کیا مراد ہے؟
- (۲) رائے مذموم کی کم سے کم دو مثالیں دیجئے۔
- (۳) گذشتہ آسمانی کتابوں سے قرآن مجید کی تفسیر میں کس طرح مددی جاسکتی ہے؟
- (۴) قرآن مجید میں بابل کے بعض بیانات کی صحیح کی گئی، اس کی کم سے کم دو مثالیں دیجئے؟
- (۵) تفسیر کے لئے کیا شرطیں ہیں، اس پر ایک نوٹ تحریر کریں۔



